SAAS y 






> > आ S5SS L222 am चा | 


~ “coc m2 


oo 











क्षो, वस्ती नामजनम्राम शण 
आका नर मागून --- 


९ प 


20+}. 20 (७ 


प्रतिक्रियेचें 
किरायतें 


उदय भेत्रे 


संजना पब्लिकेशन्स 
सागें-गोंय 


PRATIKRIYECHEM KIRAITEM 
(compilation of selected articles) 

by 

Uday Bhembre 

udaybhembre(gmail.com 


प्रतिक्रियेचें किरायतें 


© किशोरी उदय भेंब्रे 
'लक्ष्मी-प्रभा', घोगळ, 
पोस्ट फातोड्डें, गोंय 
403 602 

फोन : 0832 273.667 


प्रकाशक : 
संजना पब्लिकेशन्स, 
39, दत्तवाडी, सागें, गोंय 


403 704 
sanjanapublications2@gmail.com 


छापणावळ : 
इप्रेशन्स, बेळगाव. 
फोन नं. ०८३१-२४२१२३२ 


पयली उजवाडावणी : 
907 


मुखचित्र : 
सुषमा कोठारकर 


मोल : रु. 200/- 


देश, णय 

उशनी व्छोळ्णी भास 

हांचो अभिमान बाळजून 
तांची जाणी 
न्पिन सेवा केली 
ते स. पुरुषोत्तम केशव व्छाव्रोडव्छार 

वा भाऊ ळाव्छेडळ्ार 

हांचे यादीक 


वखद... पूण उतरांचें 


'सुनापरान्त' दिसाळ्यांत उजवाडाक आयिल्ल्या म्हज्या लेखां 
मदल्या कांय वेंचीक लेखांचो एक झेलो 'अस्मितायेचो कसाय' ह्या 
नांवान 205 वर्सा उजवाडा आयलो. उरिल्ल्या वेंचीक लेखांचो हो 
दुसरो झेलो. 'प्रतिक्रियेचें किरायतें' अशें नांव ह्या झेल्याक दिलां. 

कसाय आनी किरायतें हीं परंपरेने चलत आयिल्लीं वखदा. 
ताचो जालो जाल्यार बरोच परिणाम जाता; तीं वायटाक पड़नात. 
मनशाची भलायकी सांबाळपाक तीं उपेगाचीं आसतात. मनशाचे 
भलायके भाशेनूच लोकशायेचीय भलायकी आसता आनी ती 
सांबाळपाक 'कसाय', 'किरायतें' असल्या वखदांचीय गरज आसता. 
लोकशायेच्या संदर्भांत हीं वखदां म्हणल्यार लोकमताची प्रगटावणी. 
ती उलोबन करूंक जाता तशीच बरोवन करूक जाता. आनी ती 
जितली प्रभावी जाता तितली लोकशायेचे भलायकेक बरी. 

लोकशाय भौमताच्या तत्वाचेर चलता. वेंचणुकेंत एकाद्रो 

उमेदवार एका मतान वेचून येवंयेता. विधी मंडळांत एकाद्रो थारावूच 

न्हय तर कायदोय एका मताच्या भौमतान पास जावंयेता. हे खातीर 

भौमत खंयचे वटेन आसा हें सरकाराक स्पश्टपणान कळपाक जाय. 

तें तशें कळटलें जाल्यार नागरिकांनी उलोवन वा बरोवन तें उक्तें 
प्रतिक्रियेचें किरायतें 


करपाची गरज आसा. तशें घडलें ना जाल्यार लोकशाय विकृत 
जाता. थोडेच जाण बोवाठ करतात आनी चडशे जाण ओगी 
रावतात तेन्ना तो बोवाळ होच भौमताचो आवाज असो गैरसमज 
सरकार आनी समाज करून घेतात; त्या गेरसमजांतल्यान सरकारी 
पावंड्यार चुको जायत रावतात. जाल्ल्यो चुको सुदारपाक चळवळी 
आनी आंदोलनां करपांत शक्‍ती खर्च करचे परस चुको टाळपाची 
मांडणी करप हें लोकशायेंत शाणेपण थारता. हांवें बरयलें तें तेच 
भावनेन- नागरीकपणाचें कर्तव्य म्हणून. 

हे दिसाळ्यांत बरयल्ले लेख. वर्तमानपत्री लेखन हें दुसर्‍या दिसा 
रद्दी जाता अशी एक समजणी आसा. खबरो आनी हेर थोडें लेखन 
रद्दी जाता हें खरें. पूण बुद्दीक पट्टात अशे विचार, अभ्यास करून 
मांडिल्लीं मतां रद्दी जायनात आनी तितले सोपेपणीं पुसून वचनात. 
कांय विचार, कांय मतां हांचो अपेक्षीत प्रभाव पडटा; तर कांय 
विचार वा मतां वर्सांसंकीं भौशीक यादींत उरतात. 

आमचो गोंयकारांचो एक सबाव आसा. आमी तेच तेच प्रस्न 
उस्तून काडून चर्वीत-चर्वण करतात आनी प्रस्न सुटावो जालो तरी 
तेच तेच मुद्दे मांडून तातूंत घुस्पून रावतात. शंबर वर्सा आदीं शणे 
गोंयबाब हांणी ज्या मुदद्यांक समर्पक जापो दिल्ल्यो आनी उप्रांत जे 
सिद्ध जाल्ले ते मुद्दे वयर काडपी शाणे आयजूय मेळटात. ओपीनियन 
पोला वेळार ज्या मुदद्यांचो सोक्षमोक्ष लागिल्लो तातुंतले कांय मुददे 
झरोवपी आयजूय मेळटात. 975 वर्सा साहित्य अकादेमीन कोंकणी 
ही स्वतंत्र साहित्यीक भास अशें थारायलें तरी आज 40 वर्सा 
उप्रांत तिका बोली म्हणपी बुदवंत गांयडोळ मदीं-मदीं उळउळटात. 
राजभास आंदोलन जालें, ताचें एक उद्दिश्ट म्हण गोंय घटकराज्य 
जालें आनी घटकराज्यांतले अधिकार आमी फाटलीं सुमार 20 वर्सा 
भोगतात. तरी, त्या वेळार मांडिल्ले पोके मुद्दे घेवन चळवळपी आनी 
वळवळपी गोंयकार केन्ना-केन्ना तकली वयर काडटात. हो आमचो 

सबावदोश मतींत घेतल्यार आदीं बरयल्लें फुडाराक उपकारा पडटा 
अशें म्हणूंक जाय. 'अस्मितायेचो कसाय' ह्या पुस्तकांतले प्रस्तावनेक 
माथाळो दितना होच विचार मतींत आसलो. हांवें म्हणिल्लें, “विशय 
आयचे, घडये फाल्यांचेय...' आतां म्हाका दिसता, त्या माथाळ्यांत 
इल्लो बदल करून “विशय आयचे... आनी फाल्यांचेय...' अशें 
बरयलें जाल्यार तो सत्याचो विपर्यास जावचो ना. 

आदल्या झेल्या भाशेनूच हो झेलो उजवाडाक येता हाचें स्रय संजना 
पब्लिकेशन्स आनी दिनेश मणेरकार हांकां. तांकां हांव दिनवासतां. 
हो वावर वेवसायीक हावेसान जायना; ताचे फाटल्यान भौशीक 
हिताचो एक विचार आसा हाची जाणविकाय आमी सगल्यांनीच 
धरूक जाय. शणै गोंयबाबा सारक्या म्हापुरसान काशिनाथ श्रीधर 
नायक उर्फ बयाभाव हांकां 'कोंकणीचे अशोक' म्हणिल्लें आनी 
आपणाले बरपावळीच्या प्रकाशकाचो त्या उतरानी भौमान केल्लो. 
ज॑य वेवसायीक नदरे परस भौशीक हिताचो हावेस आसता थय 
प्रकाशका विशीं तीच भावना लागू जाता. हांव तें भावनेक आडवाद 
न्हय. 

'अस्मितायेचो कसाय’ उजवाडाक येतकूच जायत्या जाणांनी 
तातुंतल्या लेखां विशीं बरो अभिप्राय उक्तायलो. तांचे मदल्या कांय 
जाणांनी ते आदीं दिसाळ्यांत वाचूंक नासले. कांय जाणांनी त्या 
पुस्तका विशीं बरोवन वाचप्यांक जायत्या विशयांची वळख करून 
दिली. म्हजे तांकां दिनवास. 

नेमाळ्यां खातीर लेख बरयतना वाचप्यां मेरेन विचार वा मतां 
पावोवप हो हावेस आसता. ते विचार सगल्यांकूच पट्टले आनी 
तीं मतां सगलेच मानून घेतले अशें नासता. तशी अपेक्षाय धरूक 
जायना. पूण ह्या वावरांत बरोवप्याचोय एक खेरीत लाब आसता. 
कांय विशयांचो अभ्यास जाता, बुद्दीचो आवांठ वाडटा आनी 
आदार मेळिल्ल्यान मताचें वजन वाडटा. हांवें बरयल्ल्या लेखांनी 

वाचप्यांचो लाब जाला काय कितें आनी जाला जाल्यार कितलो तें 
म्हाका खबर ना. पूण हांव कालचे परस आज चड शिक्षीत जालां, 
चड चिकित्सक जालां अशें म्हणलें जाल्यार अतिताय जावची ना. 

आनी देखून कुडींत आनी लिखणेंत बळ आसासर बरयत 
रावतलों. बरयतां तातूंत वाचपा सारकें थोडें तरी आसतलें हाचीय 
जतनाय घेतलों. घडये, हे रितीन स्वातंत्र्य लोकशाय आनी स्वराज्य 
हांचें रीण पावोवपाचो यत्न म्हजे कडसून जावये. 

आमी गोंयकार: नाचूंक येना आंगण वांकडें 

आमी गोंयकार दोनूय दोळ्यांनी तिरशे 

आमी गोंयकार.... आमीच जापसालदार 

गोंयकार खरेपणीं 'राजा' जालो 30 मे 987 दिसा 
गोंय सरकाराचे गोमटेर काउंट ऑफ आल्व्होराचें भूत 
'साग्रिश' तारवाच्या कमांडराक उक्ती चीट 

वांवाक चुकले ते गांवाक चुकले 

आमची बेशिस्तीची चलणूक: परिणामीं हे अपघात, 
हीं मरणा 

भ्रश्‍टाचाराक आनी भानगडींक लागून 

केंद्रातले फुडारी पयस रावले ? 

सालाझार काबार करूक पावलो ना तें गोंय 
भ्रश्टाचार नश्ट करतलो 

बेपर्वाय: ह्या प्रशासकी अधिकाऱ्यांचेर खर 
कारवाय कित्याक जावची न्हय? 

समर्पीत चलणुकेच्या कर्तुत्वाचो आदर्श 
आल्बानबाब गेले... आनी हें येवजलें 

व्यसनाचें रॅड कार्पेट गुठलावपाचे 

गट्स दाखयात 

दूरदर्शनाचीं 50 वर्सा - गोंया वयल्या 

अन्यायाची 22 वर्सा 

गोंयचेर अन्याय: आमची आळसाय काय 

केंद्र सरकार चुकलां ? 

दोनूय सरकारांची नालायकी सिद्ध जाली 

आता तें केंद्र नांवाचें फकाण बंद करात 
गोंयकारांचीं 50 वर्सा दुख्खाचीं ? ! 
डीनॅशनलायझेशन: सरकाराचें आनी 

काँग्रेस फुडान्यांचें 

ओ सिन्योर खवटो, असलीं 'सेमानां' 
पुर्तुगालांत जावचीं गा 

माथानीची देख घेवची जाची वाट शेणल्या तांणी 
ुर्तुगेजधार्जिणे काय भीक-मागे ? 

पूर्तगेज लोकांची तोखणाय करीत तितली थोडी! 
राम कृष्णाक देव केले, 

आमचेंच आमी लुकसाण केलें 

देवस्पण + कर्मकांड + भक्ती : 

भौशीक प्रभाव शुन्य 

हिंदू समाजाक संघटीत करतात काय 

भयगंडाचो बळी करतात? 

आकांतवादी येवचे आदी पेर्गाव घालचेनात 

देश जळ्ळ्यार जळूं; निळू म्हजो खेळूं । 

बंद आनी रास्ता रोको ही पिडापीड बंद जावची 

आमी गोंयकार: नाचूंक येना आंगण वांकडें 


ओपीनियन पोल जेताचें स्रय ,72,]9 गोंयकारांक फावता 
हाचीं दोन कारणां आसात. तांणी विलीनीकरणाचे आड मतदान 
करपाचें शाणेपण दाखयलें हें पयलें कारण. दुसरें कारण अशें की 
विलीनीकरणांतल्यान बरें जातलें काय वायट हें समजून घेवचे खातीर 
आनी हेरांक समजावन दिवचे खातीर तांणीय फुडाकार घेतलो. जे 
विरोधी पंगडांत आशिल्ले वा जे गोंदळिल्ले ताचें मतपरिवर्तन तांच्या 
त्या यत्नाक लागून जालें. 

आदीं बरयलां ते प्रमाण प्रचाराचो वावर तीन पंगड करताले: 
यु.गो. पक्ष, काँग्रेस आनी कोंकणी चळवळींतले वावुरपी. पूण ह्या 
पंगडांकूय सगल्याच गांवांनी सभा वा बसका घडोवन हाडपा इतलो 
वेळ नाशिल्लो, तशे तरेचें संघटनूय नाशिल्लें. ते खातीर कांय 
गांवांनी लोकांनीच फुडाकार घेवन सभा घड़ोवन हाडल्यो. तांणीच 
फावो ती तयारी केली आनी खर्चूय केलो. तांणी तिनूय पंगडांतल्या 
उलोवप्यांक आपयले, गांवांतल्या एका जाण्टेल्याक अध्यक्षपद दिलें 
आनी लोकांक जमयले. बॅनर आसतालो फक त दोन पानांचे चित्र 
आशिल्लो. खंयच्याच पक्षाचे वा पंगडाचें नांव ताचेर नासतालें. 

असलेच एके सभेचो उगडास म्हजे मतींत घट उरला. ती सभा 
उसगांवची. शेतांत सभा. रातच्या ] वरांचेर. उलोवप्यां खातीर 

कदेलां आनी मेज. लोकांनी मेरांचेर बसून उलोवपां आयकलीं. 
हेरशीं, असल्या रातच्या सभांक लोक येता तो प्रधानमंत्री वा व्हड 
पदा वयली खंयचीय व्यक्ती येवपाची आसता तेन्ना वा वेंचणुके च्या 
वातावरणांत एकाद्रो राजकी पक्ष लोकांक जमयता तेन्ना. ओपीनियन 
पोलाच्या प्रचारांत तसलें कांय आकर्शणक नाशिल्लें. लोकांक 
कोणेंय बळजबरेन हाडूंक नाशिल्ले. ते आपखोशेन आयिल्ले. तांकां 
विशय समजून घेवपाचो आशिल्लो. तांचे उत्सुकतायेन ती रातच्या 
 वरांचेर सभा घडोवन हाडिल्ली. जें आयकलें तें पटलें देखून 
तांणी दोन पानांक मतां दिलीं. जैताचें स्रय तांकां दिवंकू च जाय. 

ओपीनियन पोलाच्या प्रचाराचें हें रू प सारकें समजून घेतल्यार 
एकल्याक आवय, दुसऱयाक बापूय करप हें कितलें चुकतां तें 
आमकां क ळटलें. केन्ना केन्ना ही चूक धर्माच्या वा जातीच्या 
अभिमानांतल्यान जाता. तेंवूय चुकता. ओपीनियन पोलांत धर्म, जात 
असल्या गजालींक सुवात नाशिल्ली. कांय वेळा व्यक्तीकपुजा 
इतिहासात विकृती हाडटा. इतिहास सत्याक लागीं उरलो जाल्यार 
खंयच्या स्रयाचो कोण धनी हें थारावप सोपें जाता. 

ओपीनियन पोलाचो दीस मनयतना आनीक एक घडटा. 
सरभोंबतणीं जें वायट घडटा तें जांकां कोणाचे तरी तकलेर थापचें 
आसता. ते विचार करपाचो कसलोच त्रास घेनासतना तें ओपीनियन 
पोलांतल्या जैताच्या माथ्यार फोडटात. दुसरी संद ते वापरतात ती 
घटक राज्य दिसाची. जें वायट घडटा ताचे खातीर कोणाक दोश 
दिवचो हें तांकां कळना. आपले दोश ते पळयनात. आनी अळंग 
सगलें घटक राज्य दर्ज्याच्या माथ्यार थापून मेकळे जातात. 

नांय जाल्यार आमी गोंयकार 'अजीब'. ह्या 'अजीब' गोंयकारां 
मदीं कांय जाण आसात जे 'अती अजीब!' गोंयचे सुटके उपरांत 
गोंयांत लोकशाय आयली. गोंयकारांक स्वराज्य मेळळें. तें स्वराज्य 
आमकां सारके चलोवंक येना जाल्यार तो लोक शायेचो दोश ? 
तो स्वराज्याचो दोश? सुटके उपरांत जीं जीं सरकारां सत्तेर आयलीं 

त्या सरकारांचीं कांय धोरणां चुकलीं. ताका लागून कितलेशेच प्रस्न 
उप्रासल्यात. गोंय राज्याचें प्रशासन चलूंक जाय ते कार्यक्षमतेन 
चलना. आमचे चडशे राजकारणी लोकांची पर्वा करिनासतना 
आपलीच भर भरपाक वावुरतात. भ्रश्टाचारी, गुन्यांवकारी प्रवृत्तीचे 
कांय राजकारणी लोक प्रतिनिधी जाल्यात. तांणी कमराचें सोडून 
तकलेक बांदलां आनी राजकारणाचो दर्जो रसातळाक पावयला. ह्या 
आनी हेर खूबश्या गजालींक लागून गोंयकाराचो फुडारा विशींचो 
हस्को दिशीं-दिशीं वाडटा. हें सगलें खरें. पूण ताका जापसालदार 
म्हण ओपीनियन पोलांतल्या जैताक दोश दिवप वा घटक राज्याच्या 
दर्ज्याचेर दोश थापप म्हणचे 'नाचूंक येना; आंगण वांकडें' अशी 
गत. 

ओपीनियन पोलांतल्या जैतांतल्यान कितें घड़लें? भारतीय 
संघराज्यात खेरीत प्रदेश म्हण रावपाचें आमी थारायलें आनी ते तरेन 
आमी आमची राजकी अस्मिताय स्पश्ट केली. इतिहास-काळांत 
आमी आमचें राज्य केन्नाच चलयलें ना. गोंयकार केन्ना 'राजा' 
जालोच ना. तो सदांच 'प्रजा' उरलो. असल्या समाजाक जेन्ना 
स्वातंत्र्य, लोक शाय आनी स्व-राज्य मेळटा तेन्ना ताणें ताका झोंपय 
मारली जाल्यार तें सबावीक अशेंच जालें. उरफाटें घडिल्लें जाल्यार 
ताका कर्मकट्टो म्हणचो पडटलो आसलो. 

समजुंया, विलीनीकरण जाल्ले; तर आमी खंय आसतले आसले ? 
सर्गांत सूख भोगूंक पावतले आसले? महाराष्ट्रात सर्ग आसा? जें 
आमी भोगतात तें सगलें आसाच; पूण काय क्षेत्रांनी परिस्थिती अदीक 
वायट आसा. भ्रश्टाचार, अकार्यक्षमता, भानगडी, मस्ती हें थय ना? 
आदर्श सोसायटी भानगड, सरकारी अधिकाऱ्याक लासून मारपाची 
दुश्ट करणी, एका राजकारण्यान दुसऱया राजकारण्याचो खून करू 
न बंदखणींत बसपाचें प्रक रण हें सगलें थंय ना? थंयचे राजकारणी 
निवळ? थंय लोकांक सुरक्षेची खात्री आसा? महाराष्ट्रांत गोंय 
विलीन जालें जाल्यार असलें सगलें गोंयकारांक बादचें नासलें ? 

एक वा दोन आमदार महाराष्ट्राचे विधानसभेंत पावतले आसले. ते 
मिकी, चर्चिल, बाबुश, विश्वजीत हांचेच भाव नासतले आसले अशें 
कोणाच्यान सांगूंक जाता? गोंयांतल्या राजकारणाचो दर्जा आयचे 
परस बरो आसतलो आसलो अशें खंयच्या आदाराचेर म्हणपाचें ? 
फकत कल्पनेच्या? काय 'जें जें पुर्तुगाली तें तें बरें' अशें मानपी पिशे 
गोंयांत आसात तसलेच 'जें जें महाराषट्रांतलें तें तें बरें' अशें मानपी 
हे देड शाणे ? 

घटक राज्य दर्ज्याचीय ह्या ‘अती अजीब' गोंयकारांक तशीच 
नसाय. सुणें मुतलें, घटकराज्य दर्ज्याक दोश! कावळो हागलो, 
घटक राज्य दर्ज्याक दोश!! घटकराज्याचो दर्जो हें एक साधन. 
संघ प्रदेश दर्ज्यांत गोंयच्या सरकाराक उणे अधिकार आशिल्ले; 
त्या दर्ज्यांत लोकनियुक्त सरकाराचे तकलेर नायब राज्यपाल बसता. 
ह्या आनी हेर कारणांक लागून घटक राज्याची मागणी जाली आनी 
ती केंद्र सरकारान मान्य के ली. आतां, घटक राज्य आमकां सारकें 
चलोवंक येना वा जे अधिकार मेळ्ळ्यात तांचो सारको उपेग करूंक 
येना जाल्यार तो दोश आमचो; घटक राज्याचो न्हय. कोयती हें एक 
साधन वा शस्त्र. ते कोयतेचो उपेग आमी नाल्ल सोलपाक आनी 
फोडपाक, चुट्टां मारपाक, झाडां वा खांदे मारपाक बी करतात. 
कोणेंय खुनमाऱ्यान तेच कोयतेन दुसऱ्याची गोमटी मारली जाल्यार 
तो कोयतेचो दोश जायना. 

ओपीनियन पोलांतल्या जैताचो आनी घटक राज्य दर्ज्यांचो उपेग 
आमकां सारको करूंक कळना जाल्यार तें आमचें उणेपण. देखून 
हेर कित्याकूय वा कोणाकूय दोश दिवचे आदीं आमी आमचे दोश 
आनी आमचीं उणेपणां तपासून पळोवंक जाय. आमची विधानसभा 
चलूंक जाय तशी चलना. ती चलयतात त्या 40 जाणांक आमीच 
वेचून दिल्यात; ते आमचे प्रतिनिधी! ते वायट जाल्यार तांकां वेंचून 
दिवपी आमी बरे कशे? आज मेरेनचीं सरकारां आमचेच प्रतिनिधी 
चलयत आयल्यात. ते कारभार सारको चलयनात जाल्यार ते दोशी; 

पूण आमचो कांयच दोश ना? आमी तांकां माथ्यार घेवन नाचनात ? 
आमी तांकां असुदाय चरूंक दिनात? आमी तांकां कायदे-नेम 
मोडूंक दिनात? 

आतां वेळ आयला आमी अंतर्मुख जावन आमचे दोश, आमचं 
उणेपणां पारखुपाचो. आनी जमलें जाल्यार सुदरपाचो. आमी 
प्रामाणीकपणान मानून घेवया- 

आमी भ्रश्टाचारी. आमी निवळ आशिल्ले जाल्यार भ्रश्टाचारी 
राजकारणी विधानसभेत आनी सरकारांत पावचेच नाशिल्ले. अमूक 
एक राजकारणी भ्रश्टाचारी हें जाणा जावनूय आमी ताका दोन वा तीन 
फावटी वेंचून दितात. आमी निवळ कशे? आनी दुसरें, ते भ्रश्टाचारी 
मळबांतल्यान वा पाताळांतल्यान येनात. ते आमचे मदलेच. आमी 
भ्रश्टाचारी म्हण सिद्ध करपाक पुरावो जाय? आमी पयशे घेवन 
मतां विकतात. आमी मतदानाक वचनासतना रावपाक पयशे घेतात. 
देवूळ वा कपेल बांदून दिवचें म्हण आमी मतां दितात. शिरडीक 
फुकट व्हरून हाडटा म्हण आमी मतां दितात. आमी भ्रश्टाचारी; 
देखून आमचे प्रतिनिधी भ्रश्टाचारी. 

आमचें सरकारी प्रशासन अकार्यक्षम (आनी भ्रश्टाचारी). कोण 
चलयता हें प्रशासन? ते यंत्रणेत उण्यांत 90 टक्के अधिकारी 
आनी कर्मचारी आसात ते गोंयकार. ते कार्यक्षम आशिल्ले जाल्यार 
प्रशासन अकार्यक्षम कित्याक जातलें आशिल्लें? हे अकार्यक्षमतेक 
लागून कामां वेळार जायनात, कामां सारकीं जायनात, लोकांक 
फावो तशी सेवा मेळना. पूण मुळांतलो दोश आमच्याच रगतांतलो . 

आमी बेशिस्त. मार्गांचेर अपघात जातात तातूंतले 95 टक्के वा 
चड़ अपघात आमचे बेशिस्तीक लागून जातात. असल्या अपघातांनी 
जीं वर्साक सुमार 300 मरणां जातात तातूंतलीं 95 टक्के वा चड 
मरणां आमचे बेशिस्तीक लागून जातात. आमी पियेवन गाड़यो 
चलयतात. आमी अती स्पिडीन वाहना धांवडायतात आमी नाका 
थंय 'ओव्हरटेक' क रतात. आमी एका हातान कानाक मोबायल 

लावन वाहन चलयतात. आमी हॅल्मॅटां वापरपाचें टाळटात आनी तक 
ली आपटतकूच मरण टाळपाक कठीण जाता. 

आमी बुरशे आनी हळशीक मागी. वचत थंय कोयराच्यो राशी. 
कांय कडेन घाणी. लोकां मदलेच जे सरकारांत आसात ते बेपर्वायेन 
वागल्यात. आनी आमी बेशिस्तीन वागतात. सरकार चुकलें तरी 
आमी थोड़ी घाण, थोडी हळशीक उणी क रपाक शकताले. पूण 
आमचो कोयर मार्गाचे पलतडीं वा दुसऱयाल्या दारांत पावयलो की 
आमी सुखी! आमकां निवळसाणेची गरज कळना. आमकां भौशीक 
भलायकी सांबाळूंक येना. 

आमी सुसेगाद. आमचे प्रतिनिधी आमचे मदलेच; तेवूय 
सुसेगाद. देखून प्रस्न बेगोबेग सुटावे जायनात. ते वाडत वतात, क्र 
[निक जातात, कठीण जातात. 

आमी कायदे, नेम हांचे दुस्मान. आमकां कायद्या विशीं मान 
तर नाऽऽच, पूण कायद्याचे भंयूय ना. आमी कायदे करतना अभ्यास 
करिनासतना, चर्चा करिनासतना ते पास करतात. कांय कायदे 
आमी आरमारींनी दवरतात. जे चालीक लायतात तांची सारकी 
अंमलबजावणी जायना. ते पाळपाची इत्साय आमकां नासता. आमचे 
आनिकू य दोश आसात. 

हांव 'आमी' म्हणटां तेन्ना गोंयांतल्या सरसकट लोकांक लेखून 
म्हणटां. तशीं, आमचे मदीं निवळ चारित्र्याची मनशां आसात; : 
पूण तीं आडवाद. आमचे मदीं कार्यक्षम मनशां आसात; पूण तींय 
आडवाद. आमचे मदीं शिस्त पाळपी मनशां आसात, निवळसाणीचें 
म्हत्व समजून तशीं वागपी मनशां आसात; पूण तीं खूब थोडीं. 
आमचे मदीं कायदे, नेम हांकां पाळो दिवपी मनशां आसात; पूण तीं 
अल्पसंख्य. भोवसंख्य गोंयकार हे भ्रश्टाचारी, अकार्यक्षम, बेशिस्त, 
सुसेगाद, बुरशे आनी कायद्याचे दुस्मान. गोंयांतलो राजकारभार आनी 
हेर वेव्हार सारके चलनात ते आमच्या ह्या दोशां खातीर. आमी 
सुदरले नात जाल्यार तो राजकारभघर आनी ते वेव्हार सुदरचेनात. 

ओपीनियन पोलांतल्या जेताक आनी घटक राज्याच्या दर्ज्याक दोश 
कित्याक? आमचे हे दोश, हीं उणेपणां, हीं दुबळेपणां लिपोबपाक ? 
तशीं तीं लिपोवप म्हणचे आमी आमकांच फटोवप. आमी आमकांच 
फटोवन खंय वतले? | ७ 

आमी गोंयकार दोनूय दोळ्यांनी तिरशे 


अंदूंचो ओपीनियन पोल दीस येवन गेलो. संघप्रदेश ज्योती वरवीं 
वावुरिल्ले शाबू देसाय हांच्या अर्दपुतळ्याचें उक्‍्तावण कुंकळ्ळे जालें. 
डॉ. ज्यॅक सिकेर हांचो पणजेंत पुतळो उबारपाची मागणी जाली. 
ओपीनियन पोला आदल्या प्रचारांत वावुरिल्ले अशे मनीस उलयले, 
ओपीनियन पोला विशीं आयकून वा वाचून जाणा आशिल्ले उलयले 
आनी 967 वर्सा पाळण्यांत आशिल्लेय उलयले. ओपीनियन 
पोलाची सारकी म्हायती आशिल्ल्यांनी बरयलें, अर्दकुटी म्हायती 
आशिल्ल्यांनी बरयलें आनी ओपीनियन पोला वेळार बोट चोखताले 
तांणीय बरयलें. कोणें म्हणलें, डॉ. ज्यॅक सिकेर हांकां लागून गोंय 
वेगळें उरूक पावलें; कोणें म्हणलें, शाबूदादान गोंय वाटायलें; तर 
कोणें आयच्या प्रस्नांचें, अडचणीचें आप-पाप ओपीनियन पोलाच्या 
माथ्यार थापले! हें अशें घड़पाचीं कारणां दोन. पयलें कारण, आमी 
गोंयकार दोनूय दोळ्यांनी तिरशे, आमकां खंयचेंच चित्र पुरायेन, 
सारके आनी स्पश्ट दिसना. दुसरें कारण, आमकां इतिहास बरोवन 
दवरपाची संवय ना; जें घड़लें ताचो उगडास आमकां कांय वर्सा 
उरता आनी उपरांत आमी कल्पनेच्या राज्यांत वावरूंक लागतात. 

ओपीनियन पोलांतलें जैत . खंयच्याच एका मनशाचेर आदारून 
नाशिल्लें, खंयच्याच एका मनशा खातीर तें अडून उरचें नाशिल्लें. 

एकाच कि त्याक , दोन, तीन वा चार मनशांकूय त्या जेताचें स्रय 
दिवप शाणेपणाचें जावचें ना. त्या जेताचें स्रय ,72,9 जाणांक 
जांणी विलीनीकरणा आड मतदान करून गोंय वाटायलें आनी 
भारतीय संघराज्यांतलें एक राज्य जावपाची वाट मेकळी केली. ह्या 
॥,72,9 जाणां मदीं वेगवेगळ्या गटांचे फुडारी संघटक कार्यकर्ते 
आनी मतदार हांचो आसपाव जाला. कोण क्रियाशील आशिल्ले त्या 
इतिहासीक संघर्शात ? 

एक आशिल्लो युनायटेड गोअन्स हो राजकी पक्ष. तो 
विधानसभेंतलो विरोधी पक्ष आशिल्लो. त्या पक्षाच्या जल्मा सावन 
कोंकणी ही गोंयची भास आनी गोंयचें भारतीय संघराज्यांत वेगळें 
अस्तित्व उरूक जाय हें ताचें स्पश्ट धोरण आसले. डॉ. ज्यॅक 
सिकैर हे त्या पक्षाचे अध्यक्ष आसले, विधानसभेत विरोधी पंगडाचे 
फुडारी आसले. 

एक आसलो काँग्रेस पक्ष. ह्या पक्षात कांय विलीनीक रणवादी 
फुडारी आसले. पूण पुरुषोत्तम काकोडकार हे गोंय प्रदेश काँग्रेस 
समितीचे अध्यक्ष आसले आनी प्रदेश काँग्रेसींतलो तांचो गट मोटो 
आसलो. गोंयची भास कोंकणी आनी गोंयचें महाराष्ट्रात विलीनीकरण 
जावक फावना हें ताचें धोरण आसलें. 

एक आसले दिसाळें- राष्ट्रमत. तें ]963 वर्सा ] सप्टेंबराक 
सुरू जाल्लें. कोंकणी ही गोंयची लोकभास, गोंयची संस्कृताय आनी 
अस्मिताय. कोंकणी आनी गोंयचें खेरीत अस्तित्व उरूक जाय ह्या 
हावेसानूच तें सुरू केल्लें. साळगांवकार, तिंबले आनी शांतिलाल 
खुशालदास ह्या तीन उद्दगीक घराब्यांनी ताका अर्थीक फाटबळ 
दिल्लें. ओपीनियन पोलाच्या प्रचाराकूय तांचे फाटबळ आशिल्ले 
वासुदेवबाब साळगांवकार हांणी तर पुरायेन आपणाक ओपीनियन 
पोलांतल्या जैता खातीर ओंपून घेतिल्लें. 

एक आसलो कोंकणी चळवळींतल्या लेखकांचो, वावुरप्यांचो 
आनी सागात्यांचो गट जो गोंयचें कोंकणी राज्य जावचें ह्या आंवड्यान 

विलीनीक रणाक पोटतिडकीन विरोध करतालो. 

एक आसले शाबू देसाय जांणी आपणाल्या सांगात्यां वांगडा 
संघ प्रदेश ज्योत भायर काडली, ती गोंयांत भोंवडायली, लोकां मदीं 
जाग्रुताय केली आनी विलीनीकरण गोंयाक लुकसाणेचें जातलें हे 
विशीं लोकांक जाणविकाय करून दिली. 

एक आसले उल्हास बुयांव आनी ताच्या सांगात्यांचें कलापथक. 
त्या कलापथकान संगिताच्या माध्यमांतल्यान लोकां मदीं जाग्रुताय 
घडयली, महाराष्ट्रातल्यान विलीनीक रणाच्या प्रचाराक हाडिल्ल्या 
कला पथकांक त्याच माध्यमातल्यान जाप दिली. 

आनी आसले असंख्य वावुरपी जे खंयच्याच गटांत नासले, 
संघटीत नासले, पूण आपापले परीन कर्तव्य भावनेन वाबुरले. कोणें 
फुडें सरू न सभा घडोवन हाड़ल्यो, कोणें प्रचाराचें साहित्य निर्माण 
करपाच्या वावरात वांटो घेतलो, कोणें तें वांटलें आनी मतदानाच्या 
दिसा कोणें मतदारांक भायर काडले, चडांत चड मतदान जावचें 
म्हण कश्ट घेतले. तांचीं सगल्यांचीं नांवां कोणेंच बरोवन दवरूक 
नात, तांचो उगडास कोणेंच करूक ना. 

स्रय दितलेच जाल्यार तें ह्या सगल्यांक आनी गोंयच्या बऱ्या 
खातीर मतदान करपाक भायर सरिल्ल्या हेर मतदारांक फावता. 
सगलें त्रय एकल्याक, दोगांक , तिगांक वा चौगांक दिवप म्हणचे 
इतिहास विकृत करप आनी हेर सगल्यांचो अपमान करप. कांय 
अविचारी गोंयकार तसो अपमान करपाची संद सोडिनात. अजाप 
कसले? 'अजीब हें ये गोवा के लोग' हें पं. नेहरू सारक्या द्रष्ट्या 
मनशान आदींच सांगला. ओपीनियन पोल क्रिस्तांब गोंयकारांनी 
जिखलो अशें कांय क्रिस्तांव गोंयकारांक दिसता. डॉ. ज्यॅक सिकै र 
हो त्या वेळार क्रिस्तांव समाजाचो फुडारी आसलो म्हणटकूच पोल 
ताणें जिखलो अशें ते समजतात आनी ताका 'फादर ऑफ ओपीनियन 
पोल' म्हणटात. डॉ. ज्यॅक सिकेर हांणी जापसालदारकेचो आपलो 
वांटो बरे भाशेन उखल्लो हे खातीर तांचे विशीं आदर बाळगूंक जाय 

आनी कृतज्ञताय उक्तावंक जाय. पूण डॉ. ज्यॅक सिकेर 'फादर' 
कसो? ओपीनियन पोल एकल्या डॉ. ज्यॅक सिकेरान हाडूंक ना. 

'ओपीनियन पोल' ह्या उतरांचो तो जनक वा बापूय न्हय. 

ओपीनियन पोल एकल्या डॉ. ज्यॅक सिकेरान वा तांच्या युनायटेड 
गोअन्स पक्षान जिखूक ना. डॉ. ज्यॅक सिकेर सगल्या विलीनीकरण 
विरोधकांचो फुडारी नासलो. मागीर तो फादर कसो? पूण ताका तें 
विशेशण लायलां. घडये तें दसून उरतलें. उरू . 

फकत क्रि स्तांवांनी ओपीनियन पोल जिखलो ही समजणी मात 
सामकी फट. 960 वर्सा गोंयांत क्रिस्तांव लोक सुमार 37 टक्के 
आशिल्लो. सुटके उपरांत ती टक्केवारी उणी जायत गेल्या. 967 
वर्सा ती 34-35 टक्के आसुंये. त्या वेळार हिंदू लोक 62- 63 
टक्के आसुंये. ते सगले विलीनीकरणवादी आशिल्ले जाल्यार निकाल 
विलीनीकरणा वटेन लागतलो आशिल्लो. क्रिस्तांव मतदारांचे 00 
टक्के मतदान जाल्लें जाल्यारूय ओपीनियन पोलांत जैत मेळचें 
नाशिल्लें. हिंदू समाजाच्या एका वांट्यान विलीनीकरणाक विरोध 
केलो, आनी हिंदू-क्रिस्तांव मतांची बेरीज विलीकरणवाद्यांच्या मतां 
परस चड़ जाली हेच खातीर गोंय वाटावलें. 

हाका लागून कांय हिंदूंची समजणी आसा की ओपीनियन 
ताच्याच मतांक लागून जिखूक पावले. ही समजणीय तितलीच 
गैर आनी तितलीच चुकीची. विलीनीकरण विरोधी हिंदूंची मतां वट्ट 
मताच्या 50 टक्‍कक्‍यां वयर नाशिल्लीं. क्रिस्तांव मतदारांची मतां 
नाशिल्लीं जाल्यार फक त हिंदूंची मतां ओपीनियन पोल जिखूंक 
पावचीं नाशिल्लीं. देखून फकत क्रिस्तांवांनी वा फक त हिंदूंनी 
ओपीनियन पोल जिखलो अशें कोणेंच म्हणचें न्हय आनी तशें 
समजुचेंय न्हय. समेस्त क्रिस्तांव मतदार आनी हिंदू मतदारांचो एक 
वांटो एकठांयय आयले म्हण ओपीनियन पोल जिखूंक पावले हें 
इतिहासीक सत्य. 

आनीक एके गजाली कडेन खूब फावटी आडनदर जाता. 

युनायटेड गोअन्स पक्षाक स्रय दितना विलीनिकरणाक विरोध करून 
वरिश्ठ काँग्रेस फुडाऱ्यां कडेन फावो तसो आग्रो धरपी थळाव्या 
काँग्रेस फुडास्यांचेर अन्याय जाता. युनायटेड गोअन्स हो 
विधानसभेत विरोधी पक्ष आशिल्लो आनी गोंयचो एकूय काँग्रेस 
आमदार विधानसभेत नाशिल्लो; पूण वरिश्ठ काँग्रेस फुडाऱ्यांनी 
सदांच थळाव्या काँग्रेस फुडाऱयांचें मत समजून घेवनूच निर्णय 
घेतले. म.गो.चे मुखेली म्हण भाऊसाहेब बांदोडकार आनी विरोधी 
पंगडाचे मुखेली म्हण तांणी डॉ. ज्यॅक सिकेरा हांचीं मतां समजून 
घेतलीं. पूण ते दोनूय पक्ष काँग्रेसीक विरोधी आशिल्ले. देखून तांचे 
बुद्दीन चलपाचो प्रस्नूच नाशिल्लो. तांच्या मतांक फावो तें म्हत्व 
दिवन केंद्रातल्या काँग्रेस फुडाज्यांनी आपणाल्या थळाव्या फुडान्यांचे 
सांगणेक चड म्हत्व दिलें. प्रदेश काँग्रेस समितीच्या त्या फुडान्यांनी 
प्रचारांतूय नेटान वांटो घेतलो. ओपीनियन पोलाचो निर्णय जावपांत 
आनी तो जिखपांत तांचो वांटो मान्य क रचोच पडटलो. 

रष्ट्रमत' दिसाळ्यान उखलिल्ल्या वांट्याचें म्हत्व खूब जाणांक 
अजून कळूंक ना. गोंयांत विलीनीकरणवाद सुरू जालो तेन्ना 
विलीनीकरणाक विरोध करपी हिंदू खूब थोडे आशिल्ले. तेन्नाच 
ओपीनियन पोल घेतिल्लो जाल्यार विलीनीकरण आडावप कठीण 
आशिल्ले. 'राष्ट्रमत' 963 वर्सा  सप्टेंबगक सुरू जालें आनी त्या 
दिसाच्यान ताणें कोंकणीच्या पुरस्काराक आनी विलीनीक रणाच्या 
विरोधाक आरंभ केलो. तीन सवाय तीन वर्सा हें दिसाळें 
विलीनीकरणवाद्यांचे मुद्दे खोडीत रावलें आनी गोंयचें खेरीत अस्तित्व 
उरप हो गोंयकारांचो अधिकार अशें सांगत रावलें. तातूंत भास, 
इतिहास, भूगोल, संस्कृताय, अर्थीक लाब, स्व-राज्याचे अधिकार 
असले सगले मुद्दे आयले. फुडें प्रचाराच्या वेळार वावुरप्यांक हे मुदे 
केळळे. हें अशें घडूंक नाशिल्लें आनी निमण्या दोन म्हयन्यांतूच 
प्रचार जाल्लो जाल्यार ताचो कितलो प्रभाव पडटलो आसलो हें 
सांगूंक जायना. पूण तो उणोचं आसतलो आसलो हें मात खात्रेन 

सांगूंक जाता. 'राष्ट्रमता'न हिंदूच्या मतपरिवर्तनाचो वावर सवाय तीन 
वर्सा सातत्यान केलो आनी तका लागून हिंदूं मदल्या कांय जाणांचें 
मतपरिवर्तन जायत रावलें. निमण्या दिसांतल्या प्रचाराचोय उपेग 
जालो पूण सभांनी मांडिल्ले मुद्दे समजुपाक जी मानसीक तयारी 
गरजेची आशिल्ली ती रराष्ट्रमता'च्या वावरा वरवीं जाल्ली. 
प्रचाराच्या काळांत चड भार पडलो तो हिंदू वावुरप्यांचेर. डॉ. 
ज्यॅक सिकैर हांचो हिंदू मताचेर प्रभाव नाशिल्लो आनी क्रिस्तांवां 
मदीं “विलीनीकरण नाका'-ह्या प्रचाराची गरजूच नाशिल्ली. क्रिस्तांव 
मतदार चडांत चड संख्येन भायर सरचे हेच खातीर जाग्रुताय जाय 
आशिल्ली आनी ती यु.गो. पक्षाचे फुडारी आनी वावुरपी हांणी बरे 
तरेन केली. हिंदू वावुरप्यांक - जावं ते काँग्रेस पक्षांतले, कोंकणी 
चळवळीतले वा संघप्रदेश ज्योती बरोबरचे- विलीनीकरणवादी 
वाठारांनी तांतयांचो, फातरांचो मार खावचो पडलो. तरी ते कांय 
जाणांचें मतपरिवर्तन करूक पावले आनी तशें मतपरिवर्तन घडून 
आयलें देखुनूच ओपीनियन पोलांत जैत मेळूंक पावलें हें विसरूक 
फावना. कि तले हिरो आनी कितले हिरे तें कोण मेजतलो | ७ 

आमी गोंयकार.... आमीच जापसालदार 


फाटल्या 50 वर्सांच्या काळांत गोंयांत जाल्या ती उदरगत 
काय फकत वाड हो एक अभ्यासाचो विशय. अदीक खोलायेत 
वचनासतना 'थोडी उदरगत आनी चड़ वाड' अशें म्हणप वास्तवाक 
खूबशें लागीं आसतलें. लोकांचो आंकडो वाडला. वाहनांचो आंकडो 
वाडला. सरकारी कर्मचाऱयांचो आंकडो वाडला. इमारतींचो आनी 
इमारत संकुलांचो आंकडो वाडला. विद्यालयांचो आंकडो वाडला. 
कारखान्यांचो आंकडो वाडला. हे वाड़ी वांगडाच गुन्यांवांचो 
आंकडो वाडला. अपघातांचो आंकडो वाडला. कोयर वाडला. 
मार्गा आडखळी वाडल्यात. प्रदुशण वाडलां. असुरक्षा वाडल्या. 
भ्रश्टाचार वाडला. 

दुसरे वटेन अजून पियेवपाच्या उदकाचो प्रस्न पुरायेन सुटूक ना. 
अजून वीज - पुरवणेचो प्रस्न सुटूक ना. अजून कोयराचो प्रस्न सुटूक 
ना. हाचे भायर बेकारेचो प्रस्न आसा. शिक्षणीक मळा वयले प्रस्न 
आसात. उद्दगीक मळा वयले प्रस्न आसात. तातूंतल्या मिना उदेदगां 
विशींचे कांय प्रस्न तर दिशीं- दिशीं उग्र जावंक लागल्यात. 

उदरगत आनी वाड हीं दोनूय नवे प्रस्न घेवन येतात हेंबूय खरें. 
पूण प्रस्न सुटावे जातात तेन्नाच उदरगतीचे दिशेन पावल फुडें पडटा. 
ते वाडत गेले आनी तशेच भिजत पडले जाल्यार राज्याची उदरगत 

जाल्या अशें म्हणप समा जातलें काय कितें हे विशीं म्हाका दुबाव 
आसा. 

हेरशीं, भुगोलीक नदरेन गोंय हें ल्हान राज्य. ताचें प्रशासन बरे 
तरेन चलोवन, साधन- संपत्ती बरे तरेन वापरून हें समाधानी लोकांचें 
राज्य करू येतालें. पूण तशें घडूंक ना. कांय जाण हे परिस्थिती 
खातीर हेरांक दोश दितात. गोंयाक खाशेलो दर्जो ना देखून हें अशें 
घडटा अशें थोडे समजतात. गोंया भायले लोक गोंयांत आयले 
म्हण सगले प्रस्न उप्रासले अशें हेर कांय जाणांक दिसता. दुसऱर्‍्यांक 
दोश दिवप सोपें. गोंयकार आपले दोश आनी दुबळेपणां हांचे कडेन 
आडनदर करता, करीत आयला. हाचे फुडेंय तो तसोच वागलो 
जाल्यार जे प्रस्न आज गोंय राज्या मुखार उबे आसात तांचे फाटलीं 
कारणां ताका केन्नाच कळचीं नात आनी कारणां कळ्ळीं नात जाल्यार 
तो परिणामकारी अशे उपाय करूंक पावचो ना. तो पिर्गत रावतलो, 
हेराक खेपतलो, नाका तें मागतलो आनी परिणामीं, आपलें जिवीत 
आज आसा ताचे परस अदीक कठीण करून उडयतलो . 

आयचे परिस्थितीक कोण जापसालदार ? 

आमी गोंयकार | 

आमीच कित्याक ? 

आमी बेशिस्त, 

आमी बुरशे 

आमी सुवार्थी, 

आमी भ्रश्टाचारी, 

आमी मोटवे नदरेचे 

आमी अकार्यक्षम, 

आमी सुसेगाद (आळशी ह्या अर्थान) 

आमी ढोंगी. 

आमच्या गोंयात आमका जे प्रस्न पिडटात ते प्रस्न उप्रासल्यात 
ते आमच्याच दोशांक, चुकांक आनी दुबळेपणांक लागून. कोणें 

चलयलो गोंयचो राजकारभार फाटलीं 50 वर्सा? आमीच न्हय? 
कोणें हाडले प्रदुशण करपी उद्देग? आमीच न्हय? कोणें मोडले कायदे 
आनी नेम? आमीच न्हय? कोणें लायली प्रशासनाची वाट? आमीच 
न्हय? कोणें केलो भ्रश्‍टाचार? आमीच न्हय? ज्या सुवार्थान धुमशेण 
कांडलें आनी हजारांनी कोटी रुपया लुटले तो सुवार्थ कोणाचो ? 
आमचोच न्हय? बिहाराचे, ओडिशाचे लोक गोंयांत आयले आनी 
गोंयचे तरणाटे नोकरे खातीर बेंगळुराक आनी हैदराबादेक पावले; 
अशें कोणाक लागून घडूंक पावलें? आमकांच लागून न्हय? गोंयची 
अस्मिताय सांबाळून दवरपाचें उतर देशाच्या फुडाऱयांनी दिल्लें, ती 
अस्मिताय सांबाळून दवरुया अशें म्हणनासतना सगलो कारभार 
फिंगी भाशेंतल्यान करुया अशें म्हणटात ते कोण? आमीच न्हय? 
गोंयकारपण सांबाळून दवरुंया अशें एका तोंडान म्हणटना मुळावें 
शिक्षण फिंर्गी भाशेंतल्यान घेवया अशें दुसऱया तोंडान म्हणटात ते 
ढोंगी कोण? आमीच न्हय? 

कांय बुदवंत म्हणटले, 'हें सगलें आमी खंय केलां? हें केलां 
राजकारण्यांनी.' चडांत चड़ जापसालदारकी राजकारण्यांचेर येता हें 
खरें. पूण तांचे आनी आमचें कांयच नातें ना? तांकां वेंचून कोणें 
हाडले? आमीच न्हय? तांणी धाडिल्ल्यो पोटल्यो कोणें घेतल्यो? 
आमीच न्हय? वेंचून दिल्लो लोकप्रतिनिधी हो भ्रश्टाचारी हें कळळें 
तरी ताका दोन आनी तीन फावटी कोणें केलो आमदार? आमीच 
न्हय? चुको आमी केल्यो जाल्यार तांचे परिणाम कोणें भोगचे ? 
आमीच न्हय? 

मिनाच्या उंद्देगांतल्यो मोट्यो भानगडी, मोट्यो नागवणी आनी 
मोटो भ्रश्टाचार उजवाडाक आयला. ह्या उद्देगांत कायदे नेम मोडून 
भानगडी आनी गेरवेव्हार केला तांचे मदीं थोडे गोंयाभायले आसत; 
पूण चडशे गोंयकारच न्हय? कायदे मोडून परवाने दिले ते कोण? 
गोंयकार राज्यकर्तेच न्हय? भानगडी चलतात हें नदरेमुखार स्पश्ट 
दिसता आसतनाय जांणी आडनदर केली आनी व्हड लुकसाण 

जावंक दिलें ते कोण? गोंयकार राज्यकर्तेच न्हय? कोणें लायली ह्या 
उद्देगाची वाट? आमीच न्हय? 

गोंयकारान अंतर्मुख जावन विचार करपाचो वेळ आयला. 
ताणें आपल्यो चुको उक्त्या दोळ्यांनी पळोवपाचो वेळ आयला. 
ताणें आपले दोश आनी दुबळेपणां समजून घेवपाचो वेळ आयला. 
आनी फकत समजून घेतलें म्हण प्रस्न सुटचे नात. गोंयकार स्वताक 
सुदारूक पावलो जाल्यारूच गोंयांतले आयचें 'सब स्टॅडर्ड' जिवीत 
सुदरतलें. नाजाल्यार.... पुर्तगेज म्हणटाले तसोच आमचो फुडार 
जावपाची भिरांत आसा. ते म्हणटाले, “गोंय को555 ण व्हरचो ना; 
तें आपले आपूण ना- नपश्चात जातलें!' 

कांय शाण्यांक दिसता, गोंयात भायले येतात तांकां आडावचे. 
तांणी मतींत धरूक जाय कीं गोंय हें राष्ट्र न्हय. भारत देशातले तें 
एक राज्य. आनी भारताचें सविधान नागरिकाक खयच्याय प्रदेशात 
वचपाचो, रावपाचो आनी नोकरी, वेवसाय वा उद्देग- धदो करपाचो 
अधिकार दिता. आनी मनीस संद आसा थय वता. देशांतल्या ज्या 
शारांनी मोटे आयटी उद्देग आसात त्या शारानी गोंयकार तरणाटे 
वचूक नात? मुंबय नोकरे खातीर गेल्ले गोंयकार थंय रावले नात? 
प्रस्न आसा तो गोंय राज्यान भायल्याक आमंत्रण दिवचें काय कितें 
हो. गोंयांतल्या सरकारांनी जेन्ना स्टील रोलींग मिल्स वा स्पाँज 
आयर्न कारखाने घालूंक दिले तेन्ना निहारांतल्या वा ओडिशांतल्या 
कामगारांक आमंत्रण दिलें. कोणाचें चुकलें? आमचेंच न्हय? 
काझिनो बोटी हाडूंक दिल्यो; ते खातीर कायदो पसून बदललो . 
त्या सगल्या बोटींचे धनी भायले. घडये, तांणी नेमिल्ले अधिकारीय 
भायले. हें आमंत्रण कोणें दिलें? आमीच न्हय? काझिनो बगर 
गोंयकार उपाशी पडटाले? पूण कोणाचो तरी सुवार्थ नडलो. हे 
परिस्थितीक जापसालदार कोण? आमीच न्हय? 

अशेय काय गोंयकार आसात जे समजतात, केंद्र सरकारान 
गोंयाक खाशेलो दर्जो दिलो जाल्यार गोंयचे शिमेर व्हडली वणत 

उबी जातली! भितर सरपाच्यो वाटो बंद जातल्यो! आनी 'गोवा 
फॉर गोअन्स' अश्यो आङ्ड्यो मारीत गोंय फकत गोंयकारांक भोगूक 
मेळटलें! गोंयची अस्मिताय तिगोवंक मेळटली! ही समजणी पोकी. 
तसलें कांय घडपाचें ना. भायलो जो लोक गोंयांत येवन रावता ताचो 
आंकडो उणो उरतलो जाल्यार गोंय राज्याचीं धोरणां शाणेपणाचीं 
आसचीं पडटलीं, निर्णय विचार- अभ्यास करून घेवचे पडटले. 
आनी गोंयकारपण सांबाळपाची भास जांच्या ओंठांत आसा तांच्या 
पोटांत त्या गोंयकारपणा विशीं अभिमान आसा? अभिमान आसत 
जाल्यार तांणी भायल्यांक भियेवषाची गरज ना. तामीळनाडूंत हेर 
प्रदेशांततो जायतो लोक वता; पूण तामिळी अस्मितायेक ताची 
भिरांत दिसना. हाचें कारण तांकां स्वताची भास, संस्कृताय, 
अस्मिताय हांचे विशीं अभिमान आसा. त्या अभिमानांतल्यान ते 
आपले अस्मितायेचो सांबाळ करतात. हेंच कर्नाटक, केरळ, पश्‍चिम 
बंगाल ह्या राज्यांनी घडटा. आमची दशा काकुळटेची. आमकां 
आमचे भाशेची लज दिसता. आमची संस्कृताय उणाक दिसता. 
आमकां उलोवपाक, बरोबपाक वा वाचपाक आमची भास नाका 
आसता. आमकां आमची मायभास ही मुळाव्या शिक्षणाचें माध्यम 
म्हण नाका आसता. भासं ही संस्कृतायेची बुन्याद आनी अस्मितायेची 
मुखेल कुरू. पूण 'उणाक भास' आनी 'उणाक संस्कृताय' सोडून 
दिवन आमकां फिंगी भास आनी फिर्गी संस्कृताय आपणावपाचे 
दुवाळे जातात. म्हणटकूच हे असले गोंयकार खंयची अस्मिताय 
सांबाळून दवरपाची भास उलयतात? खंयचें गोंयकारपण तिगोवन 
दवरपाच्यो काणयो सांगतात? जांचे पांय निजाचे संस्कृतायेंत घट्ट 
रोमिल्ले आसात तांकां भायल्यांचें भय दिसपाक कारण ना. अशी 
जांची दशा जाली आसा तांकां आपूण हबून वचत म्हण भंय दिसता. 
हाचेर उपाय गोंयचे शिमेर वणत बांदपाचो न्हय. जांकां गोंयकारपण 
तिगोवपाची इत्सा आसा तांणी मायभाशेचो अभिमान बाळगुचो, 
तिचो चडांत चड उपेग करचो आनी आपले जिणेंत तिका प्रतिश्टा 

दिवची. गोंयकारपणाच्यो ज्यो ज्यो खुमो आसात त्योवूय सांबाळून 
दवरच्यो आनी तांचे विशीं अभिमान बाळगुचो. आपले संस्कृताये 
विशींचो न्यूनगंड सोडून दिवचो. खाशेलो दर्जो कसलोय आसलो 
तरी तो गोंयकारपण तिगोवंक पावचो ना; तें काम गोंयकारांकूच 
करचें पडटलें आनी आपूण गोंयकार तसोच भारतीय म्हण अभिमान 
काळजांत दवरूनूच तें करचें पडटलें. जांणी भारतीय नागरिकपण 
सोडून दिवन पुर्तगेज नागरिकपण आपणायलां वा जांकां तें आज 
ना फाल्यां आपणावपाची इत्सा आसा तांणी मात गोंयकारपणाचो 
वा गोंयकारांचे नीज देशी संस्कृतायेचो हुस्को करचो न्हय. युरोपाक 
वचून वा थंय राबितो करून गोंयचें गोंयपण तिगोवन दवरपाच्यो 
गजालीय करच्यो न्हय. 

फाटल्या 50 वर्साच्या काळांत उदरगतीच्या नांवान गोंयची वाट 
कोणें लायली ? कोण म्हणटलो, सरकारांनी. तीं सरकारां सत्तेर कोणें 
बसयलीं ? गोंयकारांनी. देखून गोंयची वाट लागली हे गजालीक 
गोंयकारूच जापसालदार आसात. बदल घड़यतले जाल्यार तांणीच 
आपणाक सुदारचे पडटले. दुसर्‍यांक बोट दाखोवन कांय उपेग ना. 
आमचे मदीं आडवाद आसात हें सांगुनूय उपेग ना. आडवाद आसात, 
पूण ते साप्प थोडे. जे उलयतात तशे वागनात आनी पोटल्यो- पाकिटां 
घेवन लोक प्रतिनिधी वेंचून दितात ते जापसालदार नात. ते गोंयचो, 
गोंयच्या फुडाराचो विचार करिनात. तितलेंच न्हय, ते आपल्या 
भुरग्याबाळांचोय विचार करिनात. आमी गोंयकार शाणे न्हय, घडये, 
पु्तुगेजांच्या ओंठार आशिल्ले तें आमच्याय पोटांत पावलां- गोंय 
कोणेंच व्हरचें न्हय; ताका आमीच ना- नपश्चात करचें ! ७ 

गोंयकार खरेपणीं 'राजा' 
जालो 30 मे ।987 दिसा 


गोंयचो इतिहास सांगता, गोंयकारांनी गोंयांचेर केन्नाच राज्य केलें 
ना वा अधिकार चलयलो ना. गोंयां भायलो कोणूय राजा आनी 
गांयकार ताची प्रजा अशेंच नातें इतिहासभर उरलें. भोज, सातवाहन, 
शिलाहार, राष्ट्रकूट ह्या राजांनी हेर कांय वाठारां वांगडा गोंयचेरूय 
शेक चलयलो. राष्ट्रकूट हें गोंयकार राजघराणे आसूंक जाय अशें मत 
डॉ. जुझे पेरैर मांडटाले. लत्तलपूर हें तांचे राजपाटण आसलें. डॉ. 
पेरैर हांच्या मतान लत्तलपूर म्हणल्यार लोटली. देखून राष्ट्रकूट गोंयचे 
असो तर्क तांणी केल्लो. पूण लोथल बंदराचो सोद लागलो आनी 
लत्तलपूर म्हळ्यार लोथल हें इतिहासकारांनी मानून घेतलें. परिणामी, 
राष्ट्रकूट हेवूय परकीच थारतात. ह्या राजघराण्यां भायर देवगिरीचे 
यादव, विजयनगरचे राय, बनवासीचे कदंब, वरिजापूरचे आदिलशहा 
हांणीय गोंयचेर शेक चलयलो. निमणी राजवट पुर्तुगेजांची. ती सोंपली _ 
तेन्ना गोंय परकी राजवर्टीच्या शेकांतल्यान मेकळें जालें. 

पूण गोंय मुक्‍त जालें त्या खिणाक गोंयकार खरेपणीं गोंयचो 
'राजा' जालो? राजकारभार खरेपणीं तो चलोवंक लागलो ? ना. 

स्वातंत्र्य मेळळें. लोकशाय आयली. स्वराज्य मेळिल्ले भाशेन 

जालें. पूण राज्य चलोवपाचो पूर्ण अधिकार गोंयकारांच्या हातांत 
येवपाक 25 वर्सा आनी 5 म्हयने इतलो काळ गेलो. आरंभाक 
मिलिटरी गव्हर्नर, मागीर नागरी सेवेंतलो गव्हर्नर असो थोडो काळ 
वचून उपरांत गोंयच्या वांट्याक संघप्रदेशाचो दर्जो आयलो. 

संघप्रदेशांत विधानसभा आशिल्ली. ते विधानसभेत वेंचून 
आयिल्ले आमदार आसताले. मंत्रिमंडळ आसतालें. दर पांच वर्सांनी 
बेंचणूक घेवपाची वेवस्था आशिल्ली. मंत्रिमंडळ कांय निर्णय 
घेतालें. विधानसभेंत विधेयकां मांडून कायदे करून घेताले. हाचे 
वयल्यान राजकारभार लोक आपणाल्या प्रतिनिधीं वरवीं चलयतालो 
आनी देखून गोंयकार गोंयचो राज्यकर्ता जाल्लो अशी समजणी 
जावं येता; पूण ती समजणी पुरायेन खरी न्हय. लोकांक आनी 
लोकांच्या प्रतिनिधींक मेळिल्ल्या अधिकाराक एक शीम आशिल्ली 
आनी ते शिमेक लागून गोंयकार खरेपणीं 'राजा' जावंक नासलो. तो 
शिंवासनार बसतालो! माथ्याक मुकूट घालतालो! आंगार राजवस्त्रा 
चड़यतालो! राजाच कसो दिसतालो।! पूण तो सर्वाधिकारी नासलो. 
ताचेर आनिकूय कोणाचो शेक चलतालो . 

संघप्रदेश आनी घटकराज्य ह्या दोनूय दर्ज्यां मदीं एक म्हत्वाचें 
अंतर आसा. संघप्रदेश हो केंद्र सरकाराचे इत्शे प्रमाण चलता; तर 
घटकराज्य हें थळाव्या सरकाराचे इत्शे प्रमाण चलता. संघप्रदेशांत 
कसलोय निर्णय घेवपाचो निमणो अधिकार हो मंत्रिमंडळाचो नासता. 
तो नायब राज्यपाल वा प्रशासक हाचो आसता. घटकराज्यांतलो 
राज्यपाल हो मंत्रिमंडळाच्या सल्ल्या प्रमाण वावुरता. संघप्रदेशांतलो 
प्रशासक (नायब राज्यपाल) हो नांवाचो न्हय; खरो अधिकार ताच्या 
हातांत. खरेपणीं तो संघप्रदेशाचो मुखेली. संघप्रदेशाच्या मंत्रिमंडळाच्या 
अधिकारांकूय एक मर्यादा आसता. कांय निर्णयां खातीर फायली 
केंद्र सरकाराच्या त्या त्या खात्याक धाडच्यो पडटात आनी थंय 
निर्णय जाता तो मानून घेवचो पडटा. संघ प्रदेश आसतना गोंयान 

तो अणभव घेतला. फायली दिल्लींत पडून उरल्यात, निर्णयांक वेळ 
लागला, प्रकल्प आडावन उरल्यात आनी गोंयचें लुकसाण जालां. 

गोंय संघप्रदेश म्हण वावुरतना ताचो राजकी दर्जो शेजारच्या 
महाराष्ट्र, कर्नाटक ह्या राज्यांच्या राजकी दर्ज्यापरस उणो आशिल्लो. 
तें मतींत घेतल्यार आमी गोंयकार देशाचे दुय्यम नागरीक थारताले. 
संघप्रदेश दर्ज्याचे लाव नाशिल्ले अशें न्हय. उदरगती खातीर सदळ 
हातान दुडू दिवप केंद्र सरकाराक सोपें जातालें. पूण हें आरंभाचीं 
0-5 वर्सा गरजेचें आशिल्लें; ती सासणाची वेवस्था जावप योग्य 
नाशिल्लें. देखुनूच घटकराज्याच्या दर्ज्याची मागणी वयर सरली. 
ही मागणी सत्ते वयल्या सरकारा कडसून न्हय; तर लोकां कडसून 
वयर सरली हें म्हत्वाचे. लोकांक दुय्यम नागरीकपणाचो दर्जो नाका 
आशिल्लो. हेर राज्यांतल्या लोकांक संविधान जे अधिकार दिता ते 
सगले अधिकार गोंयकार भोगूंक सोदताले. 

986 वर्सा 'कोंकणी प्रजेचो आवाज' हे संघटनेच्या बावट्या 
खाला जें आंदोलन जालें त्या आंदोलनाची मुखेल मागणी आशिल्ली 
राजभास कायदो करपाची. पूण आंदोलनाच्या 3 मागण्यां मदीं 
दुसरी आसली ती घटकराज्य दर्ज्याची. गोंयकाराक अदीक काळ 
दुय्यम नागरीकपण नाका; हेर राज्यांतल्या नागरिकां कडेन समान 
अशेंच नागरिकपण जाय अशी खर भावना ते मागणे फाटल्यान 
आशिल्ली. तेन्नाचे प्रधानमंत्री राजीव गांधी हांकां ताची जाणविकाय 
आशिल्ली. तांणी सांगले, भाशेचो प्रस्न सोडयात, घटकराज्याचो 
विचार रोखडोच जातलो. तशेंच घडलें. 4 फेब्रुवारी ]987 दिसा 
विधानसभेत राजभास कायदो पास केलो आनी 30 मे 987 दिसा 
गोंय घटकराज्याचें उद्घाटण जालें. संघप्रदेश म्हण गोंया मुखार ज्यो 
आडखळी उप्रासताल्यो त्यो सोंपल्यो आनी संविधानान देशांतल्या हेर 
राज्यांतल्या नागरिकांक दिलले सगले अधिकार गोंयकारांक मेळळे. हे 
अधिकार शीम-मेर नाशिल्ले वा अमर्याद अशें मात न्हय. संविधानान 

घाल्ल्यो मर्यादा, न्यायपालिकेचें बंधन हें आमकांय लागू जाता. पूण 
उणेपण गेलें; समानताय आयली. अधिकारांतलो उणाव गेलो, पूर्ण 
अधिकार फावो जाले. इतिहासांत पयलेच खेपे गोंयकाराक गोंयचो 
राजकारभार चलोवपाचो पुराय अधिकार मेळ्ळो. गोंयांत पूर्ण अर्थान 
स्व-राज्य आयलें. 

राजकारभाराचो पूर्ण अधिकार दिवपी घटकराज्याक 30 मे 202 
दिसा म्हणल्यार पयर बुधवारा- 25 वर्सा पूर्ण जालीं. घटकराज्याचो 
रुप्या उत्सव मनोवपाचो दीस आसलो. पूण तो लोकांनी मनयलो 
ना आनी सरकारानूय मनयलो ना. सरकाराक एका वेळार माफ 
करूक जायत; पूण लोकांक भगसणें ना. हें घटकराज्य आमी मागून 
घेतिल्लें, संघर्ष करून घेतिल्लें, राजकारभाराचो पूर्ण अधिकार जाय 
म्हण घेतिल्लें. तें घटकराज्य आनी राजकारभाराचो तो पूर्ण अधिकार 
25 वर्सा भोगुनूय आमी उदासीन?! हय, आमी चुको केल्यात, 
गंभीर गुन्यांव केल्यात, पड़मूरपणान वागल्यात. आमी लोकशायेच्यो 
भगल्यो मारल्यात आनी स्व-राज्याचीं फकाणां केल्यांत. आमी 
सुवार्थाचो बावटो घेवन नाचल्यात आनी भ्रशटाचारांत बुडबुडल्यांत. 
हीं असलीं कर्मा केलीं तरी घटकराज्याच्या दर्ज्याचो लाब गोंय राज्यान 
घेतला वा तो ताका मेळ्ळा हें खरें न्हय? मागीर आमी अशे पड़मूर 
कित्याक ? जेविल्ल्या ताटांत हळशीक करप होच आमचो सबाव? 
शिगमे, जात्रा, फेस्तां, उत्सव, महोत्सव बी मनयत आयिल्ले आमी! 
आमकां घटकराज्य दीस हो राज्योत्सव दीस म्हण मनोवंक येना?! 
त्या राज्योत्सव दिसाचो रुप्या उत्सव मनोवंक येना ?! 

गोंय सरकाराक एका वेळार माफ करूंक जायत अशें हांवें म्हणलें 
तें सरकाराची हे विशीं लागणून ना अशें चिंतून न्हय. लोकशायेंतलें 
सरकार लोकांचें, लोकां पासत आनी लोकां वरवीं चलता. देखून 
लोकां इतलीच सरकाराचीय जापसालदारकी आसा. घडये , इल्ली 
चडूच. पूण आयज राज्य चलयता तें सरकार सत्तेर आयल्यार सुमार 

अडेच म्हयनेच जाल्यात. तातूंत पंचायतींच्यो वेंचणुको आयल्यो. 
मागीर कुठ्ठाळीची पोट-वेंचणूक आयली. काँग्रेस पक्षान गर्नाल 
फोडपाचो आव हाडलो. पूण फोगेट पसून फुटली ना; जालें सुरसुरें! 
तरी पूण सरकारी फुडारी कांय दीस घुस्पून उरलेच. रुप्या उत्सवाची 
आंखणी जाली ना. आंखणीच ना जाल्यार महोत्सव वा उत्सव कसो 
जातलो ?! परिणामीं, ज्या गोंयकारांनी स्वाभिमान पणाक लावन 
आनी झगडून घटकराज्याचो दर्जो फैदासलो त्या गोंयकारांचें सरकार 
घटकराज्याचो रुप्या उत्सव मनोबपाक पावलेंच ना! 

हें अंदूं वर्सा माफ. फुडल्या वर्सा भगसणें ना. गोंय सरकारान 
राज्योत्सव दीस म्हण घटकराज्य दीस मनोवपाक जाय. तो दबाज्यान 
घडोवन हाडपाक जाय. आनी फकत पणजेंत वा पणजेंत आनी 
मडगांवांतूच न्हय; तर बाराय तालुक्यांनी राज्योत्सव दिसाचे धोल- 
ताशे वाजूंक जाय. जें घटकराज्य मागून घेतलें, त्या घटकराज्याचें 
आमी किते केलां हे विशींची जाणविकाय ह्या राज्योत्सवान गोंयांतल्या 
दर एका नागरिकाच्या मनांत जागोबंक जाय. गोमंत विभूषण पुरस्कार 
दिवपाची कार्यावळ राज्योत्सवांत जावं येता. गोंया कडेन संवसाराक 
दाखोवपा सारके बरें आनी खेरीत अशें जें आसा ताचें प्रदर्शन त्या 
दिसा घडोवं येता. आमचे लोकसंस्कृतींतले विविधतायेचो 'मांड' 
आमच्यांनी अभिमानान मांडू येता. मे म्हयनो हो पर्यटनाचो मोसम. 
येवंदी देशी आनी परदेशी पर्यटकांक गोंयांतली आदली आनी आयची 
कला पळोवपाक. तांकां कार्नावाल पळोवंक आपोवपा विशीं आमकां 
लज दिसूंक जाय; ती आमची देशी परंपरा न्हय. जें जें परदेशी आनी 
परकी तें तें उचेलें आनी जें जें देशी आनी निजाचें तें तें उणाक हो 
न्यूनगंड गांयकारांक पोखरूक लागला. त्या न्यूनगंडाचेर राज्योत्सव 
हें वखद थारूक जाय. 

परीकार सरकाराक हें घडोवन हाडपाची तांक आसा. जाय तें 
इत्शेचें बळ. आंखणेक आनी तयारेक एक वर्स मेळटा. विसरून 

वचपाकूय तितलो काळ पुरो! पूण तांकां जाणविकाय आसा, 
फाटल्या सरकारान देशांत गोंयची पत देंवयल्या, गोंयाक लजेक 
घालां आनी गोंयकारांची अब्रू काडल्या. हें चित्र बदलूंक जाय, ते 
खातीर वावरूक जाय आनी चित्र बदल्लां हें देशाचे आनी संवसाराचे 
नदरेक हाडून दिवपाक राज्योत्सवा सारके संदीचो लाब घेवंक जाय. 
घडये हें एक सपन! पूण सपन कित्याक पळोवचें न्हय ? ७ 

गोंय सरकाराचे गोमटेर काउंट 
ऑफ आल्व्होराचें भूत 


25 मे 2024: गोंयच्या शिक्षणीक आनी सांस्कृतीक इतिहासांतलो 
दुसरो काळो दीस. पयलो काळो दीस- 27 जून 684. त्या 
दिसा गोंयचो पुर्तुगेज व्हायसरॉय काउंट ऑफ आल्व्होर फ्रान्सीस 
दे ताव्हॉरा हाणें एक आदेश काडून थळावे भाशेच्या शिक्षणीक 
आनी हेर सगल्या क्षेत्रातल्या वापराचेर बंदी घाल्ली आनी तीन वर्सा 
भितर थळावे भाशेचे सुवातेर पुर्तगेज भाशेक स्थापन करपाची मांडणी 
केल्ली. ह्या आदेशा फाटलें कारण अशें- धर्मप्रसारा खातीर क्रिस्तांव 
धर्मातल्या सगल्या पंथांचे पाद्री कोंकणी भास शिकताले आनी 
शिकयताले. तेच भाशेन कोंकणी भाशेंत धर्मीक साहित्यय रचताले. 
ल्हवू-ल्हवू ते फोल्गी जाले. थळावी भास शिकप ही तांकां कटकट 
जाली. तांणी सांगलें, “आमी गोंयचो उद्धार करूंक आयल्यात. आमी 
थळाव्या लोकांक सुदारपाचें. तांची भास आमी कित्याक शिकपाची ? 
आमची भास तांकां शिकोवन तांकां सुदारपाचें? व्हायसरॉयान ही 
मागणी पुर्तुगालच्या रायाक धाडली. रायान आशिर्वाद दिलो आनी 
व्हायसरॉयान 27 जून ।684 दिसा तसो आदेश काडून गोंयच्या 
शिक्षणीक आनी सांस्कृतीक इतिहासांतलो तो पयलो काळो दीस 

थारायलो. 

पयल्या काळ्या दिसाची फाटभूय आनी दुसर्‍या काळ्या दिसाची 
फाटभूंय हांचे मदीं कांय साम्य-स्थळां आसात. दोनूय काळ्या दिसां 
फाटल्यान कांय पाद्रींचो फुडाकार आशिल्लो. पयल्या काळ्या दिसा 
फाटल्यान पुर्तुगालच्या रायाचो आशिर्वाद आशिल्लो; तर दुसर्‍या 
काळ्या दिसा फाटल्यान दि्लींतल्या सोनिया गांधीचो आनी काँग्रेस 
पक्षाच्या हाय कमांडाचो आशिर्वाद आसा. पयल्या काळ्या दिसा 
उपरांत गोंयांत भयंकर परिणाम जावन सांस्कृतीक मळार मोटी 
उलथापालथ जाली; तर दुसऱया काळ्या दिसा उपरांतूय तितलेच 
भयंकर आनी थळावी संस्कृताय नश्ट करपा सारके परिणाम जावपाची 
भिरांत आसा. 


तत्वगिन्यानी ज्यॉर्ज सातायाना हांणी म्हणला, "THOSE WHO 
DO NOT REMEMBER THE PAST ARE CONDEMNED TO 


REPEAT ॥' (जे आपणाल्या भूतकाळाचो उगडास धरिनात तांचेर 
त्या भूतकाळाची पुनरावृत्ती करपाची अवदशा येता). दिगंबर कामत 
सरकारांतल्या कोणाकूच ]684 वर्सांतल्या त्या आदेशाचो उगडास 
ना. देखून तसलीच चूक करपाचे अवदशेक ते शरण गेल्यात आनी जे 
भयंकर परिणाम ]684 च्या आदेशा उपरांत घडले तेच तरेचे परिणाम 
गोंयचे जनतेचेर थापपाची गंभीर चूक तांणी केल्या. 

॥684 च्या त्या आदेशा उपरांत कितें घडलें? क्रिस्तांव 
समाजांतल्या उचल्या घटकान कोंकणी सोडून पुर्तगेज आपणायली. 
फकत क्रियादां कडेन उलोबपाक तो घटक कोंकणी वापरूक लागलो 
आनी देखून कोंकणी ही 'क्रियादांची भास' असो न्यूनगंड उप्रासलो. 
ह्या न्यूनगंडाचो आनीकूय वायट परिणाम जालो. आपूण कोंकणी 
उलयल्यार 'क्रियाद' थारत म्हण हेर घटकूय कोंकणी उलोवपाचें 
टाळूंक लागले आनी ती प्रक्रिया आयचे घटके मेरेन चालू आसा. 
हाचोच परिणाम म्हण शिकिल्ले क्रिस्तांव (कांय आडवाद सोडून) 
आपले मजगतीं इंग्लिश उलयल्ले आयकूक येतात. ते कोंकणी वाचिनात 

वा बरयनात. देखून रोमी लिपींतलीं दिसाळीं बंद पडत गेलीं. तांचे 
मदीं मायभास म्हण कोंकणीचो अभिमान उरूक ना. उरला तो फकत 
राजकी मोग. कोंकणीची लज दिसता. देखुनूच मुळावें शिक्षण पसून 
ते भाशेंत नाका. गोंयची मूळ संस्कृताय क्रिस्तांव समाजांतल्यान ना 
जायत गेल्या. लोककला लागीं-लागीं ना-नपश्चात जाल्या. फकत 
दोन प्रकार उरल्यात: मूळ गोंयकारां मदीं धालो (त्योबूय बंद करपाक 
कांय पाद्री वावुरतात) आनी चांदरच्या लोकांचो मुसळां नाच. हेर 
सगलें गेलें. जी भयकर सांस्कृतीक पोकळी निर्माण जाली तातूंतल्यान 
मांडो, देखणी, दुलपदां, तियात्र हांचो जल्म जालो. आयज मांडो- 
देखणी हातुंतूय भर पडना. पोकळी भरून काडपाक पुर्तुगालचो 'फादु' 
आनी ब्राझिलचो 'कोर्रिदीन्यु' वापरप जाता. दुसऱया उतरांनी सांगपाचें 
जाल्यार देशी संस्कृताये पसून पयस गेल्ल्या क्रिस्तांव समाजांतल्या 
चडश्या लोकां मदीं 'जें जें देशी तें तें उणाक; जें जें परदेशी तें तें 
उंचेलें' अशे तरेचो न्यूनगंड धुमशेण घालता. इंग्लिश भाशेचो अती 
सोस हें ताचेंच लक्षण. देशभ्रश्‍टपण (DENATIONALISATION) 
उप्रासता तें असलेच परिस्थितींतल्यान. 

दिगंबर कामत सरकारान 25 मेक घेतिल्ल्या निर्णयांतली 
गंभीर चूक म्हणचे तो निर्णय फिंगीकरणाची गती वाडयता. थळावे 
संस्कृतायेचेर हावळ हाडटा आनी धड देशी न्हय, धड परदेशी न्हय 
असल्या विचित्र प्राण्याचो समाज- न्हय जमो- निर्माण करता. कांय 
वर्सा आदीं देशांतल्या कांय राज्यांनी सोऱ्याचेर बंदी आशिल्ली. तें 
खातीर सोऱयाबंदी खात्याचे मंत्री आसताले. कांय तेंपान ती बंदी सदळ 
जाली आनी बार्रा उक्तीं जावपाक लागलीं. सोऱयाबंदी खात्याच्या 
मंत्र्यांक काम ना जालें. ते बाराची उद्घाटनां करूंक लागले! 
दिगंबर कामत हांच्या विशयांत तशेंच घडलां. जे संस्कृतायेचें खातें 
ते सांबाळटात ते संस्कृतायेचें खच्चीकरण करपाचो वावर तांणी 
चलयला. तांच्या सरकारान अविचारान जो निर्णय घेतला तो तिगलो 

जाल्यार, ती परिस्थिती तिगली जाल्यार मांडे, देखण्यो, दुलपदां, 
तियात्रां इंग्लिश भाशेंत जाय पडटलीं. देखून मांडे, देखण्यो, तियात्रां 
हांचे इंग्लिशींत अणकार करून दवरपाचो आदेश तांणी आतांच 
कला-संस्कृती खात्याक आनी तियात्र अकादमीक दिवचो ! 

पयल्या काळ्या दिसा उपरांत 327 वर्सानी त्या काउंट ऑफ 
आल्व्होर फ्रान्सीस दे ताव्हॉरा हाचें भूत गोंय सरकाराचे गोमटेर 
बसलां आनी सरकारी खर्चान इंग्लिश माध्यमाच्यो शाळा चलोवपाचें 
सरकारान थारायलां. हो निर्णय अविचारान जाला आनी गोंय सरकारा 
कड़सून गंभीर चूक जाल्या हाचें एक न्हय कितलींशींच कारणां 
आसात: 

. मुळावें शिक्षण मायभाशेंतल्यान दिवचें हो संवसारान मानून 
घेतिल्लो सिद्धान्त गोंय सरकारान मोडला. 

2. केंद्र सरकारान केल्लो शिक्षण हक्क कायदो गोंयाक लागू जाला. 
त्या कायद्यांतल्या 29 व्या कलमा प्रमाण सरकारान एक 'अँकॅडमिक 
ऑथॉरिटी' स्थापन करूंक जाय आनी तिणें शिक्षणक्रम थारायतना 
माध्यमाचो मुद्दोय थारावंक जाय. पूण त्या कायद्याक पाळो दिनासतना 
सरकारान आपणेंच अविचारान माध्यमाच्या प्रस्नाचेर निर्णय घेतला. 

3. एक नागालँड सोडून देशांत खंयचेंच राज्य सरकारी खर्चान 
इंग्लिश माध्यमांतल्यान शिक्षण दिना. दर एक राज्य जिविताच्या 
वेगवेगळ्या क्षेत्रानी आपली भास वापरपाक वावुरता आनी ते वरवीं 
भाशावार प्रांत रचनेच्या उद्दिश्टांक पाळो दिवंक सोदता. 

4. गोंय सरकाराचो निर्णय गोंयांत फिर्गीकरणाची गती वाडयतलो . 
देशी भासो आनी तांचेर आदारिल्ली देशी संस्कृताय हांकां तें मारेकार 
जातले. गोंयकार संस्कृतायेचे नदरेन धेडगुजरी जावन पडटलो. आनी 
गोंय सरकाराचें सांस्कृतीक धोरण म्हणचे अर्थहीण उतरांनी भरिल्ल्या 
कागदांची रास जातली. 

5. हो निर्णय राष्ट्रहिताकूय मारेकार जातलो . संस्कृतीभ्रश्‍टपणांतल्यान 

देशभ्रश्टपण उप्रासता आनी देशभ्रश्ट जाल्ल्यां मदले अतिरेकी राष्ट्रद्रोही 
जावन पडटात. पयल्या काळ्या दिसाच्या परिणामांतल्यान हें घडलां. 
तशेंच परतून घडपाची भिरांत आसा. 

6. माध्यमाचो विशय हो शिक्षणीक मुद्दो. ताचेर कसलोय 
निर्णय घेतना शिक्षणशास्त्र, भुरग्यांचें मानसशास्त्र ह्या विशयांतल्या 
जाणकारांच्या सल्ल्या प्रमाण घेबंक जाय आशिल्लो. पूण तसो प्रयत्न 
पसून करिनासतना अविचारी राजकारण्यांनी राजकी सुवार्थ नदरे 
मुखार दवरून हो निर्णय घेतला. 

7. सरकारी निर्णय शिक्षणीक सिद्धान्ताचो भंग करून विद्यार्थ्यांचे 
लुकसाण करतलो आनी ताची जाणविकाय जातली तेन्ना खूब कळाव 
जालो आसतलो. तो शिक्षणाचो दर्जो देंवयतलो आनी ज्या पालकांनी 
इंग्लिश माध्यमाचो हट्ट धरला तेच पालक 9-0 वर्सानी सरकाराक 
गाळी घालतले आपणाल्या भुरग्यांचें लुकसाण केलें म्हण. 

कामत सरकारान शिक्षणशास्त्र गुड्ड्याक मारून कांय अविचारी 
राजकारण्यांच्या दबावा खाला हो निर्णय घेतिल्ल्यान ह्या सरकाराक 
शिक्षणाची, विद्यार्थ्यांची, गोंयचे संस्कृतायेची आनी अस्मितायेची; 
इतलेंच न्हय तर, गोंयच्या फुडाराची इल्लीय पर्वा ना हें सिद्ध जालां. 
फकत कदेलाच्या सुवार्थांतल्यान सरकारान ही गंभीर चूक केल्या 
हें उक्ते जालां. समर्थना खातीर कपिल सीबलाचें नांव घेतलें वा 
हेर कारणां सांगलीं म्हण सत्य लिपून उरूक ना. सरकारान निर्णय 
जाहीर करचे दोन दीस आदीं, म्हळ्यार 23 मे 2022 दिसाच्या 
अंकांतल्या अग्रलेखांत 'हॅराल्ड' दिसाळ्याच्या संपादकान म्हणलां: 
‘CHURCHILL ALEMAO, MAUVIN GODINHO AND ALL 


OTHERS MOVED IN SWIFTLY AND EVEN THREATENED 
TO PULL OUT AND BREAK AWAY FROM THE PARTY, IF 


THE DEMAND FOR ENGLISH WAS NOT MET.' (चर्चिल 
आलेमांव, माँविन गुदीन्य आनी हेर सगले रोखडेच फुडें सरले आनी 
ताणी, इग्लिशी विशींची मागणी मान्य केली ना जाल्यार, पक्षांतल्यान 

भायर सरपाची धमकी पसून दिली). 'हॅराल्ड' हें दिसाळें इंग्लिशी 
विशींचे मागणेचें समर्थन करीत आयलां. इंग्लिशवादी चळवळीचो 
एक वांटो कशें तें वागलां. तें चर्चिल आलेमांव, मॉविन गुदीन्य 
आनी हेर इंग्लिशवादी मंत्र्यांचे विरोधक न्हय. देखून ताका फटकिरी 
वा काल्पनीक गजाल बरोवपाक रजाव ना. म्हाका मेळिल्ले म्हायती 
प्रमाणूय तें खरें. आमी जाणात की मागणेचें समर्थन करपा सारको 
मुद्दो नासता तेन्ना चर्चिल, मोंसेर्राता सारके अविचारी राजकारणी तेंको 
काडून घेवन सरकार कोसळावपाचें अस्त्र भायर काड़टात. तेंच तांणी 
केलां. मुख्यमंत्री ह्या नात्यान दिगंबर कामत ते धमकेक शरण गेल्यात 
आनी चर्चिलाच्या फाटल्या घातमाऱ्या कर्तुबांचो अणभव आसतनाय 
काँग्रेस पक्षाच्या वरिश्ठांनीय धमकी दितल्यांचे पांय धरल्यात. काँग्रेस 
हाय कमांड आयज मेरेन गोंयच्या विशयांत मोटवे नदरेन वागत 
आयला आनी परिणामं काँग्रेस पक्ष चारित्र्यहीन आनी गुन्यांवकारी 
प्रवृत्तीच्या मनशांच्या हातात गेल्ल्यांत जमा जाला. परिणामी, गोंयचो 
फुडार काँग्रेस पक्षाच्या हातांत सुगूर ना हाची जाणविकाय गोंयांत 
वाडूक लागल्या. फुड़ले वेंचणुकेंत ताचे परिणाम दिसून येवपाचे 
आसात. 

सत्ते खातीर धमकेक शरण वतकूच काँग्रेस वरिश्ठांक एक हस्को 
पिडूक लागलो- राष्ट्रहीत विरोधी निर्णयाक लागून जी प्रतिक्रिया 
जातली ते प्रतिक्रियेच्या होमखणांत कांय काँग्रेस उमेदवारांची आहुती 
पडटली हाची जाणविकाय तांकां जाली. तो हस्को तांणी चर्चिला 
कडेन उक्तायलो. चर्चिलान सांगलां, 'आतां इगर्ज आमचे वांगडा 
आसा. क्रिस्तांवांचो आंकडो चड आशिल्ल्या मतदारसंघांनी हांव 
काँग्रेसच्या उमेदवारांक जेतवंत करतां. गोंयच्या विचित्र राजकारणाक 
नवे आशिल्ले जगमीत सिंग ब्रार हांणी तें खरें खालां. ते चर्चिल 
आलेमांवाक सारके वळखनात. वेंचणुकेंत चर्चिल आलेमांव काँग्रेस 
पक्षांत आसतलो काय कितें हाचो दुबाव आसा. तो धुवेक तिकेट 

सोदतलो. ज्योकीं आलेमांव पुता खातीर मागतलो. काँग्रेस पक्षांत 
अब्रू उरल्या आसत जाल्यार त्यो तिकेटी मेळच्योनात. आलेमांव 
नवो पक्ष काडटले वा धुवेक-पुताक अपक्ष दवरतले. 

परिणामीं दोनूय मतदारसंघांनी काँग्रेस मार खावपाचीच शक्‍यताय 
चड. पूण जांणी कमराचें सोडून माथ्याक बांदलां तांका लज नासता. 
ब्रार गोंयांत येवन आलेमांवांचे पांय धरतले! “हाडा खातीर सुणें आनी 
नुस्त्या खातीर माजर कितेंय करीत' अशी म्हणणी आसा. ती आतां 
मातशी वाडोवन म्हणूंक जाय: 'हाडा खातीर सुणें, नुस्त्या खातीर 
माजर आनी सत्ते खातीर काँग्रेस कितेंय करीत' | ७ 

'साग्रिश' तारवाच्या कमांडराक उक्ती चीट 


कमांडर पेट्र प्रॉयेंस मॅन्दिश, 
एन आर पी साग्रिश 
इंडियन महासागरांत, खंय तरी. 


मोगाळ कमांडर मॅन्दिश, 

500 वर्सा आदीं पुर्तुगालान आफ्रिका आनी आशिया ह्या खंडांनी 
वाठार काबीज करून निर्माण केल्ल्यो वसाहती एक एक करून 
स्वतंत्र जाल्यात; एका वेळा वयलें पुर्तुगेज साम्राज्य विर्गळून आयज 
पुर्तुगाल हें हेर राष्ट्रां भाशेनूच एक राष्ट्र उरला. आनी सालाझारशाय 
ना जावन पुर्तुगालांत लोकशाय आयल्या; म्हणटकूच तुमी पुर्तुगेज 
लोक शाणे जाले आसतले अशें दिशिल्लें. पूण तशें घडूंक ना देखून 
खंत भोगता. तुमी अजून भूतकाळांत वावुरतात आनी आपलेंच हांशे 
करून घेतात. 

तुमी इश्टागतीचो बावटो हुबयत मुरगांव बंदरांत आयिल्ले 
जाल्यार तुमकां येवकार दिवपाक आमचो हात फुडें सरपाक आडखळ 
नाशिल्ली. पूण तुमी आयले ते 500 वर्सा आदल्या तुमच्या शूर 
वीरपणाच्या उगडासाचो बावटो हबयत. तुमच्या शूर-वीरपणांतल्यान 

जांणी पिडापीड भोगली तांच्या भावनांचो विचार तुमी केलोच ना. 

तुमी तुमच्या पुर्वजांच्या त्या शूर-वीरपणाचो उगडास करचो न्हय 
अशें न्हय. तुमी त्या 'दिग्विजया'चो उत्सव मनोवचो न्हय अशें न्हय. 
पूण तो अटलांटिक महासागरांत तारवां भोंवडावन मनोवचो. तीं 
तारवां घेवन आफ्रिकेच्या आनी आशियाच्या बंदरांनी येवचें न्हय. 
“दिग्विजया' चो तो बावटो घेवन तुमी येतात तेन्ना आमच्या अजून 
पेखूंक नाशिल्ल्या घाव्या वयली खवळी तुमी ओडून काडटात. ताजे 
आसात त्या घायांचेर तुमी मीठ चोळटात. हो मार्ग इश्टागतीचो न्हय. 

आगा, 500 वर्सा आदीं नोव्हेंबर म्हयन्यांत आफोंस द 
आल्बुकेर्कान गोंय जिखिल्लें. तुमी तोच उगडास जागोवपाक ज्युस्त 
नोव्हेंबर म्हयन्यांत तारू घेवन मुरगांव बंदरांत येतात हाचो अर्थ 
आमकां भोव बरो समजता. ह्या तुमच्या कर्तुबान आमचेय उगडास 
जागे जातात. तुमच्या कर्मांक लागून आमच्या पुर्वजांनी कितें भोगले 
आनी सोंसलें ताची याद आमकां जाता. 

50 वर्सा आफोंस द आल्बुकेर्कान गोंय जिखलें. ताचे कडेन 
बळ आशिल्ले आनी वाठार जिखून साम्राज्य वाडोवप हो त्या 
काळाचो म्हयमा आशिल्लो. आल्बुकेर्कान सतीची प्रथा बंद करून 
बरें काम केलें. ताचे कारकिर्दीत धर्म, संस्कृताय हांचेर हावळ आयली 
ना. पिडापीड भोगली ती मुसलमानांक. पूण आल्बुकेर्का फाटल्यान 
तुमी दुश्टपणाचो मार्ग आपणायलो. 940 वर्सा तुमी धर्मांतराचो 
उजो पातळायलो. तुमी देवळां मोड़ली. मुर्ती फोडल्यो, ग्रंथ लासले. 
तुमी तरेकतरांची हांयसां दाखोवन, भेश्टावन, बळजबरी करून हिंदू 
समाजाच्या एका वाट्याक क्रिस्तांव केलो. जे क्रिस्तांव जाले तांका 
जमनी दिल्यो. पदां दिलीं, संदी दिल्यो. जांणी धर्मांतर केलें ना तांकां 
उणाकपणाची वागणूक दिली. तांकां पिडापीड भोगयली. 

तुमी कितें करपाचें दवरलें? जीं देवळां मोडलीं तांच्यो जमनी 
व्हेल्यो. बापूय मेलो जाल्यार भुरग्याक अनाथ लेखून आपल्या 


44 प्रतिक्रियेचें किरायतें 


ताब्यांत घेतलो आनी ताचें धर्मांतर केलें. जे धर्म बदलूंक तयार 
नासले तांचेर गांव सोडून वचपाचो प्रसंग हाडलो. कुंकळ्ळे धर्मांतराक 
सामुहीक विरोध जालो. कांय येवरोपी पाद्रींक जिवेशी मारले. 
तुमी लोकांच्या 6 फुडाऱ्यांक उलोवणीं करपाचें निमित्य सांगून 
असोळणेंच्या कोटांत आपयले. कपट कारस्थानान तुमी ]5 जाणांक 
जिवेशी मारले. एकल्यान नहंयेंत उडी मारून जीव वाटायलो. राशोल 
कोटांतल्या तुमच्या कॅप्टन दियोगु फेर्नादिशान एकाच वांगडा 280 
देवळां मोडपाचो 'पुरूषार्थ' गाजयलो! 

तुमच्या ह्या कर्तुबांक लागून गोंयांत एका धर्मीक समाजाचे दोन 
धर्मीक समाज जाले. धर्माचेर तुमी हावळ हाडिल्ल्यान कितलीशींच 
हिंदू कुटुंबा घर-दार, गांव सोडून दक्षिणेक कर्नाटकांत आनी केरळांत 
वचून राबलीं. तुमी गोंयकार समाजाक मोडलो, फोडलो, फाफशिलो. 
आयज काय वाद उप्रासल्यात, कांय प्रस्न उप्रासल्यात, तांचीं मुळां 
तुमच्या त्या कर्तुबांनी आसात. 

धर्मांतरां हेर कडेनूय जाल्यांत. पूण तुमी आनिकूय फुडें गेले. 
तुमी संस्कृतायूच बदलून उडोवपाचीं कर्मा केलीं. आमची भास आनी 
भाशे वरवीं संस्कृताय ना-नपश्चात करून उडोवपाक तुमी वावुरले. 
684 वर्सा तुमी कोंकणी भाशेचेर बंदी घालपाचो कायदो केलो. जे 
क्रिस्तांव जाले वा जांकां बळजबरेन तुमी क्रिस्तांव केले तांचो भेस, 
तांची जेवणाची रीत तुमी बदलूंक लायली. थळावे संस्कृताये पसून 
तांकां पुरायेन तोडपाचो आनी पुर्तुगालच्या रायाक एकनिश्ठ अशी 
प्रजा निर्माण करपाचो तुमी हट्ट धरलो. तुमी हिंदू समाज फोडलो. 
एका वांट्याक लागीं केलो; दुसर्‍या वांट्याक पयस केलो. एका 
वांट्याचो फायदो केलो, दुसर्‍याक उणाक लेखलो. तुमकां जाय 
आशिल्ले, दोगांच्याय मदीं झगडीं-झुजां जावचीं, सदांकाळ संघर्ष 
चलचो आनी तुमकां असुदाय राज्य भोगूंक मेळचें. आमी गोंयकार 
शाणे म्हण आमी एकामेकाच्यो तकल्यो फोडल्योनात. धर्म खंयचोय 

आसलो तरी संबंद बरे दवरले. आमचे मदलें गोंयकारपणाचें नातें 
तुटूंक दिलें ना. 

आगा कमांडरा, तुमच्या पुर्वजांनी फकत हिंदूक पिडले अशें 
न्हय; तुमी क्रिस्तांव जाल्ल्या गोंयकारांकूय पिडापीड भोगयली, 
ख्यास्ती भोगूंक लायल्यो. 560 वर्सा तुमी इंक्विजिशन हाडलें, 
त्या इंक्विझिशनान सुमार ]00 वर्सा अच्छेव मांडलो. क्रिस्तांव 
जाल्ल्या गोंयकारान आदल्यो रिती पाळप, निजाचे संस्कृतायेच्यो 
खुमो पाळप हे गुन्यांव थारायले आनी कितल्याश्याच जाणांक 
ख्यास्ती फर्मायल्यो. धर्मातराक आडखळ करप होवूय गुन्यांव लेखून 
कांय हिंदुंकूय गुन्यांवकार थारायले. तुमी ख्यास्ती दिल्यो तातूंत 
जिवेशीं लासून मारपाची ख्यास्त आसली. आगा, जित्या मनशांक 
लासून मारले तुमच्या पुर्वजांनी सां लाझारस मळार. तुमी ताका 
'भावार्ताचें कर्तूव' (५॥॥॥० 05£ 75) म्हणलें आनी उत्सव मनयलो. 
पूण जितें मास जळटना सुटिल्लो तो दुर्गंध अजूनय आमच्या नाकांत 
आसा. तुमचें 'शूर-वीरपण' तें! मात आमकां तें संकश्ट जालें, 
महाभयंकर संकश्ट | 

हे संकश्ट चड बादलें तें क्रिस्तांवांक. कितल्या जाणांक जिवेशी 
लासून मारले ताचो आंकडो तुमीच जाणांत. इंक्विझिशन बंद 
करतकूच ताचो सगलो रेकॉर्ड तुमी ना केलो वा लिपोवन दवरलो. 
केदें शौर्य हें! 

उदरगतीच्या मळार तुमी गोंयाक फाटीं दवरूकच वाबुरले. तुमी 
कुळांक राखण दिली ना. तुमी पीक वाडोवपाचो यत्न केलो ना. तुमी 
गोंयांत उद्देग हाडले नात. ताका लागून नोकऱ्यो निर्माण जाल्यो नात. 
गाया शेजारच्या वाठारांनी महाविद्यालयां जालीं, विद्यापिठां जालीं. 
पूण विसाव्या शेंकड्याचें अर्द उलगलें तरी गोंयांतलें शिक्षण लिसेव, 
एक शिक्षक- प्रशिक्षण विद्यालय आनी एक वैजकी महाविद्यालय 
हाचे पेल्यान गेलें ना. हायस्कुलां उपरांत शिक्षण घेवंक जाय जाल्यार 

गोंयां भायर वचूंक जाय आसलें. गोंयकार विद्यार्थ्यानी उंचेलें शिक्षण 
घेवचें अशी तुमकां इत्साच नासली. तुमी गोंयचें बरें चितलें ? 

गोंयांत नोकऱ्यो नात देखून कोण तारवार गेले, कोण आफ्रिकेक 
गेले. कोण लागीं आशिल्लें मोटें शार म्हण मुंबय गेले. गोंयांतूच 
राविल्ले जाल्यार ते उपाशी पडचे नासले? कसली उदरगत केली 
तुमी गोंयची ? 

आगा, तुमी मनीसपण खुटयाळ्याक हमकळायलें. आमी सादे 
नागरी हक्क मागले जाल्यार तुमी आर्मा घेवन फुडें सरले. आमी 
स्वातंत्र्य जाय म्हणलें तेन्ना तुमी नि:शस्त्र सत्याग्रहींचेर फारपेट केलो. 
कितल्याशाच जाणांक बंदखणींत घाले. ख्यास्ती फर्मायल्यो. आनी 
उपरांत आफ्रिकेक वा पुर्तुगालांत धाडले. 

तुमी सँन्सरशीप लादली. साहित्य उजवाडावपाक कठीण केलें. 
संस्था घडपाक आडमेळें हाडलें. जाय तितलो सोरो पियेवपाचें 
स्वातंत्र्य सोडून हेर सगल्या तराचें स्वातंत्र्य तुमी ना केलें. तुमी 
आमची समाजीक, सांस्कृतीक उदरगत आडायली. इंक्विझिशनाच्या 
काळांत आमचें कितलेंशेंच सांस्कृतीक धन तुमी चिङ्डून, पुरून 
उड़यलें. मागिरूय केन्ना आमची कला आनी सस्कृती तिगोवपाक 
कसलोच पालव दिलो ना. तुमी होंवयांचेर बंदी घाली आनी हाडलो 
कार्नाव्हाल! एक फुडबॉल सोडलो जाल्यार हेर खंयच्याच खेळाक 
तुमी प्रोत्साहन दिलें ना. तुमी तुमचीच भर भरली, आमचें केन्नाच 
चिंतलें ना. 

450 वर्साचे तुमचे वसाहतशायेंत तुमी जी जी मस्ती केली, 
जी जी पिडापीड केली, जो जो सांबार केलो, जी जी हिंसा केली 
त्या त्या सगल्या विशीं आमच्या मनांत खर तिडक आसा. ती 
भितर खतखतता. पूण तुमच्या चपक्यांतल्यान गोंय मेकळें जातकूच 
आमी लोकशाय आनी स्वराज्य भोगूक लागल्यात. भारत आनी 
पुर्तुगाल हांचे मदले संबंद सुदारल्यात. देखून मनांत राग आसलो 

तरी आदल्या दुस्मानपणाचो बावटो उबारून भोंवपाची आमकां 
इत्सा ना. तुमी गोंयांत येतात जाल्यार आमी नाका म्हणलें ना. 
आमकां खबर आसा, आमकां दिवपा सारकें तुमचे कडेन व्हडलेंशें 
कांय ना. पूण इश्ट म्हण नातें तुमी जोडूंक सोदतात जाल्यार आमी 
प्रतिसाद दिवपाक अनमनले अशें घडूंक ना. तुमी मात असंस्कृत. 
तुमी आमचे भावनेची पर्वा करिनासतना वागतात. तुमी आयजूय 
सोळाव्या शेंकड्यांत वावुरतात. आनी तशे वावुरतात तेन्ना तुमचें रुप 
आमकां दुस्मानाचें दिसता. 'पांय दवरू नाकात आमच्या दारांत' ह्या 
उतरांनी तुमकां जाग्यार हाडचे पडटात. 

म्हज्या भावा, कमांडरा, तुमी मुरगांव बंदरांत येतना एक चूक 
केल्या आनी बंदरांतल्यान भायर सरून फुडले भोंवडेक वतना आनीक 
एक चूक केल्या. येतना चूक केली ती अशी- 

500 वर्सा आदलो उगडास काडीत तुमी तारू घेवन आयल्यात. 
त्या तारवाक लागून आमकां उगडास जालो ॥6 व्या शेंकड्यांतल्या 
त्या तारवांचो ज्या तारवांतल्यान तुमी गुलाम हाडटाले- दादले आनी 
बायलो- आनी गोया 'रुअ दिरैत' ह्या रुंद मार्गा वयल्या बाजारांत 
गोरवां कशी विकताले. आमकां उगडास जालो त्या तारवांचो 
ज्या तारवांचेर तुमी इंक्विझिशनान ख्यास्त दिल्ल्यां कडसून मरसर 
काम करून घेताले. आनी आमकां उगडास जालो त्या 6 व्या 
शेंकड्यांतल्या मस्त्या आनी क्रूर पाखल्यांचो आनी फिदाल्गांचो जे 
तकलेक शहामृगाचें पांख लायिल्लीं चेपीं घालून भोंबताले. तुमी 
आमकां विद्रुप दिसले. 

आनी बंदरांतल्यान भायर सरून वतना तुमी चूक केली ती अशी- 

गोंयांत तुमचे कांय भक्त आसात. आंधळे भक्त. अशे भक्त जे 
गोंयच्या घरांत पेज जेवचे परस लिज्बनांतल्या फुटपाथांचेर रावपाक 
आंवडेतात. अशे भक्त जे गोंयचें तितलेंय, देशी तितलेंय उणाक 
लेखतात आनी जें जें पुतुंगाली तें तें उंचेलें अशें मानतात. कांय जाण 

इतिहासा विशींच्या अज्ञानाक लागून तुमी 'भांगराचें गोंय' निर्मिलें 
अशें समजतात; तर कांय जाण तुमचे गोरे कातीक लागून तुमकां ऊंच 
आनी आपणाक उणाक लेखतात. तुमी वतना तांकां वांगडा व्हरपाचे. 
ते बऱ्याक पावपाचे आनी आमचेंय बरें जावपाचें | ७ 

वांवाक चुकले ते गांवाक चुकले 


'बेंताक चुकलो तो वांवाक चुकलो आनी वांवाक चुकलो तो 
गांवाक चुकलो' अशी जाणटेल्यांची एक म्हणणी आसा. अणभवाच्या 
आनी शाणेपणाच्या अर्कान भरिल्ली ही म्हणणी आमकां गोंयकारांक 
मुदयेर थीक कशी लागू जाता. आयज खाशेल्या दर्ज्या विशीं 
जायतो बोवाळ आयकूक येता. ह्या खाशेल्या दर्ज्या संबंदान आमी 
वेंताक चुकल्यात म्हण वांवाक चुकल्यात आनी वांवाक चुकल्यात 
म्हण गांवाक चुकल्यात. 

'खाशेलो दर्जो' म्हणचे कितें हें कोणेंच स्पश्ट करूक ना. 
सरकार तो दर्जा मागता; पूण निश्चीतपणान कितें मागता तें लोकाक 
कळना. राजकी पक्ष 'खाशेलो दर्जो' जाय म्हणटात; पूण ताचे कसले 
लाब मेळरले तें सांगनात. कांय स्वयंसेवी संघटनांचीय तशी मागणी 
आसा. पूण 'एकल्याक जाय तेंच दुसऱर्‍याक जाय काय कितें आनी 
दुसऱ्याक जाय तेंच तिसरो मागता काय कितें हे विशीं गोंदळ आसा 
तो सुमाराचो न्हय. आमच्या देशांत खाशेलो दर्जो दोन-तीन तरांचो 
आसा. काश्मीर राज्याक खाशेलो दर्जो आसा तो एके तरेचो. पुर्वो 
त्तर राज्यांक खाशेलो दर्जो आसा तो दुसरे तरेचो. आनी हिमाचल 
प्रदेशाक खाशेलो दजों आसा तो तिसरे तरेचो. गोंयकारांक खंयचो 

दर्जो जाय? त्या तिनां मदलो खंयचोय एक? काय सामकोच वेगळो ? 
वेगळो जाल्यार कसलो? ह्या प्रस्नांच्यो जापो मेळनात. 'अजीब' 
लोकांची 'अजीब' तरा! . 

गोंयाक खाशेलो दर्जो फावतालो. आनी तो गोंयाक मेळूक 
शकतालो. पूण तो मागपाचो वेळ आयिल्लो तेन्ना आमचे मदल्या 
कांय जाणांनी संकश्टाक आमंत्रण दिलें. तें संकश्ट ना करपाक हेरांक 
वाबुरचें पडलें. त्या बोवाळांत आमी गाडी चुकयली. आतां, सुमार 
40-45 वर्सांनी आमी जांगे जाल्यात! आमी कुंभकर्णाचे व्हडले 
भाव आनी व्हड़ल्यो भयणी । 

गोंयची सुटका जाली तेन्ना पं. जवाहरलाल नेहरू देशाचे प्रधानमंत्री 
आशिल्ले. सुमार अडेच वर्सा उपरांत लाल बहादुर शास्त्री प्रधानमंत्री 
जाले. हे फुडारी आनी तांचे सांगाती हांच्या मनांत गोंया विशीं उपाट 
सहानुभुती आशिल्ली, गोंयची उदरगत करपाची गती वाडची अशी 
इत्सा आशिल्ली. 450 वर्सा वसाहतवाद्यांच्या चपक्यांत उरिल्लें गोंय 
दुबळें उरलां, उदरगतीचे नदरेन फाटीं उरलां हाची तांकां जाणविकाय 
आशिल्ली. देशाच्या हेर वाठारांक स्वराज्याचे जे लाब स्वतंत्रताये 
उपरांत मेळळे ते गोंयाक 4 वर्सा चुकले हाचीय तांकां जाण 
आशिल्ली. देखून वेगान उदरगत करपाच्या संबंदान गोंयान कसलीय 
मागणी केली जाल्यार ती मान्य जावपाची परिस्थिती आशिल्ली. पूण 
तशे तरेची मागणी जालीच ना. जी जाली ती पिशेपणाची. 

सुटके उपरांतचीं 5-0 वर्सा खूब म्हत्वाची आशिल्लीं. 

लोकशाय केन्नाच भोगूंक नाशिल्ल्यांक लोकशाय मेळिल्ली. 
स्वराज्य जांच्या वांट्याक केन्नाच आयलें नाशिल्लें तांकां स्वराज्य 
मेळिल्लें. राजकारभार चलोवपाची संद जांकां इतिहासान केन्नाच 
दिली नाशिल्ली ती संद तांकां पयले खेपे मेळिल्ली. अशा वेळार, 
लोकशाय आनी स्वराज्य. हांच्या आदारान आपणाल्या भौशीक 
जिविताचें भांगर करचे पासत फावो ती आंखणी गोंयांतल्या त्या 

वेळा वयल्या फुडाऱ्यांनी करूंक जाय आशिल्ली. फुडाराक जे प्रस्न 
उप्रासपाची भिरांत आसा त्या प्रस्नांचो अभ्यास तेन्ना जावंक जाय 
आसलो. गोंयचे सुटके उपरांत ह्या वाठाराचीं दारां, जनेलां उक्ती 
जातलीं. येरादारी वाडटली, उद्देगीकरण जातलें आनी ल्हवू ल्हवू 
देशाच्या हेर वाठारांतलो लोक गोंयांत येवंक लागतलो, कांय जाण 
हांगा सदांकाळ रावंक सोदतले, हांगा जमनी, घरां विकते घेतले, 
संविधानान दिल्ली मेकळीक आनी अधिकार भोगूक सोदतले हाची 
जाणविकाय आमकां तेन्ना जावंक जाय आसली. 450 वर्साच्या 
वसाहतवादांतल्यान निकतेच भायर सरल्यात, लोकशाय, स्वराज्य, 
राजकारण, अर्थकारण, समाजकारण हांचो अणभव नवो. अशे 
परिस्थितींत आमी वादळांत सांपडचे न्हय, शेणचे न्हय, फटवचे न्हय 
म्हण राखणेची तजवीज गरजेची हें आमकां होलमूंक जाय आसलें. 
ते तजविजे खातीर फावो ती राखण केंद्र सरकारा कडल्यान मागून 
घेवप, कांय खाशेले अधिकार मेळोवन घेवप हें गरजेचें आसले. 
आयचे भाशेंत सांगचें जाल्यार गोंया खातीर 'खाशेलो दर्जो' म 
गगपाची गरज आसली. आनी तो मागिल्लो जाल्यार मेळपाची 
उपाट शक्यताय आसली. दिल्लींत गोंया विशीं तितलें माये मोगाचें 
वातावरण निश्चीत आसलें. 

गोंयकारांनी शाणेपणान आनी फुडारांतलीं संकश्टां येवजून 
एकमुखी मागणी केल्ली जाल्यार आयज पूर्वोत्तर राज्यां जे तरेची 
राखण अणभवतात ते तरेची राखण गोंयाकूय मेळूं येताली. थंय जम 
गेन विकती घेवपा संबंदान, उद्देग सुरू करपा संबंदान राज्या भायल्या 
लोकांचेर निर्बध आसात. 'आवजाव, घर तुम्हारा' असली आमकां 
फावो जाल्ली परिस्थिती ना. 

पूण आमी कर्मकट्रे! आमी विचार केलो ना. आमी अभ्यास 
केलो ना. आमी फुडार पारखुपाचो यत्न केलो ना. आमी राखणेची, 
निर्बंधाची मागणी केली ना. आमी एक नवो वाद जल्माक घालो. 

आमी सुमार पांच वर्सा त्या वादांत झुजत रावले. आमीच एक संकश्ट 
आपोवन हाडलें आनी मागीर तें ना करपाक हात-पांय धोडायत 
रावले. आमी 'अजीब' जाले, आमी विचित्र वागले. जें गरजेचें 
आशिल्लें तें कडेक पडलें आनी जाची निखालस गरज नाशिल्ली तें 
त्या वादांत आमी घुस्पून पडले. 'आगा आगा वागा, म्हाका येवन 
खा गा' अशें आङ्ड्पाचें पिशेपण आमी केलें आनी मागीर त्या 
वागा पसून जीव वाटावपाक आमी खेले. 

ह्या विशयांत महाराष्ट्रवादी गोमंतक पक्षान गोंयचें आकाताचें 
लुकसाण केलां. एके नदरेन गोंयच्या फुडारा कडेन ताणें दुस्मानपण 
केलां. आयज जे प्रस्न उप्रासल्यात तातूतल्या खूबश्या प्रस्नांक 
म.गो. पक्ष जापसालदार आसा. गोंयचे सुटके उपरांत सुमार एका 
वर्सान म.गो. पक्ष स्थापन जालो आनी ताणें महाराष्ट्रवादी जावन 
विलिनीकरणाची मागणी केली. इतिहासांत पयलेच खेपे गोंयाक 
स्वराज्य मेळिल्लें, गोंयकारांक आपले बुददीन राज्य चलोवपाची संद 
मेळिल्ली. ती ना करून गोंयाक महाराष्ट्राचो एक जिल्लो करपाचें 
संकश्ट म.गो. पक्षान उबे केलें. आख्खो महाराष्ट्र म.गो. चे ते 
मागणे फाटल्यान रावलो म्हण्टकूच तें संकश्ट अदीक खर जालें. 
स्वाभिमानी गोंयकारांक ते नश्टे मागणे आड झुजचें पडलें. 

॥963 वर्सा जाल्ले पयले वेंचणुकेंत म.गो. सत्तेर आयलो. 
सत्तेर बसुनूय ताणें विलिनीकरणाचोच हट्ट धरलो. महाराष्ट्रीय फुडारी 
केंद्र सरकारांत आशिल्ले आनी संसदेंतूय ते बरेच आशिल्ले. म.गो. 
सरकाराची मागणी उखलून धरून तांणीय बोवाळ सुरू केलो. हो 
बोवाळ, महारष्ट्र सरकाराची मागणी आनी लोकांनी वेंचून दिल्ल्या 
गोंय सरकाराचो हट्ट हांकां लागून केंद्र सरकाराचेर दबाव येवपाक 
लागलो. तो दबाव येतकूच विलिनीकरणा आड आशिल्ल्या गोंयकारां 
मदींय तणाव वाडलो. विलिनीकरण टाळपाक शक्ती, वेळ आनी 
पयसो खर्च करचो पडलो ताचो आयज अदमास पसून करप कठीण. 

मदीं, केंद्रांत सत्तेर आशिल्ल्या काँग्रेस पक्षान परतून वेंचणूक घेवन 
विलिनीकरणाचो प्रस्न सोडोवपाची थारावणी केली. परतून सभा, 
मोर्चे, विरोध. परतून वेळ, शक्ती, पयसो खर्चुचो पडलो. काँग्रेस 
पक्षांतल्या महाराष्ट्रीय फुडान्यांचो राष्ट्रीय फुडाऱ्यांचेर सतत दबाव 
आसतालो. वेंचणुके विशींची थारावणीय तांच्याच दबावा खाला 
जाल्ली. देखून स्वाभिमानी गोंयकारांक सदांकाळ जागृत रावचें पडलें 
आनी हेरांकूय जागृत दवरचें पडलें. अखेरेक ओपीनियन पोलाचो 
निर्णय जालो आनी प्रचाराक धार आयली. 

महाराष्ट्रीय फुडारी, मराठी खबरांपत्रां, महाराष्ट्रातलीं कलापथकां 
हांची तांक खूब मोटी आशिल्ली. गोंयांतलो म.गो. पक्ष आनी 
महाराष्ट्रातले सगले राजकी पक्ष हांचो एकवट हिवूय मोटी शक्ती 
आशिल्ली. हांचे आड झुजचें पडलें तें गोंयांतले त्या काळांतल्या 
गोंयकारांचे सुमार अर्दे लोकसंख्येक. संकश्ट व्हड आशिल्ल्यान 
विलिनीकरण टाळप हो स्वाभिमानी गोंयकारांचो एकमेव अजेंडा 
जालो. म्हणचे, एके वटेन महाराष्ट्रवादी गोंयकारांचो विलिनीकरण 
घडोवन हाडपाचो एजेंडा आनी दुसरे वटेन तें टाळपाचो यत्न. हो 
एक-दोन म्हयन्यांचो प्रस्न नाशिल्लो. 963 ते 966 अशीं चार 
वर्सा. हेर सगले विशय कडेक पडले. त्या काळांत गोंयचें 
लुकसाण जालेंच; पूण फुडारा विशीं जो विचार-अभ्यास जावंक 
जाय आशिल्लो तो सामकोच कोनशाक पडलो. म.गो. पक्ष सत्तेर 
आशिल्ल्या 7 वर्साच्या काळांत तो विशय कोनशाक कोयरा पोंदा 
तसोच उरलो. 

आतां खूब कळाव जाला. तेन्ना वगडायली ती संद आतां वा 
हाचे फुडें मेळपाची ना. कितलेय हात-पांय बडयले म्हण मेळपाची 
ना. म.गो. पक्षाच्या आत्मघातकी धोरणाक लागून ती संद सासणाची 
वगडावल्या. 962-63 वर्सांतलें गोंय आयज ना. आतां कसलेय 
निर्बंध घालून घेवप अशक्य नासलें तरी महाकठीण. आनीक 25- 

26 राज्यां आसात. ती स्ती वांट्याक फुडें सरतलीं. केंद्र सरकाराक 
तें संकश्ट नाका. प्रयत्न नेटान जालोच जाल्यार चडशी एकादी 
अर्थीक पॅकेज वा उद्देगीक सवलत मेळत. ताका 'खाशेलो दर्जो' अशें 
नांव दिवन दुदाची तान ताकार भागोबंक जायत. पूण जे प्रस्न सुटावे 
करपाक खाशेलो दर्जो जाय ते तशेच उरतले. संदी आसात म्हण 
भायल्यान लोक येत रावतलो, पयसो मेळटा म्हण गोंयकार जमनीचें 
वेपाराचें धनीपण वगडायत रावतलो. दुसरे भाटकार जावन गोंयकार 
मुंडकार जातले. दुसरे शेतांधनी जावन गोंयकार कुळां जातलीं. दुसरे 
घरमालक जावन गोंयकार भाडेकरू जातले. दुसरे वेपारी जावन 
गोंयकार गिरायक उरतले. 

आमी 'स्पेशल'! म्हण आमकां “स्पेशल स्टेटस' फावता अशें 
थोड्यांक दिसता. पूण आमी स्पेशल न्हय; आमी विचित्र! आमी 
अशींच विचित्रपणां करीत रावले जाल्यार आमकां फावो जातलो तो 
स्पेशल दजों न्हय; विचित्र दर्जो! पुर्तुगेजांनी फाटल्यान दवरलां त्या 
दायजांतल्या पोत्र फिदाल्गादाचो! ७ 

आमची बेशिस्तीची चलणूक: 
परिणामी हे अपघात, हीं मरणां 


बुधवार: 24 फेब्रुवारी 2020 ह्या दिसाच्या खबरांपत्रांनी दोन 
दुखेस्त खबरो आसात: पर्वरी जाल्ल्या अपघातांत दोन विद्यार्थिनी 
संवसारक अंतरल्यो, एक गंभीर जखमी जाल्या. वेर्ण्या जाल्ल्या 
अपघातांत एक तरणाटो अंतरला. एकाच दिसा दोन अपघात, आनी 
तीन मरणां. गोंयांत हें सदचेंच जालां. अशे अपघात आनी अशीं 
मरणां पयलेच खेपे जाल्यांत अशें न्हय. हाचे परसूय गंभीर आनी 
अदीक दुखेस्त अश्यो घडणुको जाल्यात. 

नॅशनल क्राइय रेकॉर्डस ब्युरो'न 2008 वर्सांतल्या अपघातां 
विशींचे आंकडे निकतेच जाहीर केल्यात. त्या आंकड्यां वयल्यान 
गोंयांतली परिस्थिती कितली वायट आनी कितली चिंतेची जाल्या 
ताची जाणविकाय जाता: 

* अपघातांनी मरणां घडून येवपाच्या विशयांत देशांत गोंयचो 
नंबर तिसरो लागता. 

* गोंयांत अपघातांनी मरणां जावपाचें प्रमाण दर लाख लोकांक 

73.2 इतलें आसा; जाल्यार राष्ट्रीय सरासरी फक त 29.7 इतली 
आसा. 

* गोंयांतल्या मार्गाचेर 4479 अपघात घडले. तातूत 333 
जाणांक मरण आयलें. | 

* 00 अपघातांनी 8 मरणां अशें हें प्रमाण आसा. 

* ह्याच वर्सा ।5 टक्के मरणां उदकांत बुडिल्ल्यान जालीं. 
राष्ट्रीय सरासरी फक त 8.5 टक्के. 

* अपघातांनी जातातं त्या मरणाच्या विशयांत गोंय 'हाय रिस्क 
' वर्गांत पडटा. 

ही परिस्थिती दुखदिणी. अशें घड़पाचीं मुळावीं कारणां सोदून 
काडून उपाय केले बगर ती सुदरची ना. सरक राक वा पुलीस 
खात्याक दोश दिवप हें सोंप्यांतलें सोपें क गम. पूण तो उपाय 
न्हय. आमी मातशे अतर्मूख जावन चितूक जाय. हे परिस्थितीक 
जापसालदार कोण? ह्या प्रस्नाची जाप सोदपाचो यत्न केलो जाल्यार 
ती मेळपाक वेळ लागना. अपघातांची कारणां तपासलीं जाल्यार ती 
जाप मेळटा. कारणां हीं- 

* सोरो पियेवन वाहन चलोवप 

* अती वेगान वाहन चलोवप 

*% मोबायल फोनाचेर उलयतना वाहन चलोवप 

* नेम मोडून मना केल्ले वाटेन वचप 

* फुडल्यान वाहन येता हें दिसता आसतना ओव्हरटेक क 
रपाचो यत्न क रप. 

* हॅल्मॅट वापरपाचें टाळप 

* मुखा वयल्या वाहनाचे दावे वटेन फुडें वचपाचो यत्न करप. 

* झेब्रा पटे मुखार दिसतक च वाहनाची गती मंद करचे सुवातेर 
ती वाड़ोवप. 

*% वाहन चलोवपाची फावो तितली संवय नासतना आनी 

परवानो नासतना वाहन चलोवप. 

* येरादारीचे नेम हेर तरांनी मोडप 

हें सगलें कोण करता? आमी! आमी लोक !! पूण आमकां 
आमच्यो चुको होलमनात. आमच्या चुकां खातीर हेरांक जापसालदार 
धरपाची आमकां संवय! हाकाच लागून हो प्रस्न दिसान दीस उग्र 
जायत गेला. 

आमी गोंयकार बुदवंत आनी गुणवंत. ताचो अभिमान आमी 
धरपाचोच. पूण आमी दोशां पसून अलिप्त नात. आमच्या आंगांत 
गुणां वांगडा अवगूण, दोश आनी दुबळेपणांय आसात. आमचो एक 
मोटो अवगूण म्हणचे आमी बेशिस्त. आमची बेशिस्तीची वागणूक 
आमकां चांटे-पावलाक नडटा. ती चडांतचड सांवार करता ती 
मार्गार वाहनां चलोवपाच्या विशयांत. 

वयर जीं कारणां दिल्यांत तांचो संबंद आमचे- म्हणचे लांकांचे- 
वागणुके कडेन आसा. सरकाराक वा पुलिसेक दोश दिवन कांय उपेग 
ना. सरकार कितें धा-धा मिटरांचेर एक-एक हवालदार दवरतलें ?! 

तशें केलें जाल्यार बेशिस्तीन वाहनां चलोवपी मनशां तांच्याय 
आंगार वाहन घालतलीं. 

अशें धरया, शंबरांतले पांच अपघात मार्गांक लागून वा गैर 
वेवस्थेक लागून जातात. ताची जापसालदारकी सरकाराचेर उरता. 
पूण जे 95 अपघात लोकांचे बेशिस्तीक लागून जातात तांचे विशींची 
जापसालदारकी लोकांचेरूच उरता. स्कूटर वा मोटरसायकल 
चलयतल्यान हॅल्मॅट वापरचें अशें सरकार सांगता. कांय जाणांक तो 
सरकारी छळ असो दिसता. ते हॅल्मॅट नाका म्हणटात आनी आपूण 
घालिनात. तांचे मदलो कोणूय अपघातांत सांपडटा आनी ताची 
तकली आपटता तेन्ना तें मरणाक आमंत्रण थारता. कोण दिता हें 
आमंत्रण? हॅल्मॅट वापरिना तोच न्हय? 

लोकान आपणाक शिस्तीची संवय लावन घेतली आनी 

येरादारीच्या नेमांक पाळो दिलो जाल्यार 95 टक्के अपघात आपशींच 
टळटात. थंय सरकाराची गरज ना आनी पुलिसेचीय गरज ना. आमी 
अपघात नाक त म्हणटले आनी बेशिस्तीन वागतले हें दुटप्पीपण 
चलचेंना. आमकां मार्गांचे अपघात नाकात, मरणां नाकात जाल्यार 
आमी आमची वागणूक सुदारूक जाय. आमी शिस्त पाळूक जाय. 

जंय लोकाक शिस्त पाळपाची संवय नासता थंय पुलिसेची 
जापसालदारकी वाडटा. तांणी कायद्याची आनी नेमांची अंमलबजावणी 
कडकसाणेन करून लोकाक शिस्त लावंक जाय. गोंयांत तें घड 
ना. हांगा पुलिसेचें अपेस आसा. ताचें कारण शिस्तीची संवय 
पुलिसेकूय ना. घडये शिस्त पाळपाचें म्हत्व तांकांय कळूंक ना. कशं 
कब्ठटलें ?! ते मळबांतल्यान देंबंक नात आनी पाताळांतल्यानूय वयर 
सरूक नात? ते आमचे मदलेच. जे अवगूण आनी दोश आमचे मदीं 
आसात तेच तांचे ठाय आसात. 

पुलीस शिस्त आमी संवय लावंक शक तात हाच्यो देखी मुंबय 
शारांत पळोवंक मेळटात. गदी खूब आशिल्ल्यान थय कांय गजाली 
करच्यो पडल्यो. तातूंतल्यो दोन म्हणचे 'क्यू' आनी 'कीप लॅफ्ट' हे 
नेम. क्यू म्हणचे रांकेंत रावप आनी चलून फुडें वतना वा सोपणां 
चड़टना दावे वटेन रावप. तशें करतकूच एकामेकाक आडखळ 
जायना. आरंभाक लोकाक ती कटकट -शी दिसली. लोक नेम 
मोडूक लागले. पूण पुलीस नेमांची अंमलबजावणी सातत्यान 
करीत रावले आनी ल्हवू ल्हवू संवय जाली. आयज 'क्यू' खातीर 
पुलीस नाका. कोणेंय क्यू मोड़पाचो यत्न केलो जाल्यार लोकच 
ताका धड़बडायतात. 'क्यू' ची लोकाक संवय जाल्या; ताचो लाब 
कितलो आसा तें कळ्ळां. आयज 'कीप लॅफ्ट' हिवूय संवयेची 
गजाल जाल्या. चडटा तो देंवतल्याक आपटना. फुडें सरता ती 
फुडल्यान येतलेक आदळना. संवय जाल्या, लाब क ळ्ळा, शिस्त 
लागल्या. 

अपघातांचो आंकडो उणो करप, अपघातांतल्या मरणांचो आंकडो 
उणो क रप हें लोकांच्या हातांत आसा. लोकांच्या शाणेपणाचेर 
आदारून आसा. सरकाराक , पुलिसेक कडेक दवरुनूय लोकांच्यान 
तें करू येता. हांव येतिश्ट सोरो पियेवन मोटार चलयतलों आनी 
सरकारान अपघात टाळचो अशें म्हणटलों हें ढोंगीपण चलचेंना. हांव 
बेपर्वायेन दुसरे मोटारीक ओव्हरटेक करूक वतलों आनी पुलिसेन 
अपघात टाळचो अशें म्हणटलों असली मस्ती उपक रची ना. 

लोकांची ताचे जापसालदारके विशींची जाणविकाय वाडोवपाचे 
दोन उपाय करू येतात. एक , लोक शिक्षण आनी दुसरो पुलिसेची 
कार्यक्षमता वाडोवप. पयलो उपाय लोकांनी करपाचो; दुसरो 
सरकारान. लोक शिक्षणाच्या विशयांत “मार्ग' संघटना बरें काम क 
रता. जाण्ट्याचें लोकशिक्षण करतनाच भुरग्यांचेर योग्य संस्कार क रप 
आनी जी शिस्त आयच्या जाण्टयां मदीं ना ती भुरग्यांच्या सबावांत 
रिगोवप हें गरजेचे. “मार्ग' ते दिशेन क्रियाशील आसा. सगल्यो 
शिक्षण सस्था, स्वयंसेवी संस्था आनी नागरिकांच्यो संघटना हांणी 
त्या वावरांत आपणालो वांटो उखल्लो जाल्यार कि तलेशेच प्राण 
वाटावपाक पालव मेळटलो. 

पुलिसेच्या येरादारी विभागाक कार्यक्षम करपाची जापसालदारकी 
सरकाराची. जो शिस्तीन वागता तोच हेरांक शिस्त लावंक पावता 
हें तत्व सरकारान मानून घेवचें. तें मानून घेतक च बेशिस्त गोंयकार 
समाजाचो घटक आशिल्ल्या पुलीस दळाक शिस्त लावपाची 
वेवस्था करची. 

लोकांक वा पुलिसेक शिस्तीची संवय लावप हें काम सोंपें न्हय. 
हाचे कारण शिस्त आमच्या रगतांत ना. पूण रगतांत हेमोग्लोबीन उणें 
जाता तेन्ना तें वाडोवपाचे उपाय करतात. आमच्या रगतांत शिस्त 
उणी आसत जाल्यार ती वाडोवची पडटली. ती निखालूस नासत 
जाल्यार रिगोवची पडटली. ताका दुसरो पर्याय ना. मार्गार वाहनांचो 

आंकडो वाडत आसा. शारांनी, गांवांनी बार्रांचो आंकडो वाडत 
आसा. दर्या वेळांचेर आनी वेळेक लागीं आशिल्ल्या गांवांनी 
घुंबळी वखदांचो वेपार वाडत आसा. नशा वाडपाक सगल्या वाटांनी 
उत्तेजन मेळत आसा. उपाय केले नात आनी ते बेगोबेग केले नात 
जाल्यार अपघात वाडत वतले, मरणांची खातड जातली. 2008 
वर्सांत 479 अपघात जाले आनी 333 जाण मेले. 208 वर्सा 
8358 अपघात जातले आनी 666 जाणांक मरण येतलें. जाय तें 
आमक? ७ 

भ्रश्‍टाचाराक आनी भानगडींक लागून 
केंद्रांतले फुडारी पयस रावले? 


गोंय-मुक्तीचो 50 वो यादस्तीक दीस येवन गेलो. सरकारान 
'भांगरा उत्सवा' लेप काडून कावला उत्सव' घडोवन हाडलो. 
सरकाराचे नदरेन उत्सव कसो जालो हाचे परस कितलो दुडू खर्चलो 
हाका चड म्हत्व. मोट्या खर्चातले कोणाक कितले पावचे हेंच 
राज्यकर्त्यांचे नदरेन वेव्हाराचें आसता. तातूंत वेंचणूक लागीं आसा. 
म्हणटकूच सरकारी खर्चान राजकी लाब जोडप हो एक हावेस 
आसता! 

यादस्तीक दीस आयलो आनी गेलो. पणजेंत भुमिगत सुटके 
झुजाऱ्यांचें धरणें जालें. मड़गांवांत तारवट्यांचे एके संघटनेन धरणें 
धरून त्या दिसा काळ्या बावट्यांनी निदर्शनां केलीं. तीं तांचे 
धर्मसंस्थेच्या पालवान इगर्जेच्या मैदानार जाली. मुक्ती दिसा काळे 
बावटे हो योगायोग वा अपघात नासुंये! परेडीच्या वेळार कांय भुरगीं 
घुंवळून पडलीं. कांय पुलीस कर्मचारी घुंवळ येवन पडले. हेंवूय घडये 
अर्थपूर्ण! ह्या राज्यांत कायद्या राखणेची यंत्रणा घुंवळून पडटा आनी 
राजकारभार असोच चल्लो जाल्यार फुडल्या पिळग्यांचेर खिणा- 
खिणाक घुंवळून पडपाची परिस्थिती येवं येता हाची शिटकावणी ते 

घडणुकेंत मेळटा. 'भांगरा उत्सवांत' दुडवांचो मोट्या प्रमाणार धुंवर 
जालो; मात लोकां मदली अस्वस्थताय तशीच आसा; असमाधान 
तशेच आसा आनी फुडारा विशींचो हस्कोय तसोच आसा. 

केंद्र सरकारान ह्या भांगरा उत्सवा विशीं व्हडलीशी उत्सुकताय 
दाखयली ना. नेहरू सारके गलिव्हर गेल्यात आनी आतां लिलिपूट 
ह्या देशाचो कारभार चलयतात हें गोंयच्या संदर्भांत स्पश्ट जालां. 
॥9 डिसेंबर ॥96 दिसा पुर्तुगाली वसाहतवादांतल्यान गोंय मुक्त 
जालें. 20 डिसेंबर 967 दिसा स. चंद्रकांत केणी हांणी पंडित 
नेहरूक पत्र बरोवन परबीं दिलीं आनी तांकां दिनवासलें. (स. केणी 
दिल्लींत 'गोवा इन्फर्मेशन सेंटर चलयताले) 2 डिसेंबर ]96] 
दिसा प्रधानमंत्री नेहरू हांणी स. केणी हांकां जाप धाडली. ते जापेंत 
तांणी म्हणले: 'गोंयांत स्वातंत्र्य आयलें हे खातीर म्हाका कितली 
खोस जाल्या हें तुमकां सांगपाची गरज ना. गोंयच्या स्वातंत्र्माक 
लागून भारत अदीक स्वतंत्र जाला अशें म्हणपाक जाता. आतां 


मेरेन भारताचें स्वातंत्र्य अपूर्ण आसले. (" NEED HARDLY TELL 
HOW HAPPY | AM AT THE FREEDOM THAT HAS COME 
TO GOA. IT MAY BE SAID THAT WITH THE FREEDOM 
OF GOA, INDIA HERSELF IS MORE FREE, THUS FAR 


INDIA'S FREEDOM WAS INCOMPLETE".) ब्रिटिशांनी भारत 
सोडटकूच देशांत फ्रेंच आनी पुर्तुगेज हांच्यो वसाहती उरिल्ल्यो. फ्रेंचान 
बरेपणान त्यो सोडल्यो. पुर्तगेज मस्तेन रावले. सुटके झुजाऱयांनी 
दादरा-नगरहवेली मुक्त केलीं. उरलें तें गोंय, दमण आनी दीव. ह्या 
वाठारांचे सुटकेन भारत पुरायेन स्वतंत्र जालो. गोंय-मुक्तीन देशाचें 
स्वातंत्र्य पूर्ण केलें. देखून 9 डिसेंबर ]96] हो दीस भारताच्या 
इतिहासांतलो एक म्हत्वाचो दीस थारता- संपूर्ण स्वातंत्र्याचो दीस. 
तें ह्या दिसाचें राष्ट्रीय म्हत्व. पूण हें म्हत्व तितल्यारूच उरना. 
गोंयचे मुक्‍ती उपरांत निर्माण जाल्ल्या वातावरणांत पुर्तुगेजांक हेर 
वसाहतींकूय स्वातंत्र्य दिवचें पडलें. आंगोल स्वतंत्र जालें, मोसांबीक 


प्रतिक्रियेचें किरायतें 63 


स्वतंत्र जाली. गोंयची मुक्ती ही जगांतल्या आनीक कितलेशाच 
लोकांच्या स्वातंत्र्याची नांदी थारली. गोंय-मुक्तीचें हें आंतरराष्ट्रीय 
म्हत्व. हें म्हत्व वळखुपाची नदर नेहरू सारक्या विशाल नदरेच्या 
फुडाऱ्यांक आसली. आयच्या लिलिपूट फुडाऱ्यांक ती नदर ना. 

गोंय-मुक्तीच्या भांगरा-उत्सवाक प्रधानमंत्री डॉ. मनमोहन सिंग 
आयले नात. देशाची राष्ट्रपती आयलींनात, उपराष्ट्रपती आयले 
नात. घडये, राष्ट्रपतींक आनी उपराष्ट्रपतींक आपयलींच नात. केंद्र 
सरकारांतले फकत दोन मंत्री आयले. आनी काँग्रेस पक्षाची अध्यक्षा 
सोनिया गांधी आयलीं. खरेपणीं, सोनिया गांधी आयलीं तीं पक्षाचे 
जाहीर सभेक . तीं येतात म्हणटकूच मागीर तांकां आग्वादच्या 
आनी कला अकादमींतल्या कार्यावर्ळीनी आस्पावन घेतलीं. त्या 
कार्यावळींच्या सरकारी आमंत्रणांत राखणे मंत्री ए. के. अँण्टनी हे 
मुखेल सोयरे आशिल्ले आनी सोनिया गांधींचो तातूंत उल्लेख पसून 
नाशिल्लो. तीं आयलीं पक्षाचे सभेक आनी आगंतुकपणान पावलीं 
भांगरा उत्सवांतल्या कार्यावळींनी. केंद्र सरकारान गोंय सरकाराच्या 
'भांगरा-उत्सवी' सुवाळ्साक व्हड़लेंशें म्हत्व दिलें ना असो हाचो 
अर्थ जाता. 

अशें घडपाचीं दोन कारणां आसुंयेतात: एक - आदीं सांगलां तें, 
ह्या फुडाऱ्यांक गोंय मुक्तीचें थळावें, राष्ट्रीय आनी अंतरराष्ट्रीय म्हत्व 
कळ्ळेंच ना. गोंय सरकारांतले फुड़ारी तें म्हत्व केंद्रीय फुडाऱयांक 
पटोवपाक उणे पडले. गोंयांतल्या खासदारांच्या उतराकूय दिल्लींत 
कसलेच वजने ना हें उक्तें जालें. घडये, हातूंतल्या कोणाचोच 
पयसुल्ल्यान पसून सुटके चळवळी कडेन संबंद नाशिल्ल्यान ह्या 
विशयांत केंद्र सरकाराक जागोवपाची पोटतिडक तांचे मदीं नाशिल्ली. 

दुसरें कारण- गोंय सध्या भ्रश्टाचाराक, भानगडींक आनी 
गैरकारभाराक लागून गाजता. कितलेशाच मंत्र्यांच्या चारित्र्याचेर 
दुबावाचीं खतां पडल्यांत. कोण कितलें कमिशन खाता, कोण 


64 प्रतिक्रियेचें किरायतें 


कितल्यो सरकारी नोकऱ्यो विकून पयसो करता, कोण गोंयची कशी 
वाट लायता हें सगलें इण्टॅलिजन्स ब्युरो वरवीं केंद्र सरकाराक कळटा. 
क यदे मोडून केल्लो मिनाचो धंदो आनी हेर काळे धंदे हांचीय 
म्हायती केंद्र सरकाराक पावता. मिनाच्या धंद्यांतल्या भानगडी विशींचो 
आनी भ्रश्टाचारा विशींचो शहा आयोगाचो अहवाल पयस ना. त्या 
अहवालांतल्यान कितें कितें उक्तें जावपाचें आसा हाचीय कल्पना 
केंद्रातल्या कांय फुडाऱ्यांक आसा. गोंयचो लोक अस्वस्थ आसा, 
निर्शल्लो आसा आनी राग डक्तो करूंक रावता हाचीय जाणविकाय 
तांकां आसा. देखून ज्या सरकाराचेर भ्रश्‍टाचाराचीं आनी भानगडीचीं 
खतां आसात आनी जे हळशिके ची घाण तांकां पयस दिल्ली मेरेन 
येता त्या सरकारासरीं येवपाचें तांणी टाळळां. हळशिके पसून ते पयस 
रावल्यात. देखून भांगरा उत्सवाक येवपाचें गोंय सरकाराचें आमंत्रण 
तांणी मानून घेवंक ना. हाचो अर्थ एकूच: गोंयच्या राज्यकर्त्यांनी 
गोंयाक लजेक घालां, गोंयकारांची अब्रू वगडायल्या. 

उत्सवाची आंखणी करतनाय कामत सरकारान फावो तितलो 
विचार केलो ना. देशांत कांय जाण गोंय हें एक शार अशें 
समजतात. “हांव गोंयचो' अशें सांगलें जाल्यार 'तर तूं शिरी देसायाक 
वळखतलो' अशें आयकूक मेळटा. ताची समजणी अशी की गोंय 
हें एक ल्हानशेंच आनी हांगा सगले एकामेकांक वळखतात! गोंय 
सरकारानूय पणजी म्हणचेच गोंय अशें धरून कार्यावळींची आंखणी 
केली. मुखेल कार्यावळी राजधानी म्हण पणजेंत जाल्यो हें समजूं 
येता. मनरिजवणेच्यो चार कार्यावळी जाल्यो- त्यो सगल्यो पणजेंत 
करप हो हेर वाठारांतल्या गांयकारांचो अपमान. कामत सरकाराची 
उरफाटी बुद्द आनी रीत हांची गवाय हे आंखणेंत मेळटा ती अशी- 

अंदू इफ्फीचो उक्तावण सुवाळो मडगांवांत जालो आनी फुडलो 
सगलो महोत्सव पणजेंत जालो. अशें संवसारांत खंयच घड़ना. 
अंतरराष्ट्रीय फिल्म महोत्सव ज्या शारांत जातात त्या शाराच्या 

नांवान त्या महोत्सवाक वळखतात. देखीक , कान महोत्सव, लंडन 
महोत्सव, व्हेनीस महोत्सव. सगलो महोत्सव एकाच शारांत जाता. 
उक्तावण पाड्ड्या आनी फुडलो महोत्सव शिरोड्या अशें खंयच 
घडना. पूण 'अजीब हें ये गोवा के लोग!' तातूंत अदीक 'अजीब' 
कामतं सरकार! जो फिल्म महोत्सव पणजेंत जावपाचो ताचें उद्घाटण 
मडगांवांत केलें आनी मनरिजवणेच्यो ज्यो चार कार्यावळी चार 
वेगळ्या शारांनी करूंक जाय आसल्यो त्यो सगल्यो पणजेंत! हातूंत 
कसलोच विचार दिसना; फक्त अविचारच दिसता. पणजी आनी 
मडगांव हीं गोंयच्या दोन जिल्ह्यांची मुखेल ठिकाणां. म्हापशें हैं 
उत्तर गाँयांतलें मुखेल शार. फांडें हें भुगोलीक नदरेन मध्यवर्ती शार. 
वास्को हें आनीक एक शार. ह्या शारांनीय ह्यो कार्यावळी जावं . 
येताल्यो. भांगरा उत्सव फकत तिसवाडी म्हाल मनयतालो ? आनी 
मनरिजवणेच्या कार्यावळी खातीर काणकोण, सत्तरी, पेडणे, सागें ह्या 
म्हालांतल्या रसिकांनी पणजे येवचें असो सरकाराचो आवंडो? तर 
मागीर इफ्फीचें उक्तावण मड़गांवांत कि त्याक ? मड़गांवकारांक वा 
साश्टीकारांक पणजेची वाट खबर ना? विचारांतली आनी चलणुकें 
तली विसंगती हें कात सरकाराचें खाशेलपण जालां. घडये कें ट्रीय 
फुडाऱ्यांकूय ताचो अणभव आयला आनी ते विटल्यात. एक देख क 
पिल सिबल हांची दिवंयेता- 

इंग्लिश माध्यमाच्या मुळाव्या शाळांक अनुदान दिवपाची बुद्द 
कामत सरकाराक दिवपी बुदवतां मदीं एक आशिल्ले कपिल सिबल. 
हो बुदवंत शिक्षण खातें हाताळटा; पूण ताका शिक्षणा विशींचें 
राष्ट्रीय धोरण खबर ना. संवसारान मानून घेतिल्लो सिद्धान्तूय खबर 
ना. दिगंबर कामत हांच्या मंत्रिमंडळान जी थारावणी घेतली ती भोव 
करून कपिल सिबल हांणीच दिल्लींत बरोवन धाडिल्ली. उपरांत ते 
एके कार्यावळी खातीर गोंयांत आयिल्ल्या वेळार कांय इंग्लिशवादी 
तांकां मेळळे आनी सरकारी धोरण फुडें वचना म्हण करांदाय केली. 

एका दिसाळ्यांत ही खबर छापून आयली. खबरेंत म्हणला: क पिल 
सिबल हांणी म्हणले, तुमच्या सरकारान ह्या विशयाचें 'मॅस' (हें 
उतर सिबल हांचें) केलां. हांव मुख्यमंत्र्या कडेन उलयतां. ते उलयले 
आसूंक जाय आनी 'तुमी सगली वाट लायल्या. आतां हो विशय 
जाग्यार घालूंक हांव सॉलीसिटर जनरलाक धाडटां.' अशा अर्थाचें 
तांणी कितेंय सांगलां आसूंक जाय. (रोहिंटन नरिमन हो सिबल हांचो 
मनीस. सिबल हांणी भायले भायर ताका आपलो वकील नेमिल्लो ; 
ते खातीर आदले सॉलीसिटरं जनरल गोपालस्वामी हांणी राजिनामो 
दिल्लो आनी उपरांत नरिमन हांची ते सुवातेर नेमणूक जाल्ली हें 
अवश्य मतींत धरचें). ही गजाल सांगपाचें कारण, कामत सरकारान 
कपिल सिबल हांकां भांगरा उत्सवाक येवपाचें आमंत्रण अगत्यान 
दिल्लें. पूण सिबल आयले नात. घडये, गोंयांत 'मॅस' जालां ताची 
घाण दिल्लींत तांच्या नाका मेरेन पावली! 

बाकी, उत्सव गोंयचे सुटकेची 50 वर्सा मनोवपाचो आसुनूय 
स्वातंत्र्य सैनिकांनी ताचेर बहिश्कार धालो हाचे वयल्यान हो उत्सव 
4 कॅरॅट भांगराचो तरी जालो? ! ७ 

सालाझार काबार करूक पावलो ना 
तें गोंय भ्रश्‍टाचार नएट करतलो 


पुर्तुगेज म्हणटाले, 'गोंय को55ण व्हरचो ना; तें आपले आपूण 
काबार जातलें 'तरी सालाझारान गोंय काबार करपाचो यत्न ]967 
वर्सा केलोच. तो निर्फळ जालो. पूण आयज गोंयकाराचें मन 
आड्डता: 'सालाझार काबार करूक पावलो ना तें गोंय भ्रश्टाचार 
नश्ट करतलो.' 

भ्रश्‍टाचारा आड अण्णा हजारे हांणी जें आंदोलन चलयलां ताका 
देशाच्या सगल्या वाठारांनी मोट्या प्रमाणार तेंको मेळळा आनी तो 
दिशी- दिशीं वाडत आसा. लहानश्या गोंय राज्यांतूय लोकान आनी 
भोव करून तरणाट्यांनी ह्या आंदोलनाक तेंको दिला आनी भ्रश्टाचारा 
आड खर तिडक उक्तायल्या. देशभर जी भावना पातळ्ळ्या ती गोंयांत 
पावपाचीच. पूण गोंयांत ह्या आंदोलनाक मोटो तेंको मेळपाचें आनीक 
एक कारण आसा आनी ताचो संबंद सत्तर आशिल्ल्या दिगंबर कामत 
सरकारा कडेन आसा. गोंय राज्यांत भ्रश्टाचार सुमारा भायर वाडला. 
देशांतल्या चडांत चड भ्रश्टाचारी राज्यां मदीं गोंयचो आसपाव जाता. 
वाडिल्लो भ्रश्टाचार गोंय राज्याचे आकांताचें लुकसाण करता, गोंय 
राज्याक दुबळे करता आनी फुडाराक मोटी भिरांत निर्माण करता हे 

विशीं लोकांची खात्री जाल्या आनी ते जाणविकायेंतल्यान तिडक 
उक्तावपाची जी संद आयज सर्वसामान्य मनशाक मेळळ्या तिचो 
लाव तो घेवंक लागला. आयचें आंदोलन राष्ट्रीय पांवड्यार जाता. 
ताच्या दबावा खाला संसदेक जाता तितलो निर्दोश असो कायदो 
करचोच पडटलो आनी तें करपाक चड वेळ काडूंक मेळचो ना. 

आंदोलनाच्या दबावा खाला भ्रश्टाचार आळाबंदा हाडपाचो 
कायदो आयज ना फाल्यां जातलोच. पूण आयज आंदोलनांतल्यान 
लोकांच्या मनांतली जी खर तिडक उक्ताडा आयल्या तिची दखल 
गोंय सरकाराक घेवची पडटली. पूण तितल्यान प्रस्न सुटचो ना. 
गोंय सरकारान आयचे परिस्थितींतल्यान फावो तो बोध घेवन 
आपणाली चलणूक सुदारची पडटली. आयज भ्रश्टाचाराचो भस्मासूर 
धुमशेण कांडटा ताका आळाबंद घालपाचो उपाय करचो पडटलो. 
विधानसभेची वेंचणूक लागीं आयिल्ल्यान सरकाराक चड वेळ ना. 
आयज चलता तशेंच चलत उरलें जाल्यार वेंचणुके वेळार लोकांच्या 
रागाचो स्फोट जावं येता. 

दिगंबर कामत सरकारान फाटल्या सवाय चार वर्सांचे कारकिर्दीत 
कांय बरीं कामां केल्यांत; पूण ह्या सरकाराचीं कांय मोटीं अपेसांय 
आसात. राज्या खातीर लोकायुक्त कायदो करपाचें टाळून ताणें 
भ्रश्टाचाराक सगलीं दारां आनी जनेलां उक्तीं दवरल्यांत हें त्या मोट्या 
अपेसां मदलें एक. सुमार तीस वर्सा आदीं सुरू जाल्लो भ्रश्‍टाचार वचून 
कामत सरकाराचे कारकिर्दीत तो तेंगशेर पावला. अशे परिस्थितींत 
लोकायुक्त कायदो करप ही ह्या सरकाराची लागणूक आशिल्ली, 
ती ताची जबाबदारीय आशिल्ली. पूण ताणें ती टाळ्ळ्या. परिणामी 
भ्रश्‍्टाचाराचेर कसलोच अंकूश ना. भ्रश्‍टाचार करपाच्या आनी करूक 
दिवपाच्या हावेसानूच सरकारान ती जबाबदारी टाळ्ळ्या अशें म्हणलें 
जाल्यार इल्लीय अतिताय जावची ना. 

कामत सरकार सवाय चार वर्सा आदीं सत्तर आयलें ताचे 

आदींच लोकायुक्त विधेयक विधानसभेत मांडिल्लें आनी तें पास 
जाल्लें. तातूंत बदल करूकच जाय आशिल्लो जाल्यार ते रोखडेच 
करूं येतालें. कर्नाटक राज्यान लोकायुक्त कायदो केल्लो. देशांत 
असल्या कायद्या मदीं सगल्यांत बरो असो तो कायदो अशें न्यायमूर्ती 
संतोष हेगडे आनी न्यायमूर्ती शिवराज पाटील हांचें मत आसा. तो 
कायदो नदरे मुखार दवरून थळाव्या विधेयकांत फावो ते बदल करू 
येताले आनी लोकायुक्त कायदो पास करून लागूं करू येतालो. 
पूण कामत सरकारांतल्या भ्रश्टाचारी मनशांक तो नाका आशिल्लो 
आनी देखून ह्या सरकारान तरेकतरांचीं निमित्यां सांगून तो टाळ्ळा. 
गोंयचे लुकसाण करतल्या भ्रश्टाचारी मनशांक असुदाय चरूक 
दिवपाची वेवस्था करून सरकारान गोंयचे जनते कडेन दुस्मानपण 
केलां. कर्नाटकांत लोकायुक्त कायदो आशिल्ल्यान कायद्या भायल्या 
मिनाच्या धंद्या विशीं अभ्यास जावन अहवाल तयार जालो, सरकारी 
जमनी गिळपाचीं भ्रश्टाचारी कर्मा अहवाला वरवीं उजवाडाक 
आयलीं. गोंयांतूय कायद्या भायरो मिनाचो धंदो चलता; त्या धंद्याक 
लागून मस्ती वाडल्या, अपघात वाडल्यात आनी प्रदुशणय वाडलां. 
मीन आनी उद्देग हीं खातीं मुख्यमंत्री कामत हांचे कडेन आसात. 
ते नदरेन जें कितें घडटा ताची प्रत्यक्ष जबाबदारी तांचेर येता. पूण 
लोकायुक्त कायदो ना; त्या गैरकरण्यांचो अभ्यास जायना आनी 
कारवाय करपाची वाट आडखळटा. अशेंच घडचें म्हण सरकारान 
लोकायुक्त कायदो करपाचें टाळळां असो आरोप जाता हाचोय दोश 
सरकाराचेरूच येता. 

गोंय सरकाराच्या प्रशासनांत वयर धरून सकयल मेरेन सगल्या 
पावड्याचेर भ्रश्टाचार आसा. तो वयर सुरू जाता आनी रोखडोच 
सकयल्या पांवड्यांचेर देवता. मंत्र्या कडेन सुरू जाता तो भ्रश्टाचार 
तलाठ्या मेरेन पावपाक चड वेळ लागना. म्हत्वाचे म्हळ्यार, 
कनिश्ठांक भ्रश्टाचारा विशीं विचारपाचो नैतीक अधिकार वरिश्ठांक 

उरना; तशें करपाची घिटायूय तांकां जायना. 

सर्वसामान्य लोकांक बादतात त्या भ्रश्टाचारां मदलो एक 
भ्रश्टाचार म्हळ्यार पयशे घेवन सरकारी नोकरी दिवपाचो. खंयच्या 
पदा खातीर कितले लाख दिवचे पडटात हाची चर्चा लोकां मदीं 
चालूच आसता. उमेदवारी पात्रताय कशीय आसली तरी बर्‍या 
उमेदवाराक कडेन दवरून आपणाल्या मतदारसंघांतल्या उमेदवाराक 
नोकरी दिवप होवूय भ्रश्‍टाचार. आयच्या गोंयांत हें सर्रास घडटा. 
सत्तेर आशिल्ल्या सरकाराचे' कांय म्हयने उरल्यात. पूण आतां रिते 
जागे भरपाची ताकतीक चलता. हेतू दोट्टी: वेंचणुके खातीर फंड 
तयार करपाचो आनी मतदारसंघांतल्या उमेदवारांक नोकऱ्यो दिवन 
'मेजावेलें केळें काडून फिर्याद जोडपाचें'! असल्या करण्यां मदीं 
भ्रश्टाचाराचें धुमशेण आसाच; पूण फुडाराक एक मोटी भिरांत सरकार 
निर्माण करता. जिचे सगले वायट परिणाम लोकांक भोगचे पडटले 
अशी ही भिरात. आयचे घटकेक सरकारी प्रशासनात कार्यक्षमात 
निखालस ना. हाची कितलीशीच कारणां आसात. लोकशायेंत 
लोकांक सेवा दिवपाची जी भावना जाय ती ना; शिस्त ना; कर्तव्या 
विशां पर्वा ना आनी खूब जाणांक पात्रताय ना. 

पयशे दिवन जाणी नोकऱ्यो मेळयल्यात वा राजकी कारणा खातीर 
जे थय पावल्यात ताची पात्रताय कोणें पळयल्या। ? तांचे कडल्यान 
फावो तशी सेवा कशी मेळटली ?! उरफाटें, ह्या भ्रश्‍टाचाराक लागून 
आनीक भ्रश्टाचार वाडटा. समजुंया, रघून तीन लाख रुपया मंत्र्याक 
दिवन नोकरी मेळयल्या; ते तीन लाख ताणें रिणां काडून जमयल्यांत ; 
तीं रिणां फारीक करूंक जाय; कशीं करतलो ? पगारांतल्यान करूक 
गेल्यार कावळे म्हातारे जातले! ताका एकूच उपाय उरता- भ्रश्टाचारी 
मार्ग आपणावन तो पयशे करता आनी रिणां पावयता. तो भ्रश्टाचार 
करतना मंत्र्याचीच देख घेता. ताका विचारपाक वरिश्ठांक तोंड 
आसा ?' 

फुडाराक आनिकूय एक भिरांत आसा. आयज प्रशासन सारकें 
चलना; पूण कशाकशेंय तरी चलता. मात भ्रश्टाचारी मार्गान 
प्रशासनांत कर्मचारी वाडत गेले जाल्यार फुडाराक प्रशासन चलचेंच 
ना. जे पात्र नात ते काम करूंक पावचेचनात आनी मंत्र्याक पयशे 
दिवन भितर सरिल्ल्यान कोणाचीय पर्वाय करचे नात. 

आयज पुलीस खात्यांत जें चलता आनी जें आत्रे-पयऱ्यान 
सरकाराक लजेक घालता ताचे फाटलें एक मुखेल कारण म्हणजे 
भ्रश्‍्टाचार. पुलीस हे कायद्याचे राखणदार. पूण हे राखणदारच 
गुन्यांवकार जाल्यात. कोण घुवळी वखदांचो धदो करता, कोण 
बनावट नोटींचो वेव्हार करता, कोण चोरयो करता, कोण पयशे घेवन 
गुन्यांवकाराक सोडून दिता, कोण गुन्यांव घडटना हात पांगरून रावता 
आनी गुन्यांवकारांक पालव दिता. आनी हप्त्यां बगर गोंयचो पुलीस 
केन्ना जगला? हप्तो कोणा कडल्यान? गुन्यांवकारां कडल्यान! 
गोंयांत कायद्याचो राखणदार आयज गुन्यांवकारांचो राखणदार जावन 
वावुरता. खंयूय चोरी जाली, दुकान फोडलें, फ्लॅट लुटलो, जाल्यार 
पयलो दुबाव पुलिसांचो घेवचो अशी भयंकर वायट परिस्थिती आयज 
उप्रासल्या. मुख्यमंत्र्याच्या मतदारसंघांत आनी मडगांव शाराच्या हेर 
वाठारांनी सध्या चोरयांचें सत्र चालू आसा. गुन्यांवकार मेळनात. 
पुलीस दळांतल्यांचेंच तें कर्म आसत जाल्यार गुन्यांवकार कशे 
मेळटले, ह्या प्रस्नाची जाप कामत सरकारान सोदूंक जाय. 

पुलीस गुन्यांच कित्याक करतात? भोव करून, उपाट पयसो 
सोप्या मार्गान करूंक मेळटा तेन्ना कायदे मोडून ते तो वेव्हार कित्याक 
करतात? ह्या प्रस्नांचे जापेचो संबंद भ्रश्टाचारा कडेन आसपाची 
खूब शक्यताय आसा. समजुंया, इन्स्पेक्टर जावपाक एकल्यान 7-8 
लाख लांच म्हण दिल्यात. ते रीण म्हण घेतिल्ले आसत जाल्यार 
फारीक करूक जाय. ते घरचेच आसत जाल्यारूय घरांत परत हाडूक 
जाय. तें करपाक घुंवळी वखदांचो वेव्हार; तें करूंक बनावट नोटींचो 

वेव्हार; तें करूक चोरयो; तें करूक हप्ते. हाचो अर्थ, भ्रश्टाचार 
कायद्याच्या राखणदाराक गुन्यांवकार जावंक लायता. लोकांक केदी 
मोटी भिरांत! 

आनी मिनाच्या बेकायदेशीर धंद्या कडेन संबंद आशिल्लो 
भ्रश्‍टाचार तर सगल्यो शिमो हपून गोंय सरकाराचेंच न्हय तर गोंय 
राज्याचें नांव इबाडूंक लागला. कामत सरकारांतले कांय मंत्री आनी 
सत्ताधारी पक्षांतले कांय आमदार ह्या धंद्यांत आसात. ते गोंयचें 
जें लुकसाण करतात ताका' सुमार ना. ते सगले गुन्यांवकार आनी 
राज्यद्रोही. ते गुन्यांवकार हें खबर आसुनूय सरकारांतले जे मनीस 
ओगी रावतात तेवूय तितलेच गुन्यांवकार. हे सगले भ्रश्टाचारांतले 
किडे. ते गोंयची बुन्याद पोखरीत आसात. तांच्या कर्मांक लागून 
गोंय राज्य एक दीस कोसळपाचें आसा. आयज गोंय कोयरा वांगडा 
कुसता; उज्या वांगडा जळटा; बुट्टी येवन बुडटा. पूण भ्रश्टाचार जे 
गतीन वाडटा आनी जे रितीन राखणेचोय गोबोर करता ती गती आनी 
ती रीत मतींत घेतल्यार गोंय समूळमुशीं कोसळपाचो दीस लागीं 
पावता अशीच भिरांत दिसता. 

कमिशन नांवाचो भ्रश्‍टाचार तर गोंय राज्याक खिळखिळे करीत 
आसा. भौशीक बांदकाम खातें जीं बांदकामां करता तांचेर अदमाशी 
खर्चांतलो फकत 25-30 टक्के दुडू खर्चता. खंयचें बांदकाम धड 
जातलें ? खंयचें तिगतलें ? भो. बां. खातें हें खरेंपणी गोंयांक खिळखिळें 
करपाचें खातें जालां. चड दुडू बोल्सांनी वतलो, थोडोसो खर्चतलो. 
परिणामीं, जें बांदतात तें कोसळटलें... वा व्हांवन वतलें... 

खूबसो गोंयकार सुसेगाद आनी सोंशीक आनी लाचार. पूण जो 
गोंयकार गोंयची राखण करूंक सोदता तो खुबळ्ळो जाल्यार गोंय 
पेट्टलें आनी त्या होमखणांत कितल्या भ्रश्टाचाऱ्यांचें भस्म जायत तें 
सांगूक जावचें ना. तो प्रसंग येवचे आदींच कामत सरकारान फावो 
तो उपाय करचो. ७ 

बेपर्वाय: ह्या प्रशासकी अधिकाच्यांचेर 
खर कारवाय कित्याक जावची न्हय? 


कोंकणी भाशेचो भारतीय संविधानाचे 8 वे अनुसुचींत आसपाव 
20 ऑगश्ट ॥992 दिसा जालो. ते घडणुकेची याद जागोवपाक गोवा 
कोंकणी अकादेमीन एक सेमिनार घडोवन हाडलो. त्या सेमिनारांत 
तरणाट्यांनी विचार मांडले आनी मतां उक्तायलीं. कोंकणीचो फुडार 
तरणाट्यांच्या हातांत सुगूर आसा असो त्या विचारांचो आनी मतांचो 
सूर आशिल्लो. हें बरें जालें. पूण कोंकणीचो, मराठीचो वा हेर खंयचेय 
भारतीय भाशेचो फुडार गोंय सरकाराच्या प्रशासनांतल्या अधिकाऱ्यांच्या 
हातांत सुगूर ना ह्या कोडू सत्त्याची दखल तरणाट्यांनीच न्हय तर 
देशी संस्कृताये विशीं अभिमान बाळगुपी गोंयकारांनी गंभीरतायेन 
घेवपाची गरज उप्रासल्या. प्रशासकी अधिकाज्यांनी- भोव करून 
सरकारी खात्यांच्या मुखेल्यांनी- राजभास कायद्या विशीं आकांताची 
बेपर्वाय दाखयल्या. तांणी राजभास कायद्याचो भंग केला आनी त्या 
कायद्या फाटले खर अशे लोकभावनेचो अपमान करपाचो अक्षम्य 
गुन्यांव केला. 

967 वर्सा जाल्ल्या ओपीनियन पोलान आमची गोंयकारांची 
राजकी अस्मिताय घटमूट केली आनी 987 वर्सा विधानसभेन पास 

केल्ल्या राजभास कायद्यान गोंयची सांस्कृतीक अस्मिताय स्पश्ट 
केली. त्या कायद्याक लागुनूच गोंयाक घटकराज्याचो दर्जो मेळूंक 
पावलो. हेर राज्यांच्या सरकारांक आशिल्ले अधिकार गोंय राज्याच्या 
सरकाराकूय मेळूंक पावले. गोंयकाराच्या नागरिकत्वाचो गोण दर्जो 
सोंपून नव्या पर्वाचो उदेव जालो. 

राजभास कायदो आनी मुंडकार कायदो वा कूळ कायदो हातूंत 
एक अंतर आसा. मुंडकार कायदो एकदम लागू जाता; तर राजभास 
कायदो पांबड्या-पांवड्यान -लागू करचो पडटा. जें प्रशासन वर्साचीं 
वर्सा एके परदेशी भाशेंत चलत आयलां तें रातयांत एके देशी भाशेंत 
चलोवंक मेळना. तयारी करची पडटा आनी पांवड्या-पांवड्यान 
परदेशी भाशेची सुवात देशी भाशेक दिवची पडटा. हें काम त्या त्या 
वेळार ती ती अधिसुचोबणी काडून (नोटिफिकेशन काडून) करचें 
पडटा. दर एक अधिसुचोवणी ही राजभास कायद्याचो वांटो जाता. 
अधिसुचोवणेक पाळो दितकूच राजभास कायदो त्या त्या क्षेत्रांत 
चालीक लागता. पाळो दिलो ना जाल्यार कायदो फकत कागदार 
उरता; तो चालीक लागना; ताचो कसलोच लाव लोकांक मेळूंक 
पावना. 

राजभास कायदो पास जाले उपरांत तेन्नाच्या सरकारान दोन 
अधिसुचोवण्यो काडल्यो. कोणेंय कोंकणींत पत्र बरयल्यार सरकार 
कोंकणींत जाप दितलें अशी एक अधिसुचोबणी आसली; तर कोणेंय 
मराठींत पत्र बरयल्यार सरकार मराठींत जाप दितलें अशी दुसरी 
अधिसुचोवणी आसली. बेपर्वायेन चलपी प्रशासकी अधिकाऱ्यांनी 
एकेय अधिसुचोवणेक पाळो दिलो ना ही गजाल वेगळी. ताचे उपरांत 
22 वर्सा उलगलीं. आनीक एकूय अधिसुचोवणी भायर सरली ना. 
राजभास कायदो खंयचेच नदरेन चालीक लागलो ना. लोकराज्यांत 
लोकांचीं फकाणां जालीं. गोंय मुक्त जालें; पूण सरकारी प्रशासन 
वसणुकवादीच उरलें. हें अशें फकत सुशेगाद गोंयांतूच घडूक शकता ! 

फलकाचेर कोंकणी आनी मराठी ह्या भाशांनीय तें नांव आसचें 

हो अधिसुचोवण्यां फाटलो हावेस. 

सरकारां आयलीं आनी गेलीं. कोणेंच राजभास कायद्याची वासपूस 
लेगीत केली ना. तो आवय-बापूय नाशिल्लो पोर जावन सरकाराचे 
भितोडेक पडलो. 2009 वर्सा कामत सरकाराच्या कार्यकाळांत देशी 
संस्कृतायेचो अभिमान बाळगुपी गोंयकारांनी राजभास कायदो चालीक 
लागचो म्हण यत्न केलो. कामत सरकारान त्या यत्नाक प्रतिसाद 
दिलो. तीन गजाली घडल्यो: . प्रशासकी उतरावळ तयार करपाचें 
काम सुरू जालें; 2. सरकारी कर्मचाय्यांक राजभाशेचें प्रशिक्षण 
दिवचें असो आदेश सरकारान दिलो; आनी 3. राजभाशेचो उपेग 
जावचो म्हण सरकारान ]0 अधिसुचोवण्यो काडल्यो. तातूंतल्यो 5 
अधिसुचोवण्यो मराठी भाशेचो उपेग करपा संबंदान आसात. दोनूय 
भाशांच्या उपेगाचे विशय तेच आसात. हे 5 विशय अशे: 

एक- सरकारी कार्यालया वयले आनी कार्यालयांतले सगले 
फलक कोंकणींतूय आसूंक जाय. 

दोन- मार्गाच्या नांवाचे फलक वा कसलीय चत्राय/सुचोवणी 
दिवपी फलक कोंकणींतूय आसूंक जाय. 

तीन- सगलीं सरकारी आमंत्रणां कोंकणींतूय आसूंक जाय. 

चार- पोलीस खात्याचे कर्मचारी जबानी बरोबन घेतात तेन्ना 
जबानी दिवपी कोंकणींत सांगता जाल्यार तें सांगणें कोंकणींत बरोवन 
घेवंक जाय. 

पांच- राजपत्रांत देवस्थानां, कोमुनदादी हांच्यो नोटिशी वा 
जायराती कोंकणींत छापूंक दिल्यो जाल्यार त्यो ते भाशेंत छापूंक 
जाय. 

हेर 5 अधिसुचोवण्यो हेंच मराठी संबंदान सांगतात. 'कोंकणींतूय' 
वा 'मराठींतूय' हीं उतरां म्हत्वाची. इंग्लिशींत आशिल्ल्या कोंकणीचो 
वा मराठीचो उपेग सुरू करपाची तारीक अधिसुचोवण्यांनी घाल्ली 
आसा; ती आसा ।9 डिसेंबर 2070. 

ह्या ।0 अधिसुचोवण्यांचो क्रमांक आसा- 5/8/2009/ 

DOL/INOTFN/898 आनी त्यो 4 नोव्हेंबर 200 तारकेच्या 
सिरीज ख, क्र. 32 ह्या राजपत्रांत उजवाडा आयिल्ल्यो आसात. ह्यो 
अधिसुचोवण्यो फकत सरकारी खात्यांकूच न्हय तर सरकारी संस्था, 
सरकारी कंपन्यो, सरकारी एजन्सी हांकांय लागू केल्ल्यो आसात. 

अधिसुचोवण्यो काडून एक वर्स आनी 8 म्हयने जावन गेल्यात. 
202 वर्सांतलो मुक्ती दीस येतलो तेन्ना त्या अधिसुचोवण्यांक दोन 
वर्सा पूर्ण जातलीं. सरकारी खातीं, संस्था आनी महामंडळां कशीं 
वागल्यांत? दोन वा तीन -आड़वाद सोडले जाल्यार हेर सगल्या 
खात्यांच्या मुखेल्यांनी, संस्थांच्या कारभाऱयांनी आनी महामंडळांच्या 
पदाधिकाऱ्यांनी अधिसुचोवण्यां कडेन आडनदर केल्या. तांणी कायदो 
मोडला. तांचो गुन्यांव 20 म्हयने चालू आसा. 

प्रशासकी अधिकाऱ्यांची ही अक्षम्य बेपर्वाय. कायद्याक 
पाळो दिनासतना रावपाची चूक तांणी केल्या. ते चुकीचे समर्थन 
कशेंच जावंक शकना. संबंदीत अधिकाऱयांक लोकांची पर्वा ना. 
लोकभाशेची पर्वा ना, राजभाशेची पर्वा ना, देशी संस्कृतीची 
पर्वा ना आनी गोंयकारपणाचो तर निखालस अभिमान ना हाची 
गवाय तांचे वागणुकेंत मेळटा. म्हायती हक्क कायद्या खाला दोन 
खात्यांक अर्ज धाडून अधिसुचोवण्यो तांचे नदरेक हाडपाचो यत्न 
हावे केलो. म्हाका कसलीच म्हायती नाका आसली. अधिसुचोवणी 
नदरेक हाडची आनी तांची चुकून आडनदर जाल्या आसत जाल्यार 
जापसालदारकेची जाणविकाय तांकां जावची हो म्हजो हेतू आशिल्लो. 
पूण तो निर्फळ जालो. दोनूय खात्यांनी गुळमुळीत जापो धाडल्यो; 
पूण अधिसुचोवण्यांक पाळो दिलो ना. ह्या दोनूय खात्यांनी आयचे 
घटकेकूय फकत फिंर्गी भाशेतले फलक दिश्टी पडटात. भोवतेक 
सरकारी खात्यांचे, संस्थांचे आनी महामंडळाचे मुखेली मुद्दम त्या 
अधिसुचोवण्यां विशीं आडनदर करतात हे विशीं म्हजी खात्री जाल्या. 

सोशीकसाणेक एक शीम आसता. हाचे आदीं ज्या अधिकाऱ्यांनी 
कांय जाणांक ती शीम हुपूक लायल्या त्या अधिकाऱ्यांच्या तोंडाक 

काळें सारोवपाच्यो घडणुको ह्या आमच्या सुशेगाद गोंयांतूय जाल्यात. 
तशें घडप हें बरें न्हय आनी हाचे फुडें तशें घडचें न्हय. पूण तशें 
जातलें जाल्यार प्रशासनांतल्या अधिकाऱ्यांनी भोव करून खात्यांचे, 
संस्थांचे, महामंडळाचे बी मुखेली हांणी आपणाले लागणुकेक पाळो 
दिवन कायद्याचो आनी कायद्या वरवीं लोकांचो मान राखूंक जाय. 
जे अधिकारी 'आमी तशें करचेनात' असो हट्ट धरून रावतले तांचीं 
तोंडां काळीं जालीं जाल्यार ताका जापसालदार कोण? तेच न्हय? 

राजभास खातें मुख्यमंत्री परीकार हांचे कडेन आसा. राजभास 
कायदो चालीक लावपाच्या वावराची गती तांच्या सरकारान 
वाडयल्या. आय ए एस अधिकाऱ्यांक कोंकणीचें प्रशिक्षण दिलां. 
सरकारी कार्यावळींनी लोकभाशेचो उपेग वाडूंक लागला. शिक्षणाच्या 
मळार देशी भाशांक प्रोत्साहन मेळूंक लागलां. सभापती आर्लेकार 
हांच्या फुडाकारान विधानसभेतली अडेची आनी कृत्रीम चलणूक 
उणी जायत वचून सहज आनी सबावीक वागणुकेचें दर्शन घडूंक 
लागलां. हो सगलो यत्न खरेपणीं लोकराज्य हाडपाचे दिशेन चलला. 
लोकांक आपलें दिसत अशें लोकराज्य आयलें ना जाल्यार आनी 
त्या लोकराज्यांत सर्वसामान्य मनशाक वांटेकार करून घेतलो ना 
जाल्यार लोकशायेक व्हडलोसो अर्थ उरचो ना. कांय वाट चुकिल्ल्या 
गोंयकारांक 'लिबरेशन' हें 'इन्व्हेझ्यन' दिसता! घडये ते पुर्तुगेज 
पासपोर्ट घेवन गोंयच्यान तोंड घेवन वतले. वचूं. दुकराक खंय 
रेब्याचेंच सूख! तें तांकां भोगूं दी! पूण जांकां परकी सत्तेचे गुलाम 
म्हण जियेवपाचें नासलें त्या स्वाभिमानी गोंयकारांक मुक्तीन स्वातंत्र्य 
दिला, लोकशाय दिल्या, स्वराज्य दिलां. तें स्वराज्य लोकांक भोगूक 
दिवपाच्या विशयांत प्रशासकी अधिकाऱयांनी आङमेळें कित्याक 
हाडचें ? जें जें परदेशी ताका ताका सलाम मारपाची उणाक वृत्ती 
तांणी कित्याक आपणावची? देशी भाशांक कुस्कुटावपाचें आनी 
तांचो अपमान करपाचें पातक तांणी कित्याक करचे ? 

वीस म्हयने अधिसुचोवण्यां कडेन आडनदर करून राजभास 

कायद्याचो भंग करपी आनी लोकभावनेचो अनादर करपी प्रशासकी 
अधिकाऱ्यांची सरकारान इल्लीय काकुळट करची न्हय. तांची मस्ती 
शिमे भायर पावली. मुख्यमंत्री पर्रीकारांनी संबंदीत अधिकाऱ्यांचेर 
खर कारवाय करची. एका कायद्या कडेन आडनदर करून आपलें 
कर्तव्य टाळपाची तांची करणी तांकां पचली जाल्यार फाल्यां दर 
एका कायद्या कडेन आडनदर करपाची संवय तांकां जातली आनी 
लोकांच्याच न्हय तर सरकाराच्याय माथ्यार बसूंक सोदतले. 

लोक म्हण कितली सोंशीकसाण दाखयतलो! चडांत चड़ येता 
त्या मुक्ति-दिसा मेरेन दाखयत. फलक बदलूंक दोन वर्सा नाकात. 
तरी ह्या अकार्यक्षम अधिकाऱयांक लोक घडये ते शिमे मेरेन सोंसून 
घेत. ती शीम हपचे आदीं सरकारान कारवाय केली जाल्यार ती 
शिस्तीन आनी योग्य मार्गान जातली. मात्‌ तशें घडलें ना जाल्यार 
लोकान मागून घेतिल्ल्या कायद्याचो भंग करतल्यांक बुद्द शिकोवपाक 
कायदे मोड़पी वा कायदे हातांत घेवपी फुडें सरतले. ते काळ्या रंगाचे 
डबे घेवन भायर सरले जाल्यार तांकां कोणें आडावचे? कित्याक 
आडावचे ? ७ 

समर्पीत चलणुकेच्या कर्तुत्वाचो आदर्श 


आयचें युग जायरातबाजीचें. केलां तें काम बोटभर पसून नासलें 
तरी हातभर जायरात करपाचें. जें करूंक ना ताचेंय स्रय घेवपाचें. जें 
स्रय फावना तें स्रय दिवपाचें. पूण ह्या युगांत अशींय कांय मनशां 
आसात जीं कसलोच बोबाळ करिनासतना सातत्यान मोलादीक वा 
बुन्यादीचो वावर करीत आसतात. समर्पीत भावनेन करीत आसतात, 
वैयक्तीक लाभाची आस्त धरिनासतना भौशीक उदरगती पासत करीत 
आसतात. असलीं मनशां खूब थोडीं. तातूंत एक सुरेश जयवंत 
बोरकार. 

अंदूंचो प्रो. काशिनाथ महाले अस्मिताय पुरस्कार हो अस्मिताय 
प्रतिष्ठानाचो पुरस्कार तांकां फावो जाला तांच्या बुन्यादीच्या आनी 
मोलादीक अशा वावरा खातीर. कोंकणी भास, साहित्य आनी 
सस्कृताय हांचे उदरगतीचो वावर हो अस्मितायेचे राखणेचो वावर. 
सुरेशबाब हे अस्मितायेच्या राखणदारां मदले म्हालगडे. तांचो भौमान 
तांच्या वावरांत आसा. पुरस्कार ही फकत कृतज्ञतायेची प्रगटावणी . 
हो अस्मिताय पुरस्कार साहित्य-पुरस्कार न्हय. कोंकणी भास आनी 
संस्कृताय हांचे राखणेक आनी उदरगतीक खाशेले रितीन योगदान 
दिवपी व्यक्तीक हो पुरस्कार दितात. सुरेशनाबान साहित्याचीय 

सेवा केल्या. पूण कोंकणी शिक्षण आनी कोंकणीचें प्रमाणीकरण ह्या 


क्षेत्रांनी सुरेशबाबान जो बुन्यादीचो वावर केला ताका तुळा ना. 

गोंय पुर्तुगाली चपक्यांतल्यान मेकळें जायत पसून आयज मेरेन 
गोंयांत कोंकणी भाशे संबंदान जो बुन्यादीचो वावर जाला तातूंत 
सुरेशबाबाचो खूब मोटो वांटो आसा. आदीं म्हणलां त्या प्रमाण 
तांचो वावर भोव करून शिक्षण आनी कोंकणीचे प्रमाणीकरण ह्या 
मळांचेर जाला आनी तो नदरेंत भरसारको जाला. 

गोंय मेकळें जातकूच 962 वर्साच्या आरंभाक केंद्र सरकारान 
शिक्षणा संबंदान अभ्यास करपाक श्रीमती विजया मुळे हांच्या 
मुखेलपणाखाला एक शिष्टमंडळ गोंयांत धाडलें. कोंकणी ही गोंयची 
लोकभास आशिल्ल्यान मुळाव्या शिक्षणाचें एक माध्यम म्हण तें 
वापरचें अशी शिफारस त्या शिष्टमंडळान केली. ती मानून घेवन 
त्याच वर्सा केंद्र सरकाराक कोंकणीक मुळाव्या शिक्षणाचें माध्यम 
म्हण दार उक्तें केलें. गोंयच्या इतिहासांत हें अशें पयलेच खेपे 
घडलें. कांय शारांनी आनी गांवांनी कोंकणी माध्यमाच्यो शाळा सुरू 
जाल्यो. पुस्तकां नाशिल्लीं. तरी पूण शिक्षकांनी साधनां जमोवन वाट 
काडपाचो यत्न केलो. 

963 वर्सा गोंयांतली पयली वेंचणूक जाली आनी महाराष्ट्रवादी 
गोमंतक पक्ष सत्तर आयलो. कोंकणी माध्यमांच्या शाळां पासत 
क्रमीक पुस्तकां तयार करून उजवाड़ावपाची जापसालदारकी त्या 
सरकाराची आसली. पूण, कोंकणीक कुस्कुटावप आनी हिणसावप 
हो म.गो. पक्षाच्या धोरणाचो एक खांबो. ताणें ती जापसालदारकी 
टाळ्ळी. घडये, त्या पक्षाच्या फुडान्यांनी चितलें, पुस्तकां नात 
म्हणटकूच पालक फाटीं सरतले आनी कोंकणी माध्यमाच्यो शाळा 
बंद पडटल्यो! कोंकणी मायेन कसल्या कसल्या पुतांक आनी धुवांक 
जल्म दिला हाची जाणविकाय तांकां नाशिल्ली. त्या पुतांनी आनी 
धुवानी महाराष्ट्रवाद्यांचें कारस्थान निर्फळ थारायलें. 

सुरेशबाब तेन्ना सरकारी मुळावे शाळेंतले शिक्षक आशिल्ले. 
सांखळेच्या दूरदिश्टीच्या कांय पालकांनी भुरग्यांक कोंकणी 
माध्यमाचे शाळेंत घाल्लीं. त्या भुरग्यांक सुरेशबाबा सारको शिक्षक 
मेळ्ळो. तांणी पुस्तकां रचलीं म्हणचे पटयांचेर बरयलीं आनी त्या 
पुस्तकांच्या आदारान भुरग्यांक- शिकयलीं. भुरग्यांक प्रस्न पडचो: 
'हेरांक छापिल्लीं पुस्तकां; आमकांच हातान बरयल्लीं कित्याक?' 
पूण शिक्षणाचो दर्जो उणो जालो ना; तो उंचेलोच उरलो. मात त्या 
भुरग्यांनी केल्लो त्याग कोंकणीच्या इतिहासांत सासणाचो उरला. 

म.गो. सरकाराची अनास्था पळोवन कोंकणी भाशा मंडळान 
पुस्तकां रचलीं. डायोसिजन सोसायटी सारके संस्थे कडसून रीण 
घेतलें आनी तीं छापून उजवाडायलीं. त्या पुस्तकांमदीं सुरेशबाबान 
आधुनीक रितीन बरयल्ल्या गणिताच्या पुस्तकांचो आसपाव जाता. 
हीं पुस्तकां उपरांत कितलींशींच वर्सा कोंकणी माध्यमाच्या शाळांनी 
वापरलीं. सुरेशबाबान सोंपे रितीन व्याकरण शिकोवपाचींय पुस्तकां 
रचलीं आनी शाळांनी तांचो भोव बरो उपेग केलो. तांणी फकत 
कोंकणी शिक्षणाचो विचार कलो अशें मात न्हय, माध्यमीक पांवड्यार 
खाशेले रितीन इंग्लिश भाशेचें शिक्षण दिवचें ह्या हावेसान सरकारी 
पांवड्यार फावो ती मांडावळ करपाचो जो वावर जालो तातूत तांणी 
म्हत्वाचो वांटो उखल्लो. ते मांडावळीची अंमलबजावणी जाली ना 
हो आमचे 'कुल्ल्यां संस्कृताये'चो वांटो! 

अखंड साहित्यीक परंपरा नाशिल्ल्यान कोंकणी भास उलयतना 
आनी बरयतना बेशिस्त धुमशेण कांडटाली . आधुनीक काळातल्या 
साहित्यात ती दिसताली. पूण कोंकणी भास शिक्षणाचे माध्यम 
जाल्ली आनी त्या मळार ती बेशिस्त उपेगाची नासली. ही बेशिस्त 
ना करपाक गरजेचे आसले व्याकरणाचे आनी शुद्धलेखनाचे नेम. 
त्या नेमांची गरज शिक्षक ह्या नात्यान सुरेशबाबाक हेरांपस चड 
जाणवताली. 'नेम जाय' असो जप करीत रावनासतना तांणी त्या 

कठीण वावराक मार्थे मारले. 

व्याकरण, शब्दकोश आनी शुद्धलेखनाचे नेम हीं प्रमाणीकरणाचीं 
मुखेल साधनां. तीं तयार करपाच्या वावराक सुरेशबाबान जें योगदान 
दिलां ताचें मोल करूक जावचें ना. वावर किचकट. दिसांचे दीस, 
म्हयन्यांचे म्हयने आनी वर्सांचीं वर्सा घेवन बसपाचो. पासियेसान 
करपाचो. दीसपट्ट्या कामांतल्यान वेळ काडून करपाचो. सुरेशबाबान 
तो समर्पीत भावनेन, लागणुकेचे भावनेन केलो. त्या वावरांतल्यान 
आपणाक कसलो आनी कितलो लाब जातलो असो विचार 
करिनासतना केलो. कोंकणी भाशेचे उदरगतीची गरज भागोवपाक 
शणै गोंयबाब जे भावनेन आनी जे पोटतिडकीन वावुरले तेच भावनेची 
आनी पोटतिडकीची परंपरा सुरेशबाबाच्या वावरांत पडबिंबीत जाल्ली 
आसा. 

आपूण सगल्यां परस चड बुदवंत, हेरांक कांयच कळना अशें 
समजुपी आनी ते समजणेन वावुरपी कांय बुदवंत गोंयांत आनी गोंयां 
भायर आसात. सुरेशबाबान तसलें सवंग केन्नाच घेतलें ना. तांचो 
अभ्यास आनी संशोधन हांणी नमळिकायेचो सांगात केन्नाच सोडलो 
ना. कोंकणी भाशा मंडळा खातीर तांणी 'कोंकणी व्याकरण' हो 
ग्रंथ रचलो. ताचेर हेर अभ्यासकां वांगडा मेकळेपणान चर्चा केली. 
जी सुचोवणी योग्य दिसली ती मानून घेतली. 'हांव सांगता तेंच 
खरें' असो हट्ट्‌ वा अहंकार निखालस नाशिल्लो. जो वावर केला 
तो जाता तितल्या बऱ्या रुपांत आनी दोशां विरयत लोकां मुखार 
येवचो असोच आवंडो तांणी धरलो. गरज थंय अदीक खोलायेन 
अभ्यास केलो. गरज थंय फावो ते बदल केले. उक्त्या मनान आनी 
उक्त्या विचारान तांणी तो म्हत्वाचो वावर केलो. तो ग्रंथ कों. भा. 
मंडळान उजवाडायला. फाटलीं सुमार 25 वर्सा हो ग्रंथ विद्यार्थ्यांक, 
शिक्षकांक आनी कोंकणीच्या अभ्यासकांक खूब उपेगाचो आनी 
मार्गदर्शक थारला. 

प्रमाणीकरणाचें दुसरें साधन शब्दकोश. गोंयकारां मदीं मों. 
सेबाश्तियांव रुदोल्फ दाल्गाद हांणी ह्या वावराचें मुळावण 9 व्या _ 
शेंकड्यांच्या निमण्या दसकांनी घाल्लें. ती परंपरा सुरेशबाबान मुखार 
व्हेली. राजहंस वितरण हे प्रकाशन संस्थे खातीर तांणी कोंकणी- 
इंग्लिश शब्दकोश दामोदर घाणेकार आनी मुकेश थळी हांच्या 
पालवान रचलो. शब्दकोश रचतना व्याकरण, शुद्धलेखन हांचोय 
विचार-अभ्यास करचो पडलो. त्या अभ्यासाचो लाभ आज साबार 
शिक्षक, विद्यार्थी आनी अभ्यासक हांकां जाता. 

गोवा कोंकणी अकादेमीची थापणूक जातकूच ते संस्थेन 
शुद्धलेखनाचे नेम करपाचो वावर हातांत घेतलो. त्या वावरांत 
सुरेशबाबान मोटो वांटो उखल्लो. समितींत मतभेद नाशिल्ले अशें 
न्हय; पूण हावेस समान आशिल्ल्यान आनी तो शुद्ध आशिल्ल्यान 
नेम जावन पडले. उपरांत त्या नेमांचें सुदरप जालां तेन्ना त्या वावरांत 
अकादेमीक सुरेशबाबाचो खूब आदार मेळ्ळा. 

राजहंस वितरणा खातीर तांणी दामोदर घाणेकार हांच्या पालवान 
कोंकणी-कोंकणी शब्दकोश रचलो. तो सुमार चाळीस ते पंचेचाळीस 
हजार उतरांचो आसा. तो भोव करून ह्या वर्साचे अखेरेक उजवाडा 
येवपाचो आसा. तातूंत फकत उतरांचे अर्थ नात; कोंकणी भाशेचीं 
खाशेलेपणां आसात आनी भाशेच्या अभ्यासकांक एक म्हत्वाचें 
साधन जावपाची तांक आसा. 

ह्या असल्या साधनाक लागून भाशेंत शिस्त आयल्या; 
साहित्यांतलीं भास सुदरल्या; क्रमीक पुस्तकांचो दर्जो वाडला. 
देखुनूच हो वावर बुन्यादीचो. कोंकणीभाशी समाज लिपयांनी वांटला 
आनी ते वांटे तशेच उरचे असो यत्न कांय अविचारी मनशांनी 
चलयला. ताका लागून मुंबय ते कोची मेरेनच्या वाठारांतले कोंकणी 
भाशेचें प्रमाणी करण केन्ना घडूंक पावतलें तें कळना. पूण सुरेशबाबान 
आनी तांचे सारकेल्या अभ्यासकांनी केल्ल्या वावराक लागून गोंयांत 

नागरी लिपींत बरयतात ते कोंकणीचें प्रमाणीकरण जावंक पावलां हें 
येस तांकां आनी आमकांय अभिमान दिसपासारकें. 

सुरेशबाबालो वावर इतलोच न्हय; आनिकूय जायतो आसा. 
त्या वावराची जायरात तर ना5ऽच; पूण आपणे हें केलें अशेंय तांणी 
सांगलें ना. लागणुकेचे आनी समर्पीत भावनेन काम करीत रावप हो 
तांचो सबाव. त्या सबावाचो आदर्श आमी घेवचो असो हो कोंकणी 
मायेचो कर्तुत्वी पूत. ७ 

आल्बानबाब गेले... आनी हें येवजलें 


गोंयकारामंदले हुशार तरणाटे हालींसरा एका म्हत्वाच्या क्षेत्रा 
कडेन आडनदर करीत आयल्यात. पयरूच संवसाराक अंतरिल्ले 
आल्बान कुटो हांणी आनी हेर कांय गोंयकारांनी ज्या क्षेत्राक म्हत्वाचे 
योगदान दिलें तें हें प्रशासकी सेवेचें क्षेत्र. हेरशीं, नोकरी करूंक 
सोदतले तरणाटे सरकारी सेवेचें क्षेत्र पसंत करीत आयल्यात. थंय 
सुरक्षा आसता ती खाजगी क्षेत्रांतले सेवेंत नासता हें ताचे फाटलें 
कारण. पूण सरकारांत वरिश्ठ अधिकारी जावपाची आस्त आटिल्ले 
भाशेन दिसता. आय ए एस वा आय एफ एस अधिकारी जावपाची 
आस्त बाळगुपी तरणाटे दिसनात. क्षमता आसा, शिक्षण आसा, 
हुशारी आसा; पूण त्या क्षेत्राची ओड ना. अशें कित्याक काय? 

आदीं दिसतालें, गोंयच्या तरणाट्यांक गोंय सोडून हेर कडेन 
वचपाक नाका. शीत-कडी आनी नुस्तें हांच्या मोगान ते गोंयांतूच 
रावंक सोदतात. पूण आयज म्हायती तंत्रज्ञानाच्या मळार तशें चित्र 
निखालस दिसना. गोंयकार तरणाटो परदेशांत पावता; पुण्यांत, 
बेंगळुरूक, हैदराबादाक वचून रावता. आतां तो शीत-कडीच जाय 


म्हण गोंयाक दसून रावना. तर मागीर प्रशासकी क्षेत्रा कडेन आडनदर 
कित्याक ? | 

म्हाका आतां दिसता, गोंयकार तरणाट्याक ते सेवेचें म्हत्व 
कळूंक ना. तो घडये कारकून वा कनिश्ठ अधिकारी हांचे कडेन 
' जसो 'सरकारी नोकर' म्हण पळयता तसोच वरिश्ठ अधिकाऱ्याकूय 
'नोकर' लेखून चलता. ती उणाक दर्ज्याची सेवा अशें ताका दिसता. 
राजकारण्यांक जाय तशें नाचपी बावलें अशे नदरेन तो ताका पळयता. 
म्हाका दिसता, तशी समजणी करून घेवप म्हणल्यार चूक करप. 
कांय अधिकाऱ्यांक फाटीचो कणो नासत वा राजकारण्यांच्या तालार 
नाचून आपलेंय सादोवन घेवयाचें आसत; पूण कार्यक्षम अधिकारी 
देशाची खेरीत भाशेन सेवा करता. आदले परीन तो उदरगतीक आनी 
लोककल्याणाक हातभार लायता. लोकराज्यांत सत्तेचे निसणीच्या 
पयल्या पांवड्यार लोकाचे प्रतिनिधी आसतात हें खरें. तातूंतले थोड़े 
उपेगाचे नासतात वा उपद्रवी आसतात वा दशा काडटात हेंबूय खरें. 
पूण तांचे फाटोफाट सत्तेच्या पांवड्यार आसतात ते प्रशासकी सेवेंतले 
वरिश्ठ अधिकारी. ते सरकारी फुडाऱयांक बुद्द दिवपाचें काम करतात, 
थारावण्यो चालीक लावपाचें काम करतात आनी कळेच्या वेळार 
सोड़वाट सुचोवपाचेंय काम करतात. तांच्याय हातांत सत्ता आसता 
आनी तिचो फावो तसो उपेग करून ते राज्याचें वा देशाचें बरें करूंक 
पावतात. पी सी अलेक्झांडर, बी के नेहरू हांचीं आत्मकथनां वाचली 
जाल्यार तांचें योगदान कितलें म्हत्वाचे आसता हाचो दिश्टावो जाता. 
कांय वेळा राजकारण्यां परस ते देशाक अदीक पावतात. 

जे जे गोंयकार आय ए एस वा आय एफ एस सेवेत पावल्यात 
तांणी आपणाल्या गुणांनी बरें नांव जोडलां. आल्बान कुटो हांची दीर्घ 
सेवा देशाक मेळळ्या. गोंयाकूय तांचें योगदान मेळळां आनी ताचे 
वरवीं गोंयचो लाब जाला. गोंयची सुटका जातकूच केंद्र सरकारान 
तांकां गोंयांत (तेन्ना संघप्रदेश) विकास आयुक्त म्हण धाडले. 
लोकराज्याची बुन्याद घालपाचो तो काळ आशिल्लो. म.गो. पक्षाचें 
सरकार सत्तेर येतकूच काळ कठीण आशिल्लो. त्या सरकाराचें लक्ष 

फकत विलिनीकरणाचेर आशिल्ले. ताका उदरगती विशीं व्हडलीशी 
आस्था नाशिल्ली. त्या वेळार कुटो आनी तांचे सांगाती अधिकारी 
हांणी उदरगतीचीं चक्रां सुरू केलीं. केंद्राक गोंयांतले परिस्थितीची 
सारकी वळख घडयली. सरकारी सेवेचीं बंदनां पाळुनूय तांणी गोंयची 
सेवा केली. 

उपरांतूय आल्बान कुटो हांचे प्रशासकी सेवेचो लाब गोंयाक म 
"ळ्ळा. राष्ट्रपती राजवटीच्या काळांत राज्यपालांचे सल्लागार आसप 
हें म्हत्वाचे आनी जापसालदारकेचें पद. सल्लागार हे राज्यपालांचे 
दोळे आनी कान. कुटो हांणी तेंवूय काम योग्य रितीन केलें. 
निवृत्त जातकूच ते गोंयांत सदांकाळ रावपाक आयले; पूण गोंयचे 
सेवेंतल्यान मुक्त जाले नात. अणभवांचो लाब गोंयाक दीत रावले. 
हाचे फाटल्यान आशिल्लो तो तांचो गोंया विशींचो मोग आनी 
गोंयची नामना वाडोवपाचो हावेस. 

अरविंद भाटीकार हांणीय देशाच्या वेगवेगळ्या राज्यांनी आनी 
विंगड विंगड क्षेत्रांनी भोब बरें काम करून नांव जोडलें. त्या 
योगदानाचो उगडास काडपी जायते लोक मेळटात आनी गोंयकारांक 
ते तांचे उजू चलणुके वयल्यान वळखतात. निमण्या पेण्यार ते 
मुरगाव पोर्ट ट्रस्टाचे अध्यक्ष म्हण गोंयांत आयले. जें आस्थापन 
परकी अशें दिसतालें तें गोंयकारांक आपलेंशें दिसूंक लागलें. अंतर 
तें हें. आल्बान कुटो गोंयचे प्रशासकी सेवेत वरिश्ठ अधिकारी 
आसतना जो गोंयकार तांचे सरीं पावलो ताका गोंयचें राज्य गोंयकार 
अधिकारी चलयता अशेंच दिसलें. अरविंद भाटीकार मुरगाव पोर्ट 
ट्रस्टाचे अध्यक्ष आसतना जो थंय पावलो ताका पोर्ट ट्रस्ट आमीच 
चलयतात अशें दिसलें. हें आपलेपणाचें नातें हेर अधिकाऱ्यां संबंदान 
नासता. देखुनूच आयज वरिश्ठ अधिकाऱ्यां मदीं गोंयकारांचो दुकळ 
जाणवता. सत्तेचें एक म्हत्वाचें क्षेत्र आमीच आमकां बंद केलां हाची 
खंत भोगता. | 

जे आय ए एस अधिकारी देशाच्या हेर वाठारांतल्यान गोंयांत 
येतात तांचे मदीं कार्यक्षम वा सेवाभावी अधिकारी निखालस नासतात 
अशें न्हय. गोंय समजून घेवपी, प्रामाणीकपणान काम करपी, योग्य 
बुद्द दिवपी अशेय अधिकारी येतात; पूण ते भोव थोडे. चडशे जाण 
तीन वर्सांचे लांब पिकनिकेक आयिल्ले भाशेन वागतात. ते गोंयची 
सारकी वळख करून घेवपाचो यत्न करिनात; ते प्रशासन सुदारपाक 
कश्ट घेनात. तांची बुद सरकारी फुडाऱ्यांक कितली उपेगाची थारता 
कोण जाणा! थोड्यांची तरा कारकुनांची; राजकारण्यांक 'हांजी' 
म्हणत सदांकाळ तकली हालोवपाची. कार्यकाळ सोंपोवन परते 
वतात तेन्ना तांकां गोंयची सारकी वळख जाल्लीच नासता. 

असल्या अधिकाऱ्यांची वागणूक कशी आसता ताचो एक 
अणभव सांगपा सारको आसा. खूब वर्सा जालीं हे गजालीक. ज्या 
राज्यांनी पर्यटनक्षमता आसा त्या राज्यांनी वर्सांतलो एक म्हयनो 
'पर्यटन म्हयनो' म्हण मनोवचो आनी आपणाली कला, संस्कृताय 
दाखोवन पर्यटकांक ओड लावची अशी सुचोवणी केंद्र सरकारान 
केली. गोंय सरकारान एक समिती घडयली. चडशे वांगडी वरिश्ड 
अधिकारी. कसो म्हण उगडास जायना; पूण हांव ते समितीचो 
एक वांगडी आसलों. मुख्य सचीव आसले डॉ. जे. सी. आल्मैद. 
कार्यावळ थारावपाक पयली बसका तांच्याच कॅबिनांत जाली. 
सुचोवण्यो करतना एक अधिकारी म्हणटा, मणिपुरी नाच दाखोवचो. 
दुसरो सुचयता, काश्मिराचो एक पंगड हाडचो. गायची कला वा 
कारागिरी दाखोवपा विशीं कोणूच उलयना. हांबें बरोच वेळ तें 
आयकलें. आनी म्हणलें, हो म्हयनो मनोवपाचो तो गोंयचे कला- 
संस्कृतीचें प्रदर्शन करपाक. मणिपुरी वा काश्मिरी नाच पळोवपाक 
पर्यटक गोंयांत कित्याक येतले ? डॉ. आल्मैद हांकां सट्ट जालें. तांणी 
म्हर्जे म्हणणें उखलून धरलें. पूण वेळ बरोच गेल्लो. फुडलो विचार 
दुसरे बसकेंत करचो अशें थारलें. ती दुसरी बसका जालीच ना. आनी 

तो 'पर्यटन म्हयनो'य जालो ना ही गजाल वेगळी. सांगपाचो मुद्दों 
म्हणल्यार चडशा वरिश्ठ अधिकाऱ्यांक गोंय नदरे मुखार दवरून 
विचार करूंक येना. देखून तांचो वावर फळादीक जायना. गोंयांत 
आयज साबार प्रस्न आसात. कांय उग्र जायत चल्ल्यात. मात 
हे वरिश्ठ अधिकारी एकूय प्रस्न सोडोबंक पावनात. पिकनिकेक 
आयिल्लो मनीस प्रस्न सोडोवंक बसता ? ! 

गोंयकार अधिकारी आसत जाल्यार खात्रेन फरक पडटा. हाचो 
अर्थ असो न्हय की सगलेच गोंयकार अधिकारी कार्यक्षम आनी 
सेवाभावी आसतात. पूण वरिश्ठ पांवड्या वयल्या अधिकाऱ्यांनी 
बरे गूण दाखयल्यात. गोंयांतल्या सरकारांक ते नाका आशिल्ले म्हण 
तांचो आमकां फावो तसो लाब मेळ्ळो ना ही गजाल वेगळी. आमकां 
शेजारचें चेडूं कुडे! तेच खातीर आमकां अजून गोंय विद्यापीठा खातीर 
गोंयकार उपकुलगुरू मेळना. पूण गोंयांतले चडशे राजकारणी मोटवे 
नदरेचे आसले तरी गांयांतल्या हशार तरणाट्यांनी प्रशासकी सेवेच्या 
क्षेत्रा कडेन सामकीच आडनदर करूंक फावना. तेंबूय सत्तेचेंच एक 
क्षेत्र हें विसरूक फावना. सत्ता हेरां कडेन सोंपोबन आमी फकत 
'प्रजा' जाले जाल्यार लोकराज्य आमकां जाय तशें चलूंक पावचें ना. 

शणै गोंयबाबान कोंकणी विद्यार्थ्यांक 60-70 वर्सा आदीं 
सांगिल्लँ: एकाच मार्गार चिर्गट करू नाकात; वेगवेगळ्या वाटांनी 
वचात; चड जाण फुडें पावतले. गोंयकार विद्यार्थी आयज तशें 
करूक लागल्यात. घड़ये, परिस्थितीची गरज म्हण तशें घडलां. 
कशेंय आसू, वेगवेगळ्या वाटांनी वतना सत्तेचे एक म्हत्वाचे क्षेत्र 
कडेक दवरल्यार लुकसाण आमचेंच जातलें. जांणी त्या क्षेत्रांतली 
सत्ता अणभवल्या आनी बऱ्या पासत वापरल्या तांणी आपणाल्या 
अणभवाच्या आदारान गोंयकार तरणाट्यांक मार्गदर्शन केल्यार 
कितेंय बदल जायत काय? आल्बान कुटो हांणी आत्मकथन बरोवन 
उजवाडा हाडिल्लें जाल्यार खूब बरें जावपाचें ! ७ 

व्यसनाचे रॅड कार्पेट गुठलावपाचे 
गट्स दाखयात 


रुख हमटून पड़पाची भिरांत आसता तेन्ना फकत ताळयो वा खांदे 
मारले म्हण उपेग ना. मुळार घाव घालचो पडटा. वा तो रूख मुळां 
सकट हमटावन काडचो पडटा. 

गोंयांत पर्यटनाच्या मळार गुन्यांवकारी वाडल्या आनी दिशीं- 
दिशीं ती चड आनी चड वाडत वतली अशी भिरात दिसता. ती 
गुन्यांवकारी आडायतले जाल्यार मलम, बाम, बँड-एड असले उपाय 
चलचे नात. गंभीर अशें ऑपरेशन करचें पडटलें आनी ते खातीर 
सरकारान कठोर आनी कणखर जावन कांय निर्णय घेवचे पडटले. 

गोंयांतलो पर्यटन उद्दे निवळ ना. ताका व्यसनांनी विळखो 
घाला. व्यसनांक गुन्यांवकारीचो सांगात आसता. व्यसनांक मेकळीक 
दिवपाच्या धोरणांक लागून व्यसनां शिमे भायर वाडल्यांत. व्यसनी 
पर्यटक म्हण येवंक लागल्यात. व्यसनां वांगडा गुन्यांवकारी आयल्या. 
आनी आतां व्यसनां आनी गुन्यांवकारी हीं दोनूय पर्यटन उद्देगाचीं 
आंगां जाल्यांत. 

कोणाचें चुकलां? फाटलीं कांय वर्सा सत्तेर आयिल्ल्या दर 
एका सरकाराचें चुकलां. खंयच्याच सरकारान व्यसनांक आळाबंद 

घालपाचें धोरण आपणावंक ना; वयल्यान व्यसनांक प्रोत्साहन 
दिवपाचे निर्णय घेवन व्यसनां आनी गुन्यांवकारी हांकां मातूंक 
दिल्यांत. ह्या सरकारांनी गोंय राज्या कडेन दुस्मानपण केलां.. गोंयक 
गरांक लजेक घाल्यात. 

कसलीच शीम-मेर धरिनासतना कांय सरकारांनी बार आनी 
गादयो सुरूकरपाक परवाने दिले. शाळा, देवूळ वा इगर्ज लागीं आसा 
हाची पर्वा के ली ना. शारांत नवी इमारत बांदली की तळमजल्या 
वयल्या दुकानां मदीं एक बार! टिका जाली तेन्ना सरकाराची जापः 
पर्यटन उद्देगा खातीर तशें क रचें पडटा! परिणामीं, सोऱयाचें व्यसन 
वाडपाक पावलें. सोऱयाच्या व्यसनाक लागून दर वर्सा कितलीं 
मनशां मरतात हाचे सर्वेक्षण जायना. सरकार तें करचेंच ना; पूण 
बिगर सरकारी पांवड्यारूय तें जायना. पूण तसल्या मरणांचो आनी 
भोव करून तरणाट्यांच्या मरणांचो आंकडो उक्तो जालो जाल्यार 
सरकाराच्या आनी लोकांच्याय दोळ्यांत झणझणीत अंजन पडटलें. 

हिप्पी आयले, दर्या वेळांनी रावंक लागले. तांणी घुंबळी वखदां 
हाडलीं. तांचे फाटल्यान घुंबळी वखदांचे व्यापारी आयले. आनी 
थंय सुरू जाल्लो घुंवळी वखदांचो धंदो आज आकांताचो वाडला. 
गोंयांत घुंवळी वखदां तर खपतातूच; पूण तीं हेर कडेन पावोवपाचेंय 
गोंय हें एक कें द्र जालां. कितल्या तरणाट्यांची वाट लागल्या 
कोण जाणा! घुंवळी वखदांक लागून जीं मरणां जातात तांचेंय सर्वे 
क्षण जायना. जाल्लें जाल्यार हें व्यसन गोंयाक कशें पोखरता हाची 
जाणविकाय जातली आसली. 

हालींच एके पार्टीत एक चली घुंबळी वखदां घेवन मेली. ती 
मरतकूच ह्या व्यसना विशीं जो बोवाळ जालो ते विशीं घरमंत्री रवी 
नायक उलयले आनी पुलीस महासंचालक भीमसैन बस्सी उलयले. 
रवी नायक गन सांगलें, गोंयांत घुंवळी वखदां बी कांय नात; हें 
सगलें प्रसार माध्यमांनी तयार केलां. गोंय हें घुंबळी वखदांच्या 

धंद्याचे बळी जालां अशी 'नरो वा कुंजरो वा' भास बस्सी उलयले. 
दोगांचेंय हांशें जावपाक वेळ लागलो ना. घुंबळी वखदां संबंदान 
धाडी घाल्यो तातूंतल्यान कितलेंशेंच उक्तें जालें, घुंवळी वखदांची 
विक्री जाता, व्यसनी लोक तीं विकतीं घेतात आनी तांचो व्यापारूय 
व्हड प्रमाणार जाता हाची गवाय मेळ्ळी. अजाप दिसता, ह्या 
फटिंगपणांचें! घुंवळी वखदां बी कांय नात जाल्यार धाडी कित्याक 
घाल्यो? आनी धाडी घालतकू च घुंवळी वखदांचो किरकोळ आनी 
ठोक व्यापार चलता हाची गवाय मेळटकूच लोकांची माफी कित्याक 
मागली ना? घरमंत्री आनी पुलीस महासंचालक लोकांक फटोवंक 
सोदतात काय स्वताक फटयतात ? 

हें सगलें थोडें म्हण सरकारांनी जुगार मातयला. पर्थून पर्यटकांचेंच 
नांव घेवन काझिनो सुरू करूक दिल्यात. काझिनो बोटींनी मांडवी 
आडायल्या. थंय जुगार खेळपाक जुगारी, गुन्यांवकार, वायट मार्गान 
पयशे केल्ले लोक येतले. गुन्यांवकारी वाडटली. जगांत जंय ज॑य 
जुगाराचो असलो मोटो अड्डो आसा थंय थंय गुन्यांवकारीचें 
आगरय आसा. कारण, गुन्यांवकारी ही व्यसनाची सांगातीण. जुगार 
आडावपाक कायदो करप आनी काझिनो सुरूकरपाक परवाने दिवप 
असली पिशांची विसंगती फकत गोंयांतल्याच सरकारांक सोबता! 

ह्या विशयांत सरकार पुलिसीचेर पातयेवन रावता. पूण वंय शेत 
खाता! असल्या व्यसनांच्या संबंदान पुलिसीचेर निखालस विस्वास 
दवरूक फावना. ते गुन्यांवकारांचे भागीदार आसतात. मटको, घुंवळी 
वखदां, जुगार हातूंत मोट्या प्रमाणार पयशांचो वेव्हार जाता. आनी 
पुलिसेक हप्ते दिवन तो वेव्हार चलता. देखून तो वेव्हार बंद करप 
म्हणचे भांगराचीं तांतयां घालपी कोंबयेक मारप. गोंय राज्यांतले 
पुलीस यंत्रणेत अकार्यक्षम लोक आसात, भ्रश्टाचारी लोक आसात ; 
पूण भांगराचीं तांतयां घालपी कोंबयेक मारपी पिशे नात! 

मटक्याचेर बंदी आसा. तरी तो दिसा उजवाडे चलता. कसो 

चलता? पुलिसीक हप्तो मेळटा म्हण चलता. मटको बंद करप 
म्हणचे हप्तो बंद जावप. तें तांकां लुकसाण न्हय? हेंच चड मोट्या 
प्रमाणार घुंबळी वखदांच्या वेव्हारांत चलता. देखून ते गुन्यांवकारीची 
गंभीरताय पुलीस मान्य करिनात. तांचीय म्हण एक मानसीकताय 
आसा. एकाद्रें प्रेत मेळळें. ताचेर घाय आसात. तो खून आसूंक जाय 
हें स्पश्ट दिसता. तरी पूण पुलीस ती आत्महत्त्या म्हण नोंद करतले. 
खून म्हण नोंद केल्यार तपास करचो पडटलो आनी तपासाच्या कामांत 
ते सदांच घाणटात. तो तांकां टाळूक जाय आसता. आत्महत्त्या म्हण 
नोंद करतकूच तपासाचो प्रस्न उप्रासना. असल्या कांय प्रक रणांनी 
लोकांनी बोबाळ वा चळवळ क रतकू च खून म्हण नोंद जाल्या. हें 
एक फावट न्हय; कि तल्याश्याच फावटी घडला. 

घुंबळी वखदांच्या विशयांत 'खंय आसात घुंबळी वखदां ? तसलें 
कांयय ना; तुमी सुसेगाद रावात' अर्श घर मंत्री वा पुलीस सांगतात 
ताचीं दोन कारणां आसात: एक - गुन्यांव ना म्हणटकूच तपास 
करपाचे कश्ट घेवपाक नाकात; दुसरें- तो धंदो चलत रावलो 
म्हणटकूच हप्तेय चालू उरतात. 

पुलीस खात्यांत निवळ आनी कार्यक्षम अधिकारी नात अशें 
न्हय. पूण तांची स्थिती: दर्या में खसखस! चडशी पुलीस यंत्रणा 
अकार्यक्षम, भ्रश्‍टाचारी आनी कामचुकार. इतलें पसून म्हणूंक जाता 
की कांय पुलीस गुन्यांवकारांचे भागीदार आसतात, सांगाती आसतात, 
इश्ट आसतात. तांच्या विशयांत गुन्यांवकारी ही नाण्याची एक वट 
जाल्यार पुलीस ही त्याच नाण्याची दुसरी वट. गोंयांत गुन्यांवकारी 
वाडत आसा ताचें हेंवूय एक कारण. | 

हे परिस्थितींत मिकी पाशेकान घर मंत्रयाक दोश दिलो आनी घर 
मंत्रान आनीक कोणाक दोश दिलो म्हण प्रस्न सुटचो ना. पुलीस 
वाडयले वा खाशेले “पर्यटक पुलीस' नेमले म्हण कांयच उपेग 
जावचो ना. तें फकत नेमणुकेंतल्यान पयशे खावपाचें साधन जातलें. 

रुखाच्यो ताळयो मारप जातलें. रूख मारतले जाल्यार मुळार घाव 
घालात. मुळावीं कारणां समजून घेवपाचें शाणेपण दाखयात; त्या 
कारणांचेर उपाय करात. पोक्यो बडायो आनी अर्थ नाशिल्ले प्रस्ताव 
नाकात. 

खरो उपाय- व्यसनांक आळाबंद घालपाचो. नवे बार आनी 
नव्यो गादयो हांकां परवाने दिवपाचे बंद करात. ज्या शारांत उक्तेषणीं 
मटको चलता त्या शारांतल्या संबंदीत इन्स्पेक्टराक सस्पेंड करात. 
हप्ते घेता म्हणपाची गवाय मेळळ्यार घरा धाडात. 

ज्या ज्या पार्ट्यानी व्यसनांचें सेवन जाता असो दुबाव आसा त्या 
पार्ट्यांचे कडक बंदी घालात. परदेशी पर्यटक गोंय सोडून वतले ? 
वचूं दी. तसले व्यसनी पर्यटक गोंयांत येनात जाल्यार चड बरे. 
पर्यटकां खातीर व्यसनांची सुविधा हें धोरण मुळा सयत हमटावन 
भायर मारात. व्यसनां खातीरूच पर्यटक येतात हें खरें न्हय. व्यसनां 
क रून मेळटात म्हण व्यसनी, गुन्यांवकार येतात. ते तोंड घेवन गेले 
म्हण गोंय बुडचें ना. 

गोंय राज्यान केरळाची देख कित्याक घेवची न्हय? त्या राज्यांतूय 
पर्यटन उद्देग नेटान चलता. परदेशी पर्यटकूय येतात. दर्यावेळो 
आसात. पूण थय तो उद्देग निवळ आसा. गोंयचे भाशेन आत्रे- 
पयऱ्यान खुनाच्यो वा बलात्काराच्यो खबरों येनात. आमी हांगा 
व्यसनां मातयल्यांत आनी तांणी पर्यटन उद्दगाक विळखो घाला. 
तो विळखो सोड़यले बगर पर्यटन उद्दे निवळ जावचो ना आनी तो 
निवळ जाले बगर पर्यटक मळावयली गुन्यांवकारी थांबची ना. 

ही निवळसाण हाडपाच्या विशयांत पुलीस यंत्रणा उपेगाची ना. 
तांच्यो धाडी हें नाटक - तीन वा चार वरांचें. दुसऱया दिसाच्यान 
धंदो आदले भाशेन सुरू! हाचें कारण, ज्या व्यसनांच्या वेव्हारांत 
पयशांची उलाढाल मोट्या प्रमाणार जाता त्या वेव्हारांत पुलीस 
यंत्रणेचे हितसंबंद घुस्पल्ले आसात. ते गुन्यांवकारींत तांचो अप्रत्यक्ष 

हात आसता. सरकारानन दुसर्‍या कसल्याय उपायांनी व्यसनांचो 
प्रसार आडावचो पडटलो. 

काझिनोंक परवाने दिल्ले आसात तांची मुजत सोंपतकू च 
सरकारान ती वाडोवची न्हय. काझिनो बोटींक निरोप दिवन मांडवी 
न्हंय जुगाराच्या अड्ड्यां पसून मेकळी करची. कायदो बदलून 
सगल्या तरांच्या जुगाराचेर बंदी घालची. काझिनोंतल्या जुगाराक 
लागून आनीक गुन्यांवकारी सुरू जावचे आदींच हें जावचें. 


पर्यटकांची अपुर्बाय देशांत सगले कडेन जाता. फकत गोंय तांचे 
खातीर व्यसनांचें 'रैड कार्पे' पातळायता. ही राजकी शिंदळकी | 
बंद जावपाक जाय. तशी ती जातली जाल्यार गट्स जाय. आमकां 
आसात काय ते? @ 


96 प्रतिक्रियेचें किरायतें ै 





द्रदर्शनाचीं 50 वर्सा - गोंया वयल्या 
अन्यायाचीं 22 वर्सा 


आमच्या देशांत टेलिव्हिजन पावल्यार 50 वर्सा जालीं. हीं 
50 वर्सा दूरदर्शनान निकतींच मनयलीं. मनोवपाचींच. दूरदर्शनाची 
उदरगत जाल्या आनी टेलिव्हिजनाच्या क्षेत्रात नवें-नवें घडत आसा. 
आयज टेलिव्हिजन 2 4 7 जाला. चॅनलाची खातड. बऱ्या आनी 
बाबत अशा दोनूय तराच्या कार्यावळींची गर्दी. कलाकारांक, तंत्रज्ञांक 
आपणालें कर्तुत्व दाखोवपाची मोटी संद- दिसान दीस वाडटी संद. 
टेलिव्हिजन पत्रकारितेचोय वाडटो विस्तार. कांय वेळा वायट उपेग, 
अतिताय, चिकानां आसलीं तरी खबरांचो वेगान प्रसार. दुबळेपणां 
आसलीं तरी टेलिव्हिजनाच्या मळार दोळे दिपकावपी उदरगत. ह्या 
देशाचे नागरीक ह्या नात्यान आमकांय खोस जावक फावता. 
आमकांय हे उदरगतीचो अभिमान दिसता. 

पूण गोंयकार ह्या नात्यान गोंयच्या संदर्भात दुरदर्शनाचो विशय 
येता तेन्ना मात खर अन्यायाची भावना तिडक हाडटा. आदीं ती 
भावना निर्शणेक जल्म दिताली; आतां मन कोपिश्ट जाता. आदीं 
अदीक नेटान आग्रो करुया अशें दिसतालें; आतां संघर्ष क रपाची 
गरज उप्रासल्या हाची जाणविकाय जाता. केंद्र सरकारान गोंयचेर 


प्रतिक्रियेचें किरायतें 97 


दुसऱ्या खंयच्याच क्षेत्रांत येदो मोटो अन्याय करूंक ना. केंद्र 
सरकाराचें हेर खंयर्चेच खातें गोंयकारां कडेन अशे तरेचे दुस्मानकायेक 
वागूंक ना. म्हायती आनी प्रसारण खातें अती बेपर्वायेन वागलां. ही 
बेपर्वाय अशीच चालू उरली जाल्यार एक खर आंदोलन रोखडेंच सुरू 
जावपाची भिरांत आसा. | 

गोंय घटकराज्य जालें 987 वर्सा. ताका 22 वर्सा जावन 
गेल्यांत. घटकराज्य ह्या नात्यान गोंयाक प्रादेशीक दर्ज्याचें दूरदर्शन 
केंद्र फावता- न्हय, तो गोंय राज्याचो हकक. पूण 22 वर्सा उलगल्यांत 
आनी पणजी दूरदर्शन नांवाचें फकाण 24 7 च्या युगांत निर्लज्जपणान 
फकत एका वराची कार्यावळ दाखयता! ती लेगीत उणाक दर्ज्याची! 
फावो तशे स्टुडियो नात; फावो तीं उपक रणां नात, फावो तितले 
कर्मचारी, तंत्रज्ञ नात. एका वराचें प्रक्षेपण सोडलें जाल्यार ही अजून 
'प्रोग्रॅम जनरेशन फॅसीलिटी'च उरल्या. नांव मात पणजी दूरदर्शन 
केंद्र! हेरशीं रिक्षा; नांव मात 'रोल्स रॉयस'! 

झारखंड, छत्तीसगड हीं राज्यां गोंय घटकराज्य जाले उपरांत 
जालीं. पूण त्या राज्यांनी दूरदर्शनाचीं प्रादेशीक केंद्रा आसात. 
म्हणटकूच स्पश्टपणान हो गोंयचेर अन्याय. म्हायती आनी प्रसारण 
खात्यान गोंय राज्याची फकाणांच केल्यांत. हाचें मुखेल कारण 
987 तें 2009 मेरेनचीं गोंयांतलीं सगलीं सरकारां गोंयच्या हक्काचे 
तें मेळोवपाक अपेशी थारल्यांत. फाटल्या 22 वर्सांच्या काळांत 
फकत दोन मनशांनी प्रामाणीकपणान यत्न केलो. डॉमनिक फर्नांडीस 
हांणी गोंयचो म्हायती आनी प्रसिद्धी मंत्री आसतना आनी राज्यसभेचे 
खासदार शांताराम नायक हांणी. डॉमनिक फर्नांडीस हांच्या यत्नाक 
म्हणपा सारके फळ आयलें ना. शांताराम नायक हांच्या यत्नांक 
फळ येवन एक स्टुडियो बांदून जालो. हेर सगले म्हायती आनी 
प्रसिद्धी मंत्री तशेच खासदार सुसेगाद रावले. तांणी प्रयत्न केल्ले 
आनी ते ते निर्फळ जाल्ले जाल्यार गजाल वेगळी आशिल्ली. तांणी 

कांय के लेंच ना. ते गोंयकारां क डेन पडमूरपणान वागले. ते 
आपणाल्या कर्तव्याक चुकले. 

पणजी दूरदर्शन नांवाचें फकाण कितलींशींच वर्सा चलता. एका 
वराचें प्रक्षेपण, अर्दे वर कोंकणीक, अर्दे वर मराठीक. पाऊण वराचें 
वा एका वराचें शॉर्ट फिल्म आसलें जाल्यार तें एके खेपेन दाखोवंक 
जायना. चर्चा वा गायन ह्योच कार्यावळी. दुसरें कितेंच करपाक वाव 
ना. मुंबयच्यान येतात त्या अधिकाऱ्यांक गोंयांत पोस्टिंग म्हणल्यार 
पिकनीक. ना उमेद, ना नवें कितेंय करपाची उर्बा. हें तथाकथीत केंद्र 
गोंयकारांनी बहिश्कारान बंद उडोवंक ना म्हण तें चलता. दामोदर 
मावजो हांची हेंवाळ्याचेर एक कथा आसा- 'मरण येना म्हण' पणजी 
दूरदर्शन म्हणलें की म्हाका ते कथेचो आनी त्या हेंबाळ्याचो उगडास 
जाता. त्या हेंवाळ्याची आनी ह्या दूरदर्शन केंद्राची गत सारकी. 
आमी गोंयकारूय हालींसरा स्वाभिमानशुन्य जायत चल्ल्यात; देखून 
त्या केंद्राक सहकार्य दितात. आमचो स्वाभिमान जागो आशिल्लो 
जाल्यार आमी केऽञन्ना त्या केंद्र नांवाच्या फकाणाचेर बहिश्कार 
घालतले आशिल्ले. आनी प्रसार भारतीक सांगतले आशिल्ले, 
'आमचो हकक आंबो खावपाचो; हो कोणें तरी चोखून उडयिल्लो 
काथो तुमीच घेवन बसात' पूण आमी तशें सांगलें ना ही आमची 
लाचारी. म्हायती आनी प्रसारण खात्यान हे लाचारेचो पुरायेन फायदो 
घेतला. तें खातें जाणा, गोंयकार शांत आनी मंद सबावाचे; ते 
बोवाळ घालचे नात; ते फातर मारून हारशे फोड़चे नात; ते त्या केंद्र 
नांवाच्या फकाणाक उजो घालचे नात. हेरशीं, ह्या 22 वर्सांतल्या 
अन्यायाचे कशेंच समर्थन करूंक जावचें ना. खंयचीच अडचण 
22 वर्सा उरना. दुडवांचो उणाव 22 वर्सा उरना. उपकरणां फेदा 
करपाक 22 वर्सा लागनात. गोंय राज्या विशींची आनी गोंयकारां 
विशींची बेपर्वाय हेंच ह्या अन्यायाच्या मुळांत आशिल्लें मुखेल 
कारण. म्हायती आनी प्रसारण खात्याची ही अक्षम्य बेपर्वाय केंद्र 

सरकाराच्या धोरणांत कशीच बसना. हेर खातीं गोंयाक जाता ते 
भाशेन आदार दितात; अन्याय तरी करिनात. पणजी दुरदर्शन नांवाचें 
फकाण गोंयाक लजेक घालता. आनीक दोन वर्सांनी गोंय सुटकेचो 
भांगरा उत्सव मनयतलें. त्या निमतान उदरगतीचो नियाळ करतना 
पणजी दुरदर्शन हें लज दिसपा सारके खत थारतलें. 

अशे परिस्थितींत गोंयकारां मुखार तीन पर्याय आसात: 

पयलो पर्याय- लाचारी आनी भिकाड्डेंपण हेंच आमचें धोरण 
करपाचें. आमी भीक मागिल्ली; म्हायती आनी प्रसारण खात्यान 
आमच्या हातांतले कट्टेंत पानदुडू उड़यला; तोच व्हडलो मानून 
रावपाचें. एका वराचें प्रक्षेपण? वाऽऽ! तें अर्दा वराचें के लें? तरी 
वाऽऽ! वाऽऽ! 

दुसरो पर्याय-स्वाभिमानाकउलो मारपाचो. तो न्हिदून घोरेत पडला 
जाल्यार ताका जागो करपाचो. ‘आमच्या हक्काचे तें मेळना जाल्यार 
हें फकाण आमकां नाका' अशें स्पश्ट सांगून पणजी दूरदर्शनाचेर 
बहिश्कार घालपाचो. आमंत्रण कोणूच मानून घेवचो ना अशें धोरण 
आपणावपाचें. चर्चा करूंक को55ण वचना आनी गायन करूकूय 
कोऽऽण वचना अशी परिस्थिती हाडपाची. पणजी दूरदर्शनाच्यो 
कार्यावळी पळोवपाचेंय बंद करपाचें. आयज तरी कितलोसो लोक 
पळयता ? आनी पळोवपा सारके तरी कितें आसता? एक खरे, हें 
सगलें घडलें म्हणून मुंबय दुरदर्शनाक इल्लीय खंत जावची ना. 
तांचे नदरेन मुंबयच्या अधिकाऱ्यांक हें पिकनीक -स्थळ।! मुंबय केंद्रा 
वयल्यान दाखोवन झरिल्ल्यो कार्यावळी पणजे दाखोबंक जाताल्यो! 
दर्जो गेलो फोंडांत! आनी गोंयकार तर झेम्पो! पूण हो अहिंसक 
मार्ग. पिकनिकेक येतल्या वा धाडटल्या अधिकाऱ्यांकूय एक दीस 
विचार करचो पडटलो. पणजी दूरदर्शनाचो कंपाऊंड ही आल्तिन्या 
वयलो कोयर उडोवपाची सुवात जावची न्हय हे खातीर कि तेंय 
करचें पडटलें. 

तिसरो पर्याय-आंदोलन. गरज पडल्यार खर संघर्ष. ही गोंयच्या 
संबंदांतली परंपरा. भुरगें रडले बगर आवय दूद दिना अर्शे म्हणटात. 
` रडप आयकूंक आयलें ना जाल्यार भुरग्याक हात-पांय धोडावचे 
पडटात. गोंयकारांक आज मेरेन संघर्षा बगर कांयच मेव्ठूंक ना. 
राजभास मेळ्ळी ना, घटक राज्य मेळळें ना, सॅझ रद्द जालें ना, 
नायलॉन -66 आडावलें ना. मागीर दुरदर्शनाचें प्रादेशीक केंद्र 
कशें मेळटलें ? कांय आंदोलनांनी आमी दोन कडेन वांटून गेल्यात. 
भाशेच्या नांवान वा मतभेदांक लागून. पूण हैं आंदोलन सगल्या 
गोंयकारांचें आसतलें. हांगा कोंकणी काय मराठी असो प्रस्न ना 
आनी जाय काय नाका असोय मतभेद जावपाची गरज ना. 

जें हक्काचें तें आमकां जाय. हो स्पेशल फावोर न्हय. हो 
'स्पेशल स्टेटस्‌' न्हय. आमकां पणजी दूरदर्शन केंद्राचेर सगल्या 
तरांच्यो कार्यावळी जाय. आमकां खबरों जाय. आमकां नाटकां 
जाय. आमकां फिल्मां जाय. कलेचे उदरगती खातीर टेलिव्हिजन 
हैं एक म्हत्वाचे साधन. तें साधन गोंयांतल्या कलाकारांक . फवो 
ते तरेन कि त्याक मेळचें न्हय? आकाशवाणीचे केंद्र ना? मागीर 
दूरदर्शनानूच गोंय राज्याचेर, ह्या राज्यांतल्या कलाकारांचेर, तंत्रज्ञांचेर, 
कॅमेरामनांचेर, पत्रकाराचेर कित्याक अन्याय करचो ? 

म्हाका दिसता, गोंयातल्या कलाकारांनी एकठांय येवन केंद्र 
सरकाराच्या म्हायती आनी प्रसारण खात्याक, गोंय सरकाराक 
आनी गोंयच्या खासदाराक निमणी शिटकावणी दिवन आनीक 6 
म्हयन्यांची मुजत, म्हणचे 2009-200 ह्या अर्थीक वर्साचे अखेरे 
मेरेन वेळ दिवचो. तितले भितर अन्याय थांबलो ना आनी प्रादेशिक 
केंद्र मेळळें ना जाल्यार आंदोलन सुरू करचें. ह्या विशयांतली बेपर्वाय 
अती जाल्या. जे चुकल्यात तांचे कान धरपाचो वेळ आयला. ७ 

गोंयचेर अन्याय: आमची आळसाय काय 
केंद्र सरकार चुकलां? 


केंद्र सरकारान गोंयाक सदांच आपुलकाय दाखयल्या. गोंयची 
सुटका जाली तेन्ना गोंयकार फुडाऱ्यांनी गोंयचे पासत कांय खेरीत 
तजविजो करपाची मागणी त्या वेळार केल्ली जाल्यार पंडित नेहरू 
सारके फुडारी व्हड मनान ती मान्य करीत आसले. पूण तशें घडलेंना. 
उरफाटे, आमच्या कांय फुडाऱ्यांक भिकेचे दुवाळे जाले. तांणी 
विलिनीकरणाचो हट्ट धरलो. परिणामीं, स्वाभिमानी गोंयकारांचें पुराय 
बळ विलिनीकरण आडावपाक खर्चले. सुटके उपरांतचीं पांच वर्सा 
म्हत्वाची आसलीं. त्या काळांत गोंयचो इतिहास मतींत धरून फुडारा 
विशीं विचार-अभ्यास जावंक जाय आसलो. आनी गोंयचें गोंयपण 
राखपाक, तशेंच गोंयकाराचें गोंयकारपण राखपाक जें गरजेचे आसलें 
तें मागून घेंवेक जाय आसलें. तशें केल्लें जाल्यार पूर्वोत्तर राज्यां 
खातीर तांचे हितसंबंद राखपाक ज्यो तजविजो केल्यात तसल्यो 
तजविजो गोंया खातीरय जावं येताल्यो. पूण महाराष्ट्रवादी गोमंतक 
पक्षान गोंयचे आकांताचें लुकसाण केलें. ताणें नस्त्या वावरा पासत 
शक्ती खर्च करूंक लायली. गरजेचो वावर आशिल्लो तो कडेक 
पडलो आनी ताचे परिणाम आयज आमी भोगतात. 

बरें घडलें तें म्हणचे केंद्र सरकारान गोंयाक खेरीत मोग दिलो. 
सदळ हातान अर्थीक पालव दिलो, गोंयकारपणाचें खाशेलेंपण वळखून 
घेतलें, गोंय राज्याच्यो खूबशो मागण्यो मान्य केल्यो. ती परंपरा 
आयजूय चालू आसा. मात केंद्र सरकाराचीं कांय खातीं ते परंपरेक 
पाळो दिनात. त्या खात्यांनी धुमशेण कांडटा ते अकार्यक्षमतेक लागून 
जायत, गोंय हें ल्हान राज्य म्हणून जायत वा गोंय सरकाराचो अंकूश 
ना म्हणून जायत केंद्र सरकाराच्या कांय खात्या कडसून गोंयाक 
फावो त्या दर्ज्याची सेवा मेळना. देखीक, टेलिकॉम खातें. टेलिफोन 
डिरेक्टरी वेळार उजवाडा येना आनी वेळार मेळना. ती तयार जाल्या 
वा उजवाडायल्या अशें भासोवन वरिश्ठांक फटोवपाक तरेकतरांचीं 
चिकानां जातात. पूण टेलिफोन-धारकांक डिरेक्टरी मेळना. गोंयचो 
आवाठ ल्हान म्हण हें सोपें जावपाचें; पूण संबंदीत खातें सारकें 
चलना. दुसरें-पोस्ट आनी टेलिग्राफ खातें. नवीं पोस्ट ऑफिसां सुरू 
केल्यांत; पूण तांची दशा पळयल्यार सेवेच्या दर्ज्याचो अदमास 
येता. ल्हान गोंय म्हण पत्रा पावोबपाचें काम आतां जाता ताचे परस 
बेगीन जावंक जाय आसलें; पूण फावो ते गतीन सुदरप जायना. 
रजिस्टर्ड ए डी पत्र धाडचें. ए डी येता तिचेर सय आसना, तारीख 
आसना; केन्ना-केन्नाय दोनूय आसनात. राष्ट्रीकृत बँकांतली सेवा तर 
दिसान दीस इबाडत वता. संगणक येतकूच सेवा सुदरपाची; पूण 
'कम्प्युटर मोडला' हें आत्रे-पयऱ्यान आयकुचें पडटा. एका दिसांत 
चेक क्लियर जाताले ते सुवातेर चार-चार दीस लागूंक लागल्यात. 
पावलां फुडें पड़चे सुवातेर फाटीं पडपाक लागल्यांत. इन्शुरन्स 
कंपन्यो सेवा उणी दिवंक लागल्यात आनी देमांद चड चलोवंक 
लागल्यात. हाका भ्रश्‍्टाचाराचोय वास आसा. केंद्र सरकाराच्या ज्या 
खात्यांनी हें सुदारपाचें तांचे निखालस लक्ष ना. 

ह्या असल्या खात्यां मदीं गोंयचेर चडांत चड अन्याय केला तो 
म्हायती आनी प्रसारण खातें आनी प्रसार भारती हांणी. तांणी गोंय 
राज्याची फकांणां केल्यांत अशें म्हणलें जाल्यार अतिताय जावची 

ना. कांय दिसां फाटीं दूरदर्शनाच्या पणजी केंद्रांत नव्या स्टुडियोचें 
उद्घाटन जालें. तांतले तातूंत हें ल्हानशें सुदरप. वरिश्ठांचे फाटीक 
लागून तें करून घेतलें हाचें स्रय खासदार शांताराम नायक हांकां. 
पूण गरज नाल्लाची आसा थंय हो कातलेचो इल्लोसो कुडको 
गोंयकारांच्या हातार पडला. 

नव्या स्टुडियोचें उद्घाटन जातना आनीक जें हातार पडलां तें 
आस्वासन, नवें न्हय; आदलेंच. हें आस्वासन संसदेंत सरकारान 
दिलें सात-आठ फावटी. संसदे भायर दिलें आनीक पांच-स फावटी. 
पूण तें खरें करपाचे नदरेन एकूय पावल फुडें पडूंक ना. ह्या विशयांत 
गोंय सरकार आयज मेरेन रावलां तशेंच उदासीन रावलें आनी 
खासदारांनी आग्रो धरलो ना जाल्यार आनंद शर्मा हांणी दिल्लें 
आस्वासन आनीक ।5-20 वर्सा फकत आस्वासनच उरतलें. हें 
आस्वासन पणजी केंद्रा वयल्यान खबरांपत्र सुरू करपाचें. तितल्यान 
सगलो वावर पूर्ण जालो अशें मात न्हय. अन्याय पुरायेन ना करपाक 
आनिकूय जायतो वावर करचो पडटलो. 

अन्याय कसलो ? 

अन्याय असोः 987 वर्सा गोंय प्रदेशाचे घटकराज्य जालें. 
दूरदर्शनाच्या धोरणा प्रमाण दर एका घटक राज्याच्या राजपाटणांत 
प्रादेशिक दर्ज्याचें तरी केंद्र आसूंक फावो. प्रादेशिक केंद्र म्हणचे 
दोसभर तरेकतरांच्यो कार्यावळी, खबरांपत्रां, स्टुडियो भायर जातात 
त्यो कार्यावळी वितरावपाची वेवस्था बी सगलें. ते खातीर वेग-वेगळे 
स्टुडियो, ओ.बी. व्हेन्स, फावो तीं उपकरणां, कॅमेरामन, पत्रकार, हेर 
कर्मचारी आनी अधिकारी वर्ग हें सगलें जाय. तातूंतल्या कित्याचोच 
अजून पत्तो ना. [ 

लोकांक खबरांपत्रां मेळनात, बच्यो कार्यावळी मेळनात इतलोच 
हो अन्याय न्हय. पणजी केंद्र हें प्रादेशिक केंद्र जालें जाल्यार कर्मचारी 
लागतले, कॅमेरामन लागतले, कलाकार लागतले, पत्रकार लागतले. 
ते वरवीं गोंयांतल्या पात्र अशा उमेदवारांक नोकरेची आनी आपणालें 

कर्तुत्व दाखोवपाची संद मेळटली. हो लाब म्हत्वाचो आनी तो 
अजून गोंयकारांक मेळूंक ना. 

हो अन्याय अदीक हलपायता ताचें एक कारण आसा. गोंय 
987 वर्सा राज्य जालें. ताचे उपरांत कांय वर्सांनी बिहार फोडून 
झारखंड जालें आनी मध्य प्रदेश फोडून छत्तीसगड जालें. त्या दोनूय 
राज्यांक दूरदर्शनाचीं प्रादेशिक केंद्रा मेळ्ळीं. गोंय कित्याक फाटीं 
उरचें ? गोंयांत जीं सरकारां सत्तेर आयलीं तीं उदासीन रावलीं म्हणून ? 
दिल्लींत गोंय सरकाराक वजन ना म्हणून ? खासदार फावो तसो वावर 
करिनात म्हणून ? एक खासदार फकत कमिशन मागूक पावलो आनी 
गोंय राज्याक लजेक घालुंकूच वावुरलो म्हणून? शांताराम नायक 
सोडलो जाल्यार हेर खासदार तोंड उगडनात म्हणून ? खंयचेंय एक 
कारण आसूं वा हीं सगलीं कारणां आसूं, वीस वर्सा गोंयचेर अन्याय 
जाला आनी फुडें कितलीं वर्सा तो चालू उरत तें सांगूंक जायना. गोंय 
सरकारान नेट धरूक जाय, खासदारांनी आग्रो धरूक जाय, तरूच हो 
अन्याय बंद जावन गोंयकारांक लाब मेळूंक पावतलो. 

दर वर्सा जो आंतरराष्ट्रीय फिल्म महोत्सव पणजेंत जाता ताचो 
गोंयाक मेळटा तो लाब खूब थोडो. कांय जाणांक दिसता, त्या 
महोत्सवाक लागून गोंयांत फिल्मांची निर्मणी वाडटली, स्टुडियो 
उबे जातले, फिल्म सिटी जावंक पावतली. हो सगलो भ्रम. फिल्मांचे 
निर्मणे खातीर जो अणभव गरजेचो तो मेळूक पावतलो, प्रादेशिक 
केंद्रा खातीर फिल्मां निर्माण करतले तेन्ना. साधनां निर्माण जातलीं 
तांची गरज पडटली तेन्ना. आनी दूरदर्शनाच्या संबंदान ती गरज 
आसतली दीसपट्टी. वर्सातले 365 दीस. हाचे वयल्यान कितलें म 
नीसबळ आनी कितलें साधनबळ लागतलें हाचो अदमास करु येता. 

फाटलीं 20 वर्सा आमचें लुकसाण जालां. आनी प्रादेशिक केंद्र 
पुरायेन सुरू जावपाक जितलीं चड वर्सा लागतलीं तितलें तें लुकसाण 
वाडत वतलें. गोंयची कला आनी संस्कृताय हांचे सेवे खातिरूय 
तें माध्यम खूब उपेगाचें हें गोंय सरकारान वळखूंक जाय. गोंयचे 

कलेची वळख भारताच्या हेर वाठारांनी घडोवपाक टेलिव्हिजन हें 
खूब प्रभावी माध्यम. दूरदर्शनाचें प्रादेशिक केंद्र गोंय सरकाराकूय 
उपेगाचें थारु येता. भोव करून कला आनी संस्कृती खातें, तेच 
भाशेन म्हायती आनी प्रसिद्धी खातें हांकां प्रादेशिक केंद्राचो खूब 
उपेग जावं येता. हीं दोनूय खातीं आयज मुख्यमंत्र्या कडेन आसात. 
देखून तांणी प्रादेशिक केंद्र गोंयांत बेगीन सुरू जावचें हे खातीर 
आपणालें वजन वापरूक जाय. 

मात हाचे बराबर गोंय सरकाराचेर एक जापसालदारकी येता. 
साधनबळ हाडप हें केंद्र सरकाराचें काम. ताका लागतलो तो पयसो 
केंद्र सरकाराचो. पूण मनीसबळ जाय पड़टलें तेन्ना पात्र मनशां 
गोंयांत मेळनात अशें जालें जाल्यार सगलें व्यर्थ. तें मनीसबळ तयार 
करपाचो वावर आतांच हातांत घेवंक जाय आनी तो वावर गोंय 
सरकाराचो. कला अकादमीची तशी एक येवजण आसा. तिका 
गती दिवंक जाय आनी पात्र मनशांचो दुकळ काल आशिल्लो तसो 
फाल्यां उरूक फावना. 

गोंयांत खासगी फुडाकारान आयज कांय चॅनल चलतात. सरकार 
उणें पडलें थंय लोक फुडें सरला. त्या मळार आयज जे वाबुरतात 
तांचो अणभव फुडें बच्याक पडटलो. एके नदरेन फुडाराचे तयारे 
खातीर ही खेरीत भाशेची प्रयोगशाळा. अशें आसलें तरी दूरदर्शनाचें 
प्रादेशिक केंद्र पुरायेन सुरू जालें म्हण खासगी चॅनलांक वाव आसचो 
ना अशें मात न्हय. आयज देशांत सगल्या राज्यांनी आनी मुखेल 
शारांनी दूरदर्शनाचीं केंद्रा आसलीं तरी गाजतात ते खासगी चॅनल. 
ते सरकारी बंदपासांतल्यान मेकळे आसतात आनी स्वतंत्र आसतात. 
तशेंच गोंयांतूय घडूं येता. दुसरे नदरेन, दूरदर्शन आनी खासगी चॅनल 
हांचे मदीं सर्त लागली जाल्यार तातूंत लोकांचो लाब आसा. 

अजापाची आनी खंतीची गजाल म्हणचे गोंयांतलो कलाकार 
वर्ग ह्या विशयांत सरकारा इतलोच उदासीन आसा. फिल्म-निर्मणेची 
आवड आशिल्ले कांय जाण फिल्म महोत्सवा संबंदान बोवाळ 

करतात. तो महोत्सव तांकां व्हडलेंशें कांय दिना हें आयज मेरेनच्या 
अणभवान तांकां कळूंक जाय आशिल्लें. तांकां खरी संद दिवंक 
पावललें तें दूरदर्शनाचें प्रादेशिक केंद्र. ताची क्षमता आनी ते क्षमतेक 
लागून ताची गरज ते जितले बेगीन समजून घेतीत तितलें तांच्या 
फायद्याचे. आनी फकत तांच्याच न्हय; फुडल्या पिळग्यांतल्या 
कलाकार -तत्रज्ञांच्याय फायद्याचे. 

आतां, पणजेंतल्या प्रादेशिक केंद्रा वयल्यान कोंकणी खबरांपत्र 
सुरू करपाची तयारी जातली तेन्ना चर्चिल आलेमांवा सारको एकाद्रो 
शाणो 'रोमी कोंकणींतूय खबरांपत्र जाय' अशें आङ्डतलो! ताका 
कोण कितें करतलो ! ! ७ 

दोनूय सरकारांची नालायकी सिद्ध जाली 
आता तें केंद्र नांवाचें फकाण बंद करात 


दूरदर्शनाच्या पणजी केंद्रा वयल्यान कोंकणी खबरांपत्र 9 
डिसेंबराक सुरू जावपाचें आशिल्लें. तें जालें ना. सुरू जातलें काय 
ना आनी सुरू जातलें जाल्यार के न्ना हाचो कांयच अदमास ना. 
जाहीर करूनूय तें सुरू जालें ना हाचे वयल्यान केंद्र सरकाराची आनी 
गोंय सरकाराचीय नालायकी सिद्ध जाल्या. आतां तें केंद्र नांवाचें 
फकाण बंद करात. ताचे पसून गोंय राज्याक कसलोच लाब ना. तें 
केंद्र न्हय; तें फक त एका वराचें फकाण. तें गोंयची लज काडटा. 
तें बंद करात. 

दूरदर्शना विशींच्या धोरणा प्रमाण दर एका राज्याक प्रादेशीक 
केंद्र फावता. प्रादेशीक केंद्र दीसभर चलता. तातूंत खबरांपत्रां आनी 
हेर तरांच्या कार्यावळींची वितरावणी जाता. गोंय हें घटकराज्य 
आशिल्ल्यान गोंयाक तें फावता; इतलेंच न्हय तर गोंयाक तें बीस 
वर्सा आदीं मेळूंक जाय आशिल्लें. 987 वर्सा गोंय घटकराज्य 
जालें. फुडल्या वर्सा 30 मे दिसा घटक राज्याक 25 वर्सा जातलीं. 
अशें आसतना अजून गोंय राज्याक प्रादेशिक केंद्र मेळप ना हो 
खर अन्याय आनी ह्या अन्यायाक मुखेलपणान जापसालदार केंद्र 


I08 प्रतिक्रियेचें किरायतें 


सरकार आनी ताचे फाटल्यान गोंय सरकार. 

झारखंड, छत्तिसगड हीं राज्यां गोंया फाटल्यान घडलीं. पूण त्या 
राज्यांनी द्रदर्शनाचीं प्रादेशिक केंद्रा आसात. हे फाटभुंयेर गोंयचेर 
जाल्लो अन्याय अदीक खर थारता. गोंयांत जें 'पणजी केंद्र' ह्या 
नांवान चलता तें खरेपणीं केंद्र न्हयच. तें अर्दकुटें कपयाळें. 
प्रोग्रॅम जनरेशन फॅसिलिटी' (कार्यावळींची निर्मणी करपाची सुविधा) 
म्हण ताचो जल्म जालो. गोंयांत कांय कार्यावळींची निर्मणी करची 
आनी त्यो मुंबय दूरदर्शना वयल्यान दाखोवच्यो असो तो बेत 
आशिल्लो. कें द्र म्हण चलपाक गरजेची आशिल्ली यंत्रणा थंय 
नाशिल्ली आनी आजूय ना. अकस्मात एक दीस हे 'फॅसीलिटी'क 
कार्यावळी वितरावपाक सांगल्यो. ताची अवस्था सात म्हयन्यांचेर 
जल्माक आयिल्ल्या भुरग्याची जाली. ह्या भुरग्याची भलायकी अजून 
काकुळटेची आसा. आतां ताका खबरांपत्राची वितरावणी करपाक 
सांगप म्हणचे अर्दकुट्या कपयाळ्याक आनीक एक कपी लावप. 
मागणी जावपाक जाय ती पुराय दर्ज्याचें प्रादेशिक केंद्र सुरू 
करपाची. कपयो मारीत गेले जाल्यार कपयाळें पूर्ण जातले; पूण तें 
कपयाळेंच उरतलें; ताका प्रादेशीक केंद्राची सर येवची ना. 

हें तथाकथीत केंद्र अशें उरपाक मुखेलपणान जापसालदार आसा 
कें द्र सरकाराच्या म्हायती आनी प्रसारण मंत्रालयाची आनी प्रसार 
भारतीची अनास्था. फाटल्या 24 वर्सांच्या काळांत ज्या ज्या मंत्र्यांनी 
तें खातें चलयलें तांणी गोंय राज्याचो आनी ह्या राज्याच्या गरजांचो 
विचारच केलो ना. घडये, गोंयकर हे मागाशिल्ले; तांकां फकत 
आकाशवाणीचे केंद्र पुरो अशी समजणी तांणी करून घेतली! आतां 
तें खातें अंबिका सोनी हांचे कडेन आसा. प्रादेशीक केंद्र जाय ही 
मागणी तांच्या कानार पडल्या; पूण तांकांय आस्था ना. इफ्फीच्या 
वेळार ती गोंयांत येतात; त्या उत्सवांत बोवाळटात आनी वतात. 
दिल्लींत पावतकूच गोंयाक  साप्प विसरतात. इफ्फींत टेलिव्हिजन 
कॅमेऱ्यां मुखार भाशण करप तांकां जमता; गोंय राज्यांत दूरदर्शनाच्या 

प्रादेशिक केंद्राची थापणूक करपाची कार्यक्षमता तांचे ठांय ना; 
घडये, इत्साय ना. 

आय अतकर तर बाय पतकर! केंद्र सरकाराची अशी अनास्था; 
जाल्यार गोंय सरकार कुंभकर्णा भाशेन न्हिदून! फाटल्या 24 वर्सांच्या 
काळांत जितलीं सरकारां गोंयांत सत्तेर आयलीं तितलींय ह्या विशयांत 
कर्तव्याक चुकलीं. खंयच्याच सरकारान केंद्र सरकारा कडेन हट्ट 
धरून वा त्या सरकारा फाटल्यान लागून हें काम करून घेतलें ना. 
म्हायती आनी प्रसिद्धी तशेंच कला आनी संस्कृती हीं दोनूय खातीं 
सध्या दिगंबर कामत हांचे कडेन आसात. तांचे नदरेन कला आनी 
संस्कृतीची सेवा म्हणचे फकत उत्सव! म्हायती, प्रसिद्धी, कला 
आनी संस्कृ ती हांचे नदरेन दूरदर्शन कितलें म्हत्वाचें हें तांकां क 
ळ्ळें ना; तांणी तें समजूनय घेतलें ना. घडये, खाजगी वाहिन्यो 
वापरूक मेळटात म्हणटकूच सरकारी वाहिनी गरजेची न्हय अशें 
तांणी धरलें. गोंयाक ताच्या हक्काचे प्रादेशिक कें द्र मेळचें असो 
यत्न तांणी के न्नाच केलो ना. अंबिका सोनी खूब फावटी गोंयांत 
येवन गेलीं; पूण प्रादेशिक केंद्रा विशीं नेटाची मागणी तांणी के न्नाच 
केली ना. आनी आमी गोंयक र... गोंयकारां मदले कलाक रर... 
आमी सुसेगाद! आमीय केन्ना नेट धरलो ना. चळवळ केली ना. 
अंबिका सोनी गोंयांत आयिल्ल्या वेळार काळे बावटे दाखयले नात. 
प्रादेशिक कें द्र स्थापन जालें जाल्यार कलाक रांक नोक ऱ्यांच्यो 
संदी मेळटल्यो; कलेचें दर्शन घडोवपाक वाव मेळटलो हो लाव 
आमच्या कलाकारांनीय मतींत घेतलो ना. घडये, आमचे कलाकार 
अल्पसंतुश्ट! कला आनी संस्कृ ती खातें तशीच कला अक दमी 
ज्या थोड्या कलाकारांक वाव दितात वा बिदागी दितात तितल्याचेर 
आमचें कलेचें क्षेत्र खोशी! जें हक्काचे तें आपणाक मेळूंक जाय 
हाची जाणविकाय ह्या क्षेत्राकना आनी ते खातीर ते दिशेन कसलोच 
वावर ना. आयज मेरेन गोंयाक हात-पांय धोडायले बगर बरें अशें 
कायच मेळूंक ना; मेळ्ळ्यात ते फक त झेम्पे वा भ्रश्टाचारी वा 

आपसुवार्थी राज्यक तें हें कलाकारां सयत कोणेंच विसरूक फावना 
राज्यकते धड आशिल्ले जाल्यार लोकांचेर हात-पांय बडोवपाचो 
प्रसंग येवचो नाशिल्लो. पूण सत्ते वरवीं पयसो आनी पयशां वरवीं 
सत्ता ह्याच खेळांत गुल्ल आशिल्ले राज्यकर्ते मेळटकूच आळसाय 
चलची ना आनी सुसेगाद रावनूय उपकरचें ना हें समजून घेवपाचो 
वेळ आयला. एके पिळगेचो काळ 20 तीं 25 वर्सा अशें मानतात. 
घटक राज्याच्या 25 वर्सा मदीं एके पिळगेचें लुक साण जालां. 
फुड़ल्या पिळग्यांचेंय अशेंचः लुकसाण जावंक आमी दितले काय 
कितें हाचो विचार गोंयकारांनी करपाक जाय. 

ह्या विशयांत दोनूच आडवाद आसात: आदले म्हायती आनी 
प्रसिद्धी मंत्री डॉम्निक फर्नाडिस आनी खासदार शांताराम नायक 
. डॉम्निक फर्नाडिस मत्रीपदार आसतना तांणी गोंयाक दूरदर्शनाचें 
प्रादेशिक केंद्र मेळचें असो यत्न केल्लो. पूण तेन्नाच्या सरकारांतल्या 
हेर मंत्रांक आस्था नाशिल्ली. सरकारान एक वटान नेट लायिल्लो 
जाल्यार केंद्र सरकाराचेर मात्सो दबाव येतलो आशिल्लो; पूण तशें 
घडलें ना. परिणामीं, डॉम्निक फर्नाडिस हांच्या यत्नाक येस आयलें 
ना. पणजेंतलें केंद्र नांवाचें फकाण इल्लेंय सुदरलें ना; इल्लेंय वाडलें 
ना. खासदार शांताराम नायक फाटलीं कांय वर्सा ह्या विशयांत 
सातत्यान यत्न करतात. खबरापत्र सुरू करपाच्या विशयांतूय तांचेच 
यत्न आसात. ते सध्या आडखळ्ळ्यांत. ताचें एक कारण केंद्र 
नांवाच्या फकाणाक प्रादेशिक केंद्राचो दर्जो ना. ही आडखळ दर 
एका विभागांत नडटली. देखून खासदार नायक हांणीय विचार 
करूक जाय, पायलीभर मेळपाचो हक्क आसतना तांणी फकत 
अण्णाटँ वा गिण्णाटें कित्याक मागचें? घर मेळपाचो अधिकार 
आसतना तांणी भितोडेक इल्लीशी सुवात कित्याक मागची? घडये, 
हें अल्पसंतुश्टपण आडखळ हाडटा. इल्लेशे सुविधेन गोंयकार ओगी 
पडटा जाल्यार ताका प्रादेशिक केंद्र दिवपाचो उद्देग कित्याक करचो 
अशें दिल्लींतले बुदवंत येवजितात. 

आयचे घटकेक गोंयांत चार खाजगी चॅनल आसात. ते खबरांपत्रां 
आनी हेर कार्यावळी वितरायतात. गोंयकारांची थोडी गरज ते 
भागयतात. वाडट्या आंकड्यान लोक तांचो लाव घेतात. हे खाजगी 
चॅनल चलयतल्यांक जें जमलें तें केंद्र सरकाराक जमना ? भांडवल 
उणें पडटा? काय मनीसबळ उणें पडटा? गोंयांत खाजगी मळार जें 
घडटा तें पळोवन केंद्र सरकारांतल्या संबंदितांनी कट्टीभर उदकांत 
नाक बुडोवन जीव दिवचो अशें कि त्याक म्हणचे न्हय? 

कोणूय म्हणटलो, जें आसा तें सारके नासत जाल्यार तें सुदारचें 
अशी विधायक भुमिका घेवची; आसा तें बाबत आसलें तरी तें नाका 
म्हणपाची नकारात्मक भुमिका कित्याक घेवची? विधायक भुमिका 
घेत 24 वर्सा उलगल्यांत आनी कसलेंच सुदारप जावंक ना हेच 
खातीर नकारात्मक भुमिका घेवपाचो प्रसंग आयला. पयले सुवातेर, 
गोया सारक्या घटकराज्यांत दिसांतल्यान फकत एकवर कार्यावळ 
वितरावपी दूरदर्शन केंद्र आसप हो गोंय राज्याचो आनी गोंयकारांचो 
अपमान. ज्या गोंयाक कलेची खण म्हण वळखतात थंय दूरदर्शनाचेर 
असो दुश्काळ कित्याक ? ज्या गोंयांत दीसभर चलपी थळावे चॅनल 
आसात; थंय खबरांपत्रां आनी हेर कार्यावळी नाशिल्लें एका वराचें 
केद्र कित्याक ? दुसरे सुवातेर, सुदारप जावपाची आस्त उरूंक ना. 
कांय दुयेंसां अशीं आसतात ज॑य दोतोर शस्त्रक्रिया टाळपाक आदीं 
वखदां दिवन पळयतात. पूण वखदांनी फावो तसो उपाय जायना तेन्ना 
शस्रक्रिया करून अडेचो ट्युमर वा कुडीचो एकाद्रो अवयव काडून 
उडयतात. दूरदर्शनाच्या पणजी केंद्रा संबंदान हीच परिस्थिती आसा. 
प्रोग्रॅम जनरेशन फॅसीलिटी' म्हण हें केंद्र सुरू जायत पसून 
ताचें सारकें केंद्र जावचें अशे यत्न जाले. किलींशींच वर्सा ते यत्न 
चल्ले आनी आयचे घटकेक ते निर्फळ जाल्ले आसात. त्या विशयांत 
आतां आनीक शक्ती कित्याक वगडावची? आमी सोंशिक; पूण 
ही सोंशिकसाण आनीक कित्याक ताणची ? 

तिसरे सुवातेर, सध्याचें दुबळें, पांगळें अशें वरभराचें केंद्र गोंयची 

कसलीच सेवा करिना. थळावे चॅनल दीसभर मेळूंक लागले उपरांत 
ह्या केंद्रा वयल्यो कार्यावळी खूब थोडे लोक पळयतात. खूबश्या 
गांवगिऱ्या वाठारांनी केबल-वेवस्था नासता. थंयच लोकांचेर- 
तेंबूय थळावें केंद्र जाय आसत जाल्यार- पणजी केंद्र लावपाचो 
प्रसंग येता. झारखंडांतल्या आदिवासी जमातींक बरें कें द्र मेळटा. 
गोंयकार ही जमात अदिकूच मागाशिल्ली देखून, ह्या एकविसाव्या 
शेंकड्यातत असलें केंद्र नांवाचें फकाण घेवन बसल्यात म्हणून 
संवसार आमका हांसूंक लागचे आदींच तें बंद करात. गोंयकारांचें 
लुकसाण ? शुन्य | ७ 

गोंयकारांचीं 50 वर्सा दुख्खाची ?! 


'द नवहिंद टायम्स' ह्या इंग्लिश दिसाळ्याच्या 3 सप्टेंबर 2022 
दिसाच्या अंकांतले 'बझ्‌' पुरवणेंत तियात्रिस्त नॅल्सन हांचेर एक लेख 
उजवाडा आयला. तो जे. पी. पेंरैरा हांणी बरयला. त्याच पानार 
ज्युनियर नॅल्सन हांचे 'गोंयकारांचीं 50 वर्सा दुखाचीं' हे नवे ऑडियो 
सीडीचें आस्वादन उजवाडा आयलां. तेंवूय जे. पी. पेरैरा हांणी 
बरयलां. ह्या आस्वादनाचे अखेरेक 'ही सीडी विकती घेवचीच, 
अवश्य घेयात.' अश्या अर्थाचीं उतरां आसात. 

चालू वर्स हें गोंयचे सुटकेचें 50 वें वर्स, सीडीचें नांव 'गोंयकारांचीं 
50 वर्सा दुखाचीं.' हीं दुखाचीं 50 वर्सा सुटकेचीं 50 वर्सा आसात 
काय? म्हजी उत्सुकताय चाळवली. सीडी विकती घेतली आनी 
आयकली. सीडींत 4 कांतारां आसात. सगलीं ज्युनियर नॅल्सन 
हाणी रचल्यांत. कांय तांणी स्वता गायल्यांत तर हेर गितां दुसऱ्या 
कलाकारांनी गायल्यांत. ह्या कांतारां मदीं 'गोंयकाराचीं 50 वर्सा | 
दुखाचीं' आनी 'व्हिवा साग्रिश' हातूंत पुर्तुगेजधार्जिणेपण स्पश्ट 
दिसता. सुटकेक लागून स्वातंत्र्य मेळळे, लोकशाय आयली, स्वराज्य 
मेळळें, उदरगत जाली, जें बरयन दिसता तें बरोवपाचें आनी उलयन 
दिसता तें उलोवपाचें अभिव्यक्ती स्वातंत्र्य मेळळें हें कांयच ज्युनियर | 
नॅल्सन हाकां दिसना, जें बरें जालां तें जाणवना. आनी तांकां दूख 

444 प्रतिक्रियेचें किरायतें 


भोगता तें मंत्र्यांनी आनी आमदारांनी गोंयची वाट लायल्या देखून. ते 
लोकांच्या प्रस्नां कडेन आडनदर करून आपलीच भर भरतात देखून, 
पूण आयचे मंत्री आनी आमदार वायट; लोकांनी शाणेपण दाखोवन 
बरे राजकारणी वेंचून काडचे अशी भावना ना. मंत्री आनी आमदार 
चोरतात आनी लुट्टात देखून पुर्तुगेजान पर्थून येवन गोंयचो कारभार 
चलोवचो अशी सुप्त भावना ह्या 'दुखाच्या 50 वर्सा' फाटल्यान 
आसा. 

'व्हिव्हा साग्रिश' ह्या कातारांत पुर्तुगेजधार्जिणेपणाक ओतो येता. 
'व्हिव्हा साग्रिश' ह्या उतरां वयल्यानूच तें कळटा. खरेपणी त्या 
उतरांचो मनांतलो अर्थ 'व्हिव्हा पुर्तुगाल' असोच आसा. ज्युनियर 
नॅल्सन सुटके झुजाऱयांक 'रस्त्यां वयलीं पिसाळिल्लीं सुणीं' म्हणटा; 
सुटकेच्या 50 व्या वर्सात 'साग्रिश' ही बोट मुरगांव बंदरांत येवपाक 
आनी तिका येवकार दिवपाक जांणी विरोध केलो तांकां हो तियात्रिस्त 
खेपता आनी जांणी तिका येवकार दिलो वा मायेमोगान निरोप दिलो 
तांकां तोखेता ! 

हे सीडींतल्या कांय कातारांनी थळाव्या राजकारणाचोय एक सूर 
आसा. ज्यु. नॅल्सन मिकी पाशेकोक तेंको दिता. चर्चिल आलेमांवाचें 
नांव घेना; पूण ताचो पूत घेवन भोंवता ते एक कोट रुपयांचे मोटारीचो 
उल्लेख करता. ज्योकीं आलेमांवाचेर मात नांव घेवन टिका करता. 

गोंयांत पुर्तुगेजधार्जिणी मनशां आसात. सुटकेक मुक्‍ती 
म्हणनासतना आक्रमण, 'काँक्वेस्ट', 'अँक्विझीशन', म्हणपीय 
मनशां आसात. कांय तियात्रिस्तां मदीय हें पुर्तुगेजधार्जिणपण आसा, 
ताचोच उमाळो ज्युनियर नॅल्सनाच्या कांतारांनी आयकूंक मेळटा. 'ही 
सीडी विकती घेवन आयकुचीच; चलात घेयात' अशें सांगतल्याचीय 
भावना वेगळी नासुंये ! 

सध्या खंयच्याय कलाकाराक कांतारांची वा गितांची सीडी 
काडपाक एक बरो विशय आसा. 'गोंयचे सुटकेचें 50 वे वर्स 
दुखाचें' अशें नांव ते सीडीक दिवं येता! गोंयचे सुटकेचे हें 50 

वें वर्स! हेर खंयच्याय महोत्सवा परस मोटो महोत्सव गोंयांत ह्या 
वर्सांत जावपाचो. गोंयच्या लोकान गांवा गांवांत सुवाळे घडोवन 
हाडून खोस मनोवपाची. स्वातंत्र्य, लोकशाय, स्वराज्य हांचो कसो 
लाव मेळ्ळो, शिक्षणाच्यो, रोजगाराच्यो संदी कश्यो मेळळ्यो, 
उद्रगतीचीं चक्रां कशीं घुंबलीं ह्या आनी असल्या विशयांचेर चर्चा 
जावपाची. फाटल्या पन्नास वर्सांच्या काळांत आमी कितें जोडलें 
हाचो नियाळ जावपाचो आनी आमचे खंयचे अवगूण आमकां नडले 
हाची चिकित्साय जावपाची. गोंय राज्य योग्य दिशेन फुडें सरता काय 
येरें नाशिल्ल्या व्हड्या भाशेन ते कशाकशेंय वता हाचो अभ्यास 
जावपाचो आनी दिशा थारावपाक कितें करूक जाय हाचेर विचार 
जावपाचो. पूण तशें कांय घडूंक ना. खोशेचें वातावरण ना, उमेदीची 
भावना ना, मळबाक हात तेंकोवपाक उमाळो ना, परिस्थिती फुडाराक 
सुदरतली असोय विस्वास ना. अणभवाक येता ती निर्शेणी, उबगण, 
तिडक आनी कोप. 

ही उबगण आनी ही तिड़क सुटके विशीं न्हय. स्वातंत्र्या 
विशीं न्हय. लोकशाये विशीं न्हय. आनी स्व-राज्या विशींय न्हय. 
पुर्तुगेजधार्जिण्या गोंयकारांचें मत वेगळें आसतलें हें मतींत धरूकच 
जाय. पूण गोंय हो येरोपांतल्यान हाडून पश्चीम देगेक तेंकयल्लो 
जमनीचो कुडको न्हय; तो भारताचोच भुगोलीक, सांस्कृतीक वांटो, 
ताची परकी राजवटकेंतल्यान सुटका हें स्वातंत्र्य आनी ताचे उदेशीं 
मेळिल्ली लोकशाय आनी स्वराज्य हीं आमचे अर्थीक, समाजीक 
आनी सांस्कृतीक उद्रगतीचीं चक्रां अशें जो गोंयकार मानता ताची 
निर्शणी आसा वेचून आयिल्ल्या सरकाराच्या अपेसा विशीं; ताची 
उबगण आसा ती राज्यकर्त्यांच्या सुवार्थी आनी हावरेपणा विशीं; 
ताका तिडक आसा ती लोकां कडेन पडमूर जावन आपली भर 
भरपी लोकप्रतिनिधी विशी आनी ताका कोप आयिल्लो आसा तो 
सुवार्थान कुड्डे जावन गोंयची आनी गोंयच्या फुडाराची वाट लावपी 
सत्ताधाऱ्यां विशीं. तांणीच आपणाल्या कर्तुंबांनी सुटकेचे हें 50 वें 

वर्स सुतकाचें आनी दुख्खाचें करून उडयलां. 

फाटल्या 5-6 वर्सांच्या काळांत वाडत गेल्ली हळशीक ह्या वर्सात 
तरेकतरांनी वयर सरल्या आनी ती त्सुनामीचें रुप घेवंक लागल्या. 
बाबत प्रशासन, अविचारान घेतिल्ले निर्णय, लोका विशींची बेपर्वाय, 
कायद्याच्या राखणदारांची गुन्यांवकारी, आकांताचो अभ्रश्टाचार, 
सत्ताधाऱ्यांचे शीम-मेर नाशिल्लें हावरेपण, कायदे करपा खातीर 
वेंचून दिल्ल्यांनीच सत्तेचो गैरउपेग करून सुरू केल्ले बेकायदेशीर 
धंदे आनी सुमारा भायर वाडिल्लें प्रदुशण अशी ही हळशीक नीज 
गोंयकाराक घुस्मटावन मारूक सोदता. ताका नागोवन खाकनवाळ 
करूक सोदता. ताका पुराय तरेन लुबाडून उबंत उडोवंक सोदता. हेच 
खातीर हें 50 वें वर्स दुख्खाचें वर्स जालां-न्हय; राज्यकर्त्यांनी तें 
तशें करून उड़यलां. 

गोंयचे सुटकेच्या भांगरा उत्सवी वर्सात कामत सरकाराचें सवंग 
विटलां आनी सरकारांत जे तीन राजकी पक्ष आसात तांचेंय सवंग 
विटलां. प्रशासनाचो देंवत गेल्लो दर्जो ह्या वर्सात तळाक पावला. 
सरकाराचे खयचेच कचेरेंत नागरिकाक फावोसो मान मेळना, फावो 
तशी सेवा मेळना आनी फावो तशी वागणूक मेळना. कोणाचोच 
कोणाचेर अंकुश ना हाचो अणभव दिसपट्टो येता. ताका लागून 
कोण कोणाची पर्वा करना. कसलेंच सरकारी काम वेळार जायना, 
सारकें जायना. कार्यक्षमता नांवाचो गूण वखदाक पसून मेळना. बंद 
पड़ना म्हणून चलता अशेंच सरकारी यंत्रणे विशीं म्हणचें पडटा. 

भ्रश्‍टाचार वाडत वचून ह्या 50 वर्सात तो तेंगशेर पावला. 
कामत सरकारान ताका सगलीं दारां उक्तीं दवरलीं. साडे चार वर्सा 
लोकायुक्त विधेयक भिजत घालें आनी भ्रश्टाचाराचेर कसलोच 
अंकुश उरचो न्हय अशी वेवस्था केली. देशभर भ्रश्‍टाचारा आड 
उचांबळाय जातकूच सरकार नर्व्हस जालां आनी आतां दोन दिसांच्या 
अधिवेशनात पर्थून तें विधेयक पास करूक सोदता. सरकारान करें 
वागचें न्हय हाची ही उत्तम देख! 

पुलीस हे कायद्याचे राखणदार आसूंक जाय. पूण गोंयांत ते 
गुन्यांवकारांचे इश्ट आनी राखणदार थारल्यात. गोंयांतल्या पुलिसां 
मदीं अशे पुलीस आसात जे घुंबळी वखदांचो वेपार करतात, जे 
बनावट नोटीचो वेव्हार करतात, जे बलात्कार करतात, जे खून 
करतात, जे लोकाक पिडापीड करतात. जशें सरकार तशी पुलीस. 
पुलिसांच्या दर्ज्या वयल्यान सरकाराचो दर्जो कळटा. 

गोंय सरकाराक शाळा चलोवंक येनात आनी नालायक 
अधिकाऱ्यांनी शाळांची दुर्दशा करून उडयल्या हें ह्या भांगरा उत्सवी 
वर्सात उक्ताडा आयला. आनी ज्या सरकाराक शाळा कशी चलोवची 
हें कळना तें सरकार कोणाक तरी खोशी करपाक शिक्षणीक सिद्धान्त 
मोडून शिक्षणाचें माध्यम थारायता! सरकाराक विद्यार्थ्याच्या हिताची 
पर्वा ना; शिक्षणाच्या दर्ज्याचें कांय पडूंक ना; गोंयचे सांस्कृतीक 
अस्मितायेचो अभिमान तर नाच; पूण तिच्या फुडाराचो हस्कोय ना; 
देशी भाशांचो मोग ना आनी परकी संस्कृतायेक ल्हेंवपांत व्हडवीक 
हें हळशिकावणें चित्र ह्या वर्सांत दिसलें. अबुद्दी राजकारण्यांक 
आनी स्वाभिमानशुन्य धर्मकारण्यांक शरण वचून सरकारान आंदोलन 
आपोवन हाडलां; ताचे हुलप सोंसपाचे भोग ताच्या नशिबांत 
आयल्यात. स्वातंत्र्याच्या 50 व्या वर्सांत सरकार कितलें परतंत्र, 
कितलें संस्कृतिशुन्य आनी स्वतंत्रतायेचे भावने कडेन कितलें पडमूर 
जालां तें ह्या वर्सान दाखयलें. कितलें दुख्खाचें वर्स! 

गोंय सरकारान अनुसुचीत जमातीचेर केल्लो अन्याय आनी 
बाळ्ळेचें हत्याकांड हांकां लागून सरकाराची अब्रू गेली. कामत 
सरकार म्हणचे हातांत पेट्टी चूड घेवन उबो आशिल्लो काळो किट्ट 
राकेस अशी प्रतिमा संबसाराक दिसली. मनीसपणाचें कसलेंच लक्षण 
नाशिल्लें सरकार म्हण ताचें चित्र संवसारान पळयलें. सरकारान 
भांगरा महोत्सवी वर्साकूच हुलपायलें आनी दुख पातळायले. 

आनी हें सगलें थोडें म्हणून कायदे-नेम मोडून केल्लो मिनाचो 
धंदो आतां गाजता. 50 व्या वर्सात राष्ट्रीय पांवड्यार गोंय गाजता- 

वांकड्या मार्गान केल्ल्या धंद्या खातीर! कितले टन मिनाचो 
बेकायदेशीर वेव्हार जालो? कितले हजार कोटी रुपयांची सरकारी 
` येणावळ बुडली? बेकायदेशीर मार्गान फैदाशिल्लो दुडू कोणाच्या 
बोल्सांत गेलो? एक दीस सगलें कळटलें- कांय लिपून उरचें ना. 
आज जे व्हडलो ताळो काडून उलयतात तांची गची फाल्यां धरपाची 
आसा. फुडल्या म्हयन्यांत शहा आयोगाच्या अहवालाच्या रुपान 
बॉम्ब फुटपाचो आसा आनी कितलींशींच रुपडीं निखळून पडपाचीं 
आसात. भांगरा उत्सवी वर्सात राज्यकर्त्यांचे केदें हें कर्तुत्व! खोशेन 
मनोवपाचें हें 50 वें वर्स खर दुख्खाचें करपाची केदी ही कळाशी! 

ह्या पराक्रमाचें सय कामत सरकाराक आनी सत्तेर आशिल्ल्या 
काँग्रेस, मगो आनी राष्ट्रवादी काँग्रेस ह्या पक्षांक! गोंय राज्याचो फोंड 
तांणी बेस बरो खणला! सालाझार थड्यांतलो उठून घडये तांकां 
म्हणटलो: आमी गोंय व्हरूक पावले नात; पूण तें काबार करपाचें 
काम तुमी बेस बरें चलयलां! पाराबेंश ! ! ७ 

डीनॅशनलायझेशन: सरकाराचें आनी 
काँग्रेस फुडान्यांचें 


घटक राज्य दीस आयलो आनी गेलो. गोंय सरकारान वा काँग्रेस 
पक्षान कसलेच कार्यावळीन तो मनयलो ना. 30 मे दिसा सरकारान 
पुरस्कार दिवपाची एक कार्यावठ आंखिल्ली; पूण ती सरकाराक फुडें 
धुकळची पडली. 

गोंय सरकाराक लज नासत; पूण भंय आसा. सरकारी प्रशासन 
सगल्या पांवड्यांचेर बाबत आनी भ्रश्टाचारी जालां आनी ताका 
लागून लोक विटला. 

अनुसुचीत जमातींतल्या आंदोलकां संबंदान सरकार क्रूरपणान 
वागलां आनी दोन कार्यकर्त्यांचो ताणें बळी घेतला; तशेंच सरकारी 
खर्चान परदेशी भाशेंतल्यान मुळावें शिक्षण दिवपाचो निर्णय घेवन 
फिर्गीकरण वाडोवपाचो आनी शिक्षणांत विकृती हाडपाचो बेत केला 
हे खातीर लोक खुबळ्ळा आनी तिडकला. अर्थ नाशिल्ले सुवाळे 
तो तिडकल्लो लोक चलूंक दिवचो ना हाची जाणविकाय सरकाराक 
जाल्या. देखून घटक राज्य दीस सुवाळ्या विणें अस्तमला. एके 
नदरेन, घडलां तें योग्य म्हणूंक जाय. घटक राज्य दीस मनोवपाचो 
नैतीक अधिकार सध्याच्या सरकारान आनी काँग्रेस पक्षान पुरायेन 

वगडायला. तांचीं कर्तुबां घटक राज्याचे संकल्पनेच्या आड आसातूच ; 
पूण तीं घटक राज्याच्या हिताचीं फकाणांय करतात. 

गोंयांतले आयचे राज्यकर्ते घटक राज्यां घडपा फाटली संकल्पना, 
गोंयचे घटक राज्य कशें जल्माक आयलें, घटक राज्यांनी खंयचे 
दिशेन वचूंक जाय हे विशीं अज्ञानांत आसात हें आमचे लोकशायेचे 
अधोगतीचें एक लक्षण. अज्ञानाक लागून ते उरफाटे दिशेन वतात 
आनी देशी संस्कृतायेच्यो तिस्त्यो-वादऱ्यो करतात हें अधोगतीचें 
दुसरें लक्षण. चर्चिल आलेमांव, बाबुश मोंसेर्रात हांचे सारक्या 
इंग्लिश माध्यमाच्या मुळाव्या शाळांनी गेल्ल्या आनी शिक्षण अर्द्यार 
सोडिल्ल्या राजकारण्यांचे अज्ञान समजुंयेता; पूण मुख्यमंत्री दिगंबर 
कामत चर्चिलाच्या पांवड्यार देंवन अज्ञान पांगुरतात आनी केल्ले 
चुकीचें समर्थन करूंक सोदतात ही तांची राजकी अधोगती थारता. 

आयज देशांत राज्यां आसात तीं म्हळ्यार फकत प्रशासनाच्या 
सोंपेपणा खातीर आंखिल्ले प्रदेश न्हय. तसले प्रदेश आशिल्ले ब्रिटिशांचे 
राजवटकेंत. आयचीं राज्यां घडल्यांत तीं ]956 च्या भाशावार प्रांत 
रचनेच्या कायद्या खाला. हो कायदो काँग्रेस पक्ष सत्ते आसतना जालो. 
तेन्नाच्या काँग्रेस फुडाऱ्यांनी शाणेपणान आनी उंचायेच्या विचारान तो 
केलो. आयच्या गोंयांतले काँग्रेसजन त्या फुडाऱ्यांच्या पांयां पोंदचे 
मातयेचे कण पसून सोबचेनात इतले उबारेचे ते फुडारी आशिल्ले. 
तांणी देशाचें चिंतलें, देशाच्या फुडाराचें चिंतलें, वसाहतवादाच्या 
काळांत जाल्ल्या लुकसाणाचें चिंतलें, देशी संस्कृताय सांबाळून 
समृद्ध करपाचें चिंतलें, देशी संस्कृतायेंतले विविधतायेची जतनाय 
घेवपाचें चिंतलें आनी भाशावार प्रांत रचनेचो कायदो केलो. 

तो कायदो करतना भारतीय संसदेच्या वांगड्यांचे मतींत एक 
उदात्त विचार आशिल्लो: भाशेचेर आदारिल्लें राज्य घडचें. त्या राज्यान 
आपली भास केळोवची; ती समृद्ध करची; तिचो जिविताच्या 
सगल्या मळांचेर उपेग करचो, राज्य कारभार लोकांचे ते भाशेंतल्यान 
जावचो; शिक्षणाचे माध्यम ती भास आसची. सगल्यांच्या 

वेव्हाराची एक भास आसची; हो देशी, तो फिंगी हो भेद उरचो 
न्हय. खंयचेय संस्कृतायेची मुखेल बुन्याद ही भास. भास घटमूट 
करून संस्कृतायेची उदरगत करची. तिची जतनाय करची, ती समृद्ध 
करची. भारतांत भाशांची विविधताय आसा, प्रादेशीक संस्कृतायेची 
विविधताय आसा. ही विविधताय सांबाळून दवरची. दर एक भास 
आनी संस्कृताय फुलची आनी त्या फुलांच्या तुऱ्यांतल्यान भारतीय 
संस्कृतायेचो परमळ संवसारभर पातळचो. 

भाशांचेर आदारिल्लीं घटक राज्यां घडपा फाटलो मुखेल हावेस 
हो. तो इंग्लिश भाशे वरवीं साध्य जायना. ते खातीर देशी भाशा 
केळोवंक जाय, वापरूक जाय आनी ते वरवीं संस्कृताय तिगोवन 
ती समृद्ध करूंक जाय. हो हावेस साध्य करपाची ज्या अविचारी 
मनशांक इत्सा ना तांकां घटक राज्य दीस मनोवपाचो कसलोच 
अधिकार उरना. 

गोंयचे घटक राज्य जालें ताका 24 वर्सा पूर्ण जाल्यांत आनी 
25 वें वर्स चालू जालां. हें घटक राज्य कशें जल्माक आयलें 
ताचोय उगडास आयच्या राज्यकर्त्यांक आनी गोंयांतल्या काँग्रेस 
फुडाऱ्यांक ना इतले ते पडमूर जाल्यात. 986 वर्सा उग्र अशें 
राजभास आंदोलन जालें. तें 'कोंकणी प्रजेचो आवाज' हे संघटनेच्या 
बावट्या खाला जालें. ते संघटनेच्यो तीन मागण्यो आशिल्ल्यो: 
राजभास कायदो करचो; गोंयाक घटक राज्याचो दर्जो दिवचो; आनी 
संविधानाचे आठवे अनुसुचीत कोंकणी भाशेचो आसपाव करचो. 
प्रधानमंत्री आशिल्ले राजीव गांधी. आंदोलन चालू आसतना तांणी 
सांगले, आदीं भाशेचो प्रस्न सोडयात; मागीर घटक राज्याचो विचार 
जातलो. उपरांत राजभास कायदो जालो तेन्ना भाशेचो प्रस्न सुटलो. 
राजीव गांधी हांणी उतर पाळळे आनी चार म्हयन्यां भितर तांणीच 
घटक राज्याचें उद्घाटन केलें. गोंयचें घटक राज्य हें अशे तरेन 
कोंकणीचेर, म्हणचे देशी भाशेचेर, आदारिल्लें आसा. इंग्लिशी वरवीं 
जे राज्यकर्ते ती बुन्याद खिळखिळी करूंक सोदतात ते खरेपणीं 

घटक राज्याचे दुस्मान. तांकां घटक राज्य दीस मनोवपाचो कसलोच 
अधिकार ना. अंदूं तो मनोवंक ते भियेले; पूण फुडाराकूय तो तांणी 
मनोवचो न्हय. तो लोकांनी मनोवचो. गोंयांतल्या काँग्रेस फुडाऱयांनी 
इंग्लंडचे एलिझाबेथ राणयेचो जल्मदीस मनोबचो! ते धन्य जातले! 
पुण्यवंत जातले ! | 

घटक राज्याची दुर्दशा करपाक जे जापसालदार आसात तांणी 
तर घटक राज्य दीस निखालस मनोवचो न्हय. गोंय हो भुगोलीक 
नदरेन ल्हानसोच वाठार. एकाद्या राज्याच्या एका वा दोन जिल्ल्यां 
येदो. ह्या लहानश्या प्रदेशाचे भोव बरें आनी जेतवंत घटक राज्य 
जाव येतालें. पूण जीं सरकारां सत्तर आयलीं तांणी ह्या घटक 
राज्याच्यो भोयो -भोयो केल्यात. आयचे घटकेक तर गोंयांत सरकारी 
पांवड्यार आकांताची बजबजपुरी मातल्या. कार्यक्षमता ना, शिस्त 
ना, जबाबदारी ना. भ्रश्टाचाराचें धुमशेण तर दीस-रात सकयल 
धरून उंचल्या पांवड्या मेरेन चालू आसा. त्या भ्रश्टाचाराचेर इल्लोय 
अंकूश ना. आशिल्ल्या कायद्याक पांगळो केला आनी लोकायुक्त 
कायदो करपाचें टाळ्ळां. भ्रश्‍टाचाराक असुदाय चरूक मेळचें म्हण 
ही आळसाय. वयले बेशिस्तीन वागतात तेन्ना सकयलेय तीच देख 
घेतात. सगलेच यंत्रणेत ही बेशिस्त आनी बेपर्वाय आयल्या. बाळ्ळे 
'उटा'च्या आंदोलनांत सरकारी यंत्रणेन दोन वावुरप्यांचो बळी घेतलो 
ताका जापसालदार हीच दुर्दशा. मंत्रिमंडळांतले बुदवंत दिल्ली वचून 
चार दिसां मदीं माध्यमा विशींचें धोरण बदलून घेवपाची भानगड 
करूक हशार; पूण सत्तेची चार वर्सा पूर्ण जालीं तरी लोकायुक्त 
कायदो करपाची इत्सा जायना! 

कांय जाण हे दुर्दशे खातीर घटक राज्य दर्ज्याक जापसालदार 
धरतात. घटक राज्याचो दर्जो हें साधन. तें आपूणशें चलना; 
कोणेंय तरी चलोवचें पडटा. हजारांतल्या 999 अपघातांनी दोश 
चलयतल्याचो आसता; मोटारीचो न्हय. देखून दोश दिवंक जाय 
तो घटक राज्याचो कारभार चलोवपी सरकाराक. एक देख दिवंक 

जाता बिहाराची. तेंवूय देशांतलें एक घटक राज्य. लालू प्रसादान 
ताचें घट्टण राज्य केलें. नितीश कुमारान सुदरप करून खूबशें जाग्यार 
घालें. घटक राज्य तेंच; पूण एका सरकारान दुर्दशेक पावयलें तर 
दुसऱ्या सरकारान सारकें चालीक लायलें. अखेरेक, ह्या साधनाचो 
बरो-वायट उपेग करता तें सरकार. सरकार जेन्ना बाबत आसता तेन्ना 
घटक राज्याची दुर्दशा जाता. आयच्या राज्यकर्त्यांनी गोंयचें घटक 
राज्य खिळखिळे करून उडयलां. बाळ्ळे गुंड पुलिसाच्या पालवान 
'उटा' च्या कार्यकर्त्यांक लासून मारतात त्याच वेळार कामत सरकार 
पणजेंत इंग्लिशीचो उत्सव मनयता। तणाचीं बावलीं आशिल्ले हेर 
कांय मंत्री आनी काँग्रेस पक्षाचे फुडारी त्या उत्सवांत रमतात! हें ह्या 
कर्तुत्वशुन्य मनशांचें दुबळेपण; घटक राज्य दर्ज्याचें न्हय. 

आमचें घटकराज्य आयज सारकें चलना हाचें आनीक एक 
म्हत्वाचे कारण म्हणचे देशभ्रश्‍ट (डीनॅशनलायज्ड) मनशांच्या 
सरकाराच्या हातांत राजकारभार आसा. 'डीनॅशनलायज्ड' मनशां 
पुर्तुगेज राजवटकेंतूच आशिल्लीं अशी समजणी कोणेंच करून 
घेवची न्हय. तसलीं मनशां आजूय आमचे मदीं आसात आनी 
तातूंतलीं कांय मनशां आयज सत्तर आसात. तांचे विशीं बरोवचे 
आदीं 'डीनॅशनलायज्ड' ह्या उतराचो अर्थ सारको मतींत घेवंक 
जाय. 'डीनॅशनलायज्ड' म्हणचे राष्ट्रद्रोही न्हय. राष्ट्रद्रोही ह्या उतराक 
समानार्थी इंग्लिश उतर 'अण्टी- नॅशनल'. मागीर 'डीनॅशनलायज्ड' 
म्हळ्यार कितें? 'डीकल्चरायज्ड' म्हणचे संस्कृतिहीन. तेच भशेन 
'डीनॅशनलायज्ड' म्हणचे जाका राष्ट्रीयत्वाची भावना ना असो; जाका 
ष्ट्रहिताची पर्वा ना असो; जाचें राष्ट्रीयत्व कसल्याय कारणान ना 
जालां असो. त्रिश्तांव ब्रागांस कुन्य हांणी जांची राष्ट्रीयत्वाची भावना 
आरिल्ली वा मेल्ली तांकां 'डीनॅशनलायज्ड' हें उतर लायिल्लें. ते भारतीय 
आसुनूय आपणाक 'युरोपियन' समजूंक लागिल्ले. ते संस्कृतिहीन 
जाल्ले आनी तातूंतल्यान तांणी राष्ट्रीयत्वाची भावना वगडायिल्ली. 
'डीनॅशनलायज्ड' वर्गातले अतिरेकी कालांतरान 'अण्टी- नॅशनल' 

जातात. 

चर्चिल आलेमांव, बाबुश मोंसेर्रात हे 'डीनॅशनलायज्ड' मनीस. 
कांय वर्सा आदीं चर्चिल आलेमांवान तिरंगी बावटो पांयांमुळा 
माड्डिल्लो. त्या कर्तुबा खातीर ताका राष्ट्रद्रोही पसून म्हणूंक जाता. 
मुख्यमंत्री दिगंबर कामत हे कला आनी संस्कृती खात्याचे मंत्री. 
तांच्या सरकारान 'सांस्कृतीक धोरण' नांवाचें एक धोरणय थारायलां. 
ते आत्रे- पयन्यान सांस्कृतीक उत्सव, महोत्सव करतात. ते कितलेशेच 
पुरस्कार वांद्वात, ते अनुदानाच्या नांवान पयशे दितात. संस्कृताय 
समृद्ध करपाचीं भाशणां करतात. हुंदराच्या बारशाक आनी माजराचे 
सटयेक कार्यावळी आंखतात आनी संस्कृतायेच्या नांवान आनिकूय 
जायतें करतात. हें सगलें खरें आसुनूय दिगंबर कामत हांकां देशी 
संस्कृतीची खरी आस्था ना. ते कांय प्रयोगांत 'डीनॅशनलायज्ड' ह्या 
वर्गांत पडटात. तांणी माथ्याक फेटो बांदलो तरी तांची राष्ट्रीयत्वाची 
भावना पातळ जाल्ली आसा. राष्ट्रीय हिताची तांकां पर्वा ना. देशी 
संस्कृतीची जतनाय करून ती समृद्ध करपांत राष्ट्रीयत्वाची भावना 
आसा, राष्ट्रहीत आसा. घटक राज्यांची निर्मणी तेच खातीर केल्या. 
दिगंबर कामत उरफाटे दिशेन वतात. 6 वर्सा पिरायेच्या भुरग्याक 
एके परदेशी भाशेंतल्यान शिक्षण दिवपाची वेवस्था करून ते ताका 
देशी संस्कृतायेंतल्यान हमटावंक सोदतात. (खरेपणीं, हें हमटावप 
तीन वर्सा आदीं जाता, कारण फुडें इंग्लिश माध्यम घेतल्या भुरग्याक 
तीन वर्सांचेर के.जीं.त धाडटात). परिणामीं, असल्या भुरग्याक 
देशी संस्कृतीची वळखूच जावंक पावना, ताका एकूय देशी भास 
सारकी बरोवंक - वाचूक वा उलोवंक येना. हें 'डीकल्चरायझेशन'. 
हातूंतल्यान उप्रासता तें 'डिनॅशनलायझेशन'. ]684 च्या पुर्तुगाली 
आदेशा उपरांत घडिल्लें तें हेंच. ते ]7 व्या शेंकड्यांतले 'पांखले' 
एकविसाव्या शेंकड्यांत पर्थून गोंयांत आयल्यात ! मंत्र्यांच्या रुपान! 
काँग्रेस फुडास्यांच्या रुपान ! ! 

आपले भाशेचो त्याग करून परदेशी भाशेंतल्यान उलोवपी 

गोंयकार गोंयांत निर्माण करप ही गोंयकारपणाची सेवा न्हय. ही देशी 
संस्कृतायेची सेवा न्हय. हें राष्ट्रहिताचें कर्तूब न्हय. पंडित जवाहरलाल 
नेहरू हांणी जी 'गोंयची खेरीत आयडॅण्टिटी' सांबाळपाचें उतर दिल्लें 
ती 'खेरीत आयडॅण्टिटी' इंग्लिश भाशेचेर आदारिल्ली न्हय. देखुनूच 
962 वर्सा कोंकणी माध्यमाच्यो शाळा सुरू करपाची तजवीज 
नेहरू सरकारान केल्ली. आयचे गोंयांतले काँग्रेस फुडारी विचारतले, 
'नेहरू? कोण तो?' असल्या फुडाऱ्यांनी घटक राज्य दीस मनोवचो 
न्हय; ताचो अर्थ तांकां समजुपाचोच ना. ७ 

ओ सिन्योर खंवटो, असलीं 'सेमानां' 
पुर्तुगालांत जावचीं गा 


पुर्तुगाली लोकां विशीं गोंयकारांचीं वेगवेगळीं मतां आसात. 
बरीं तशीं वायटूय आसात. पूण एका विशयांत सगल्या गोंयकारांचें 
एकमत जावपाक हरकत ना. हो विशय म्हळ्यार पुर्तुगाली लोकांचो 
आपणाले संस्कृताये विशींचो अभिमान! ह्या विशयांत गोंयकारांनी 
तांची देख घेवची अशें म्हणलें जाल्यार अतिताय जावची ना. ते 
जितले आपणाल्या सांस्कृतीक दायजाचे अभिमानी तितलेच आमी 
गोंयकार अभिमानशुन्य. ते जितले आपणाले संस्कृतायेक उंचेली 
मानतात तितलेच आमी आमचे संस्कृतायेक उणाक लेखतात. 
आमचो न्यूनगंड तांच्या उच्चगंडाक पसवण दिता. आमचे मदले 
जायते जाण अजून वसाहतवादाच्या प्रभावांत वावुरतात आनी 
पुर्तुगाली संस्कृतायेची व्हडबीक गावपाक संस्कृती -सप्तकां घडोवन 
हाडटात! 

पुर्तुगाली लोकांची स्वाभिमानाची रीत पळयात. वसाहतवादाच्या 
450 वर्सांच्या काळांत तांणी गोंयांतली देशी संस्कृताय ना-नपश्चात 
करून आपणाली संस्कृताय गोंयकारांचेर थापपाचो यत्न केलो. तशें 

करतना बळजबरीय केली. त्या यत्नाक कांय वांट्यान येस मेळ्ळें. 
गोंयकारांचो सुमार चवथो वांटो पुर्तुगाली संस्कृतायेच्या प्रभावाखाला 
गेलो. थोडो मोट्या प्रमाणांत गेलो; थोडो उण्या प्रमाणांत गेलो. 
तांणी सदांच देशी संस्कृतायेक उणाक लेखली. ती पळोवपाची इत्सा 
धरली ना आनी ती समजून घेवपाचीय वान्सा बाळगिली ना. एकूच 
हावेस बाळगिलो, तिका चिडून-माडून ना करपाचो. आनी आयजूय 
तांचो हावेस, गांयकारांनी पुर्तुगाली संस्कृतायेचें दर्शन घेवचें, ती 
समजून घेवची, ती केळोवची. गोंयचे सुटकेक 50 वर्सा जातात अशा 
वेळार पुर्तुगेज कॉन्सुलेट, फुंदासांव ओरियेंत ह्यो पुर्तुगाली लोकांच्यो 
संस्था फुडाकार घेवन 'सेमान कुल्तुराल' ह्या नांवान संस्कृती -सप्तकां 
घड़ोवन हाडटात! गोंयची देशी संस्कृताय पळोवची, ती समजून 
घेवची, तिची गिरेस्तकाय वळखुची आनी ज्या पुर्तुगाली लोकांनी ती 
केन्ना पळयलीच ना त्या लोकांक ती दाखोवची अशी इत्सा तांकां 
गोंय सुट॒केचो भांगरा उत्सव मनयता अशा वेळारूय जायना. गोऱ्या 
पुर्तुगाली लोकां वांगडा जे गंवा रंगाचे पुर्तुगालनिश्ठ वावुरतात तांचीय 
मानसिकता तीच. 

चडश्या प्रमाणांत वसाहतवादी पुर्तुगेजांनी थापली म्हण आनी 
कांय प्रमाणांत ती बरी दिसली म्हण गोंयचे देशी संस्कृतायेंत पूर्तुगाली 
संस्कृताय भरसली. रिगली ती दसून रावली. आमचे कोंकणी भाशेंत 
पुर्तुगेज उतरां भरसल्यांत ताका सुमार ना. कांय सामकींच कोंकणी 
जाल्यांत; तर कांय पुर्तुगेज म्हण वळखूंक येतात. क्रिस्तांव समाजाच्या 
जेवणा-खाणांत पुर्तुगाली संस्कृताय रिगल्या. कांय जाण अशें पसून 
मानतात की पुतुंगेजांनी कांटे-कुलेरां घेवन जेवंक शिकयले म्हण ते 
सुदरले! आमच्या न्हेसपांत पुर्तुगाली संस्कृताय बरीच रिगली. इतली 
रिगली की कांय गोंयकार भर माया म्हयन्याच्या उबाळांत सूट घालून 
आनी टाय मारून भोंवंक लागले आनी उबाळ सोंसूंक जायना जावन 
हातांत आयणो घेवन वारो घेवंक लागले! पुर्तुगेजांनी कार्नाव्हाल 

हाडलो, तो आमी सांबाळ्ळा. पुर्तुगेजांनी इतलें रिगयलें की आयजूय 
थोड़े बुदवंत समजतात की आमकां संस्कृताय पुर्तुगेजांनी दिली; ते 
येवचे आदीं आमकां संस्कृतायूच नाशिक्ली! पूण हें सगलें घडलें तें 
“वन वे' रितीन. तातूत दिवप- घेवप नाशिल्ें; आशिल्लें फकत दिवप. 
जें दिलें तें आमी घेतलें- नाकशिमरेपणान वा निरुपायान। 

पुर्तुगाली संस्कृतायेन गोंयचे देशी संस्कृतायेंतलें कितें घेतलें ? 

उरिल्लो भारत ब्रिटिशांच्या शेकातळा फकत ।50 वर्सा आशिल्लो. 
तरी 'दिवाण', 'दरबार', 'गुरू', 'मंत्र' हीं आनी असलीं कितलींशींच 
उतरां इंग्लिश भाशेंत पावलीं आनी ते भाशेन तीं आपणायलीं. 
पुर्तगेज भाशेंत कितलीं कोंकणी उतरां पावलीं? गोंयांतले देशी 
सस्कृतायेंतल्यान पुर्तुगालान कितें घेतलें ? कार्नाव्हाल हांगा हाडलो ; 
शिगमो पुर्तुगालाक व्हरून थंयच्या लोकांक दाखयलो? रणमालें 
दाखयलें ? धालो आनी फुगड्यो दाखयल्यो ? घोडेमोडणी दाखयली ? 
बनवड, गुडुल्यां काणी हातूंतलें कितेंच पुर्तुगाली लोकांच्या कानार 
पडलें ? तांणी केन्ना जागोर पळयलो ? केन्ना सुंवारी आयकली ? तांणी 
केन्ना गोंयची सान्नां खालीं ? तेफळकडी आनी हुडुमेथी चाखली ? ना. 
तांणी हें आयचे घटके मेरेन करूक ना. हाचे फुडेंय करचेनात ? 

ओ सिन्योर खवटो, 450 वर्सा 'वन वे' येरादारी चल्ली. तेन्ना 
गोंय ही पुर्तुगालाची वसाहत आशिल्लो. आयज मुक्त गोंय भारत 
देशांतलें एक राज्य म्हण वाबुरता. आनी पुर्तुगालांत लोकशाय नंदता. 
अशा वेळार इश्टागतीक मळ मेकळें आसा; पूण ती इश्टागत 'वन 
वे' येरादारींतल्यान जावची ना. ते खातीर 'आमचें तें उंचेलें; तुमचें 
तें उणाक' ही मानसिकता चलची ना. पुर्तुगाली लोकांनी- तो राजदूत 
आसूं, कॉन्सूल आसू वा फुदासांव ओरियेंत संस्थेचो अध्यक्ष आसूं- 
सोडून दिवची पडटली. आनी जे गोंयकार तांचे वांगडा वावुरतात 
तांच्या रगतांत स्वाभिमान जितो उरला आसत जाल्यार तो तांणी 
जागोवचो पडटलो . 

'सेमान कुल्तुराल' (संस्कृती -सप्तक) दर वर्सा घडोवन हाडचेंच. 
पूण तें पुर्तुगालच्या वेगवेगळ्या वाठारांनी घडोवन हाडचें. 450 वर्सा 
गोंयकारांनी पुर्तुगाली संस्कृतायेंतलें थोडें बरें आनी खूबशें वायट 
पळयलें. ती येरादारी 'वन वे' जाली हें मतींत धरून सध्या तरी हीं 
सप्तकां पुर्तुगालांतच जावचीं. गोंयांतले देशी संस्कृताये विशींचें तांचें 
अज्ञान आनी आपणाले संस्कृताये विशींचो तांचो उच्चगंड हे दोनूय 
बोमाडे फोडचे पडटले. इश्टागत समानतायेच्या पांवड्यारूच उबी 
रावंक पावता. 

ओ सिन्योर खबंटो, पुर्तुगालाक सांगपा सारकें आनी दाखोवपा 
सारके आमचे कडेन खूब आसा. आगा, आयच्या पुर्तुगाली 
लोकांच्या पुर्वजांनी 684 च्या कायद्या वरवीं कोंकणी भास मारून 
उडोवपाचो यत्न केल्लो. तिका बरोच मार बसलो; पूण ती मेली 
ना. ती जगली, वाडली आनी आयज मानाच्या पाटार बसल्या. 
कोंकणी साहित्याक साहित्य अकादेमीचे पुरस्कार मेळटात, ज्ञानपीठ 
पुरस्कारय मेळळा. अजून एकल्याय पूर्तुगाली मनशान बरें कोंकणी 
साहित्य पुर्तुगेज भाशेंत अणकारीत करूक ना. घडये ]684 उपरांत 
ल्हवुल्हवू कोंकणी मेली अशेंच ते धरून आसात. गोंयांतल्या कोंकणी 
साहित्यिकांचे 'संस्कृती-सप्तक' घडोवन हाडून पुर्तुगाली लोकांक 
कोंकणी साहित्याची वळख घडोवची, तिची तांक दाखोवची. ती 
शिकून घेवपाची इत्सा तांचे मदल्या एक- दोन जाणांक तरी जावची. 

ओ सिन्योर खवंटो, पुर्तुगेजांनी गोंयचें नीज सांस्कृतीक दायज 
ना-नपश्चात करून उडोवपाचोय यत्न केल्लो. ताका थोडें येस मेळळें. 
पूण संस्कृताय तिगली. ते संस्कृतायेचें रूप पळोवपाचो वा ती समजून 
घेवपाचो यत्न मात तांणी केन्नाच केलो ना. ' असंस्कृत लोकाक आमी 
सुसंस्कृत करूंक आयल्यात' अशीच भुमिका तांणी आपणायली. 
देखून गोंयचें जें सांस्कृतीक धन आसा आनी जें आग्निदिव्यांतल्यान 
वचुनूय तिगलां तें पुर्तुगाली लोकाक दाखोवचें. 

30 प्रतिक्रियेचें किरायतें 


आमचे संस्कृतायेंत भोव बरे लोकनाच आसात. गोफ आसा. 
तालगडी आसा. रणमालें आसा. धालो आसात. फुगड्यो आसात. 
पश्चिमी प्रभावांतल्यान जल्माक आयिल्लो मांडो नाच आसा. पुर्तुगाली 
लोकांनी आतां तरी ते पव्ठोवंक जाय. कॉन्सूल आनी फुंदासांव 
ओरियेंताचे अध्यक्ष गोंयांत रावतात. तांणीय ते पळोवंक नात जाल्यार 
पुर्तुगालांतले लोक कशे पळयतले ?! 'सेमान कुल्तुरालां'त तांचें दर्शन 
पुर्तुगाली लोकाक घडोवचें. 

आमचे संस्कृतायेंत लोकगितांचें गिरेस्त दायज आसा. बनवड 
आसा. गुड़ल्यां काणी आसा. ते काणयेंत थळाव्या वातावरणाचे 
फाटभुंयेर रचिले महाभारत आसा. लोकगितां आसात जातूंत आमच्या 
पुर्वजांचें जिणे विशींचें तत्वज्ञा आसा आनी तांची मनीसपणाची 
भावना आसा. ह्या दायजाची खबर सिन्योर खवंट्याकूच सारकी 
आसची ना; पुर्तुगाली लोकांक ती कशी आसतली?! ती तांकां 
दिवपाक जाय. ह्या दायजाचें दर्शन अजून आमचे कलाकार घडयतात. 
पुर्वुगाली लोकाक त्या कलाकारांची कला आनी आमचें सांस्कृतीक 
दायज पळोवपाची संद दिवची . 

ओ सिन्योर खबंटो, पुर्तुगेजांनी जांकां क्रिस्तांव धर्म दिलो त्या 
गोंयकारांक तांणी भेस आनी जेवण खाण बळजबरेन बदलूक 
लायलें. देखून गोंयांत आयिल्ल्या पाखल्यांनी शेश्टी खाली ना आनी 
कळपुटीय खाली ना. तांणी मुगां गांठी चाखल्यो नात आनी खतखतेंय 
खालें ना. दुदाचो पायस, पातोळ्यो, वांयग्याचें भर्त आनी शेवयांची 
खीर तांणी केन्नाच चाखली ना. दोणांतली आंबली लावन ते पेज 
जेवलेनात. तांणी तेरें खालें ना आनी आळूंय चाखलें ना. पाखल्यां 
वांगडा पुर्तुगालाक किस्मूर केन्नाच पावली ना. तांणी केळफुलाची, 
मस्का फुलांची भाजी खाल्या? ना. सोलां कडी पुर्तुगालाक व्हेल्या? 
ना. आमचे सस्कृतायेंतली पाककला तांणी जाणा जावन घेतलीच 
ना. हे कलेची वळख तांकां घडोवंक जाय. ते खातीर समरादना 

गोंयांत न्हय पुर्तुगालांत घालूंक जाय. 

आमचे संस्कृतायेंत जायती कला आनी कारागिरी आसा. व्हड 
चित्रकार, कलाकार आनी कारागीर जावन गेल्यात. पुर्तुगेजांनी तांची 
दखल घेतली ना. पुर्तुगालांत राजा आशिल्लो तेन्ना राजघराण्या खातीर 
भांगराच्यो वस्ती करपाक रवळू शेट ह्या व्हड कारागिराक पुर्तुगालाक 
व्हेल्लो. पूण काम जालें, वैज मेलो! उपरांत सुवर्णकारागिरीचो उगडास 
तांकां जालोच ना. 'संस्कृती-सप्तकां'त तांचे दोळे उगडचे. आमचे 
संस्कृतायेंतली चित्रकला, मूर्तिकला, सुवर्णकारागिरी हांचें दर्शन 
तांकां घड़ोवचें. 

ओ सिन्योर खवंटो, 450 वर्सा वसाहतवादी पुर्तुगेजांनी आमच्या 
पुर्वजांक चिड़िडले. तांच्या स्वाभिमानाकूय चिङ्डिलो. पूण हालींच्या 
पिळग्यांचेर तें चेपण ना, ती भिरांत ना. मुक्त गोंयांत जे पिळगेन 50 
वर्सा सारल्यांत तिचो स्वाभिमान तर जागो जालो आसूंक जाय. 
तुमचो जागो जालोच ना? पुर्तुगाली लोकान गोंयची नीज संस्कृताय 
पळोवंक जाय आनी समजून घेवंक जाय अशें तुमकां दिसच ना? 
स्वाभिमान चिडुतां-चिडुतां मेलो ? 

हें सगलें पुर्तुगेज राजदुताक वा कॉन्सुलाक वा फुंदासांव ओरियेंत 
हे संस्थेच्या मुखेल्याक सांगून कांय उपेग ना. तांचो हावेस गोंयांत 
पुर्तुगेज भास आनी संस्कृताय पातळावपाचो; उरलां तें सांबाळून 
दवरून नवें कितेंय करूक मेळटा जाल्यार तशें करपाचो. देखुनूच 
ते पर्थून पर्थून सांगतात: फाटलें सगलें विसरून वचुंया. विसरून 
वचुंया ?! इतिहासा विशीं अज्ञानी जावया?! आनी जें घडलें तें 
विसरून वचूक जायत? ते विसरतीत! तांणी कांय भोगलें ना आनी 
सोंसलें ना आनी कांय वगडायलें ना. भोगलें तें आमी. सोंसलें 
तें आमी. वगडायलें तें आमी. तरी जें उरलां तें थोडें ना आनी तें 
किंकोंत करपा सारकेंय ना. अजुनूय अभिमान दिसपा सारकें आनी 
दाखोवपा सारके आमचे कडेन खूब आसा. 

ओ सिन्योर खबंटो, सेमान कुल्तुराल करात; पूण तें पुर्तुगालांत 
करात. गोंयची नीज संस्कृताय पुर्तुगाली लोकांक दाखयात. 
. स्वाभिमानाची आर्क लायट न्हय जाल्यार पण्टी तरी पेटयात। ७ 

माथानीची देख घेवची 
जांची वाट शेणल्या तांणी 


माथानी साल्दान्य गेलो... अकस्मात गेलो... ज्या वेळार ताची 
गोंयाक चड गरज आशिल्ली त्या वेळार अचकीत गेलो... गोंयच्या 
फुडारा विशीं हुस्को आशिल्लो, गोंयकारांच्या हिता पासत वावरत 
आयिल्लो आनी गोंयचें कितेंय बरें करपाची तांक आशिल्लो एक 
नीज गोंयकार गेलो... ताचें अशें अचकीत वचप ही जितली दुख्खाची 
तितलीच गोंयच्या लुकसाणाची खबर. 

माथानी साल्दान्याच्या आंगांत लोकसेवेचो खर आनी विधायक 
असो गूण आशिल्लो. त्या गुणाक लागून ताणें कांय चळवळी 
चलयल्यो आनी हेर कांय आंदोलनांनी वांटो घेतलो. तो राजकारणांत 
पावलो तो पसून तें लोकसेवेचें एक प्रभावी साधन अशा विस्वासान. 
ताणें रांपणाकारांची चळवळ चलयली. राजभास आंदोलनांतूय 
तो फुडारी आशिल्लो. त्या आंदोलनांत आमी वांगडा वावुरले. 
तेन्ना, विचार करून आपणायिल्ल्या तत्वां वयली ताची निश्ठां, 
आंदोलनाक ओंपून घेवपाची वृत्ती, आंदोलनांतल्या मुद्या कडेन 
प्रामाणीक रावपाचो सभाव आनी हावेस जैतवंत करपाक कितलेय 
कश्ट काडपाची तयारी हे ताचे गूण हांवें लागींच्यान पळयले. कांय 

गजाली विशीं तो तडजोड करिनाशिल्लो; पूण समजिकायूय ताचे 
ठांय उपाट आशिल्ली. म्हाका उगडास जाता, राजभास कायदो जाले 
उपरांत आंदोलन सोंपलें तेन्ना माथानी आनी ताचे कांय सांगाती हांणी 
एक विचार मांडलो; 'कोंकणी प्रजेचो आवाज' हे संघटणेचें रुपांतर 
राजकी पक्षांत करचें. ते संघटणेन आंदोलन बरे तरेन चलोवन जैत 
जोडिल्लें; लोकांचो विस्वास मेळयल्लो; त्या विस्वासाच्या आदारान 
राजकी मळार देंवले जाल्यार गोंय हें देशांतलें भोव बरें राज्य करून 
दाखोवंक मेळटलें. ह्या विचारा फाटलो हेतू बरो आशिल्लो आनी 
भावनाय प्रामाणीक आशिल्ली. पूण आमी कांय जाणांनी म्हणले: 
संघटणेंत वेगवेगळ्या राजकी मतांचे लोक आसात. राजभास कायद्या 
खातीर एकठांय आयले; पूण सगल्यांची राजकी तत्वप्रणाली एक 
ना. अशे परिस्थितींत संघटणेक राजकी पक्षाचें रुप दिलें जाल्यार पक्ष 
रोखडोच विस्कळीत जातलो आनी ताचें हांशें जातलें. पक्ष स्थापन 
करपाचोच आसत जाल्यार तो निश्चीत अशे तत्वप्रणालीचेर स्थापन 
जावंक जाय; पक्षाच्या सगल्या वांगड्यांची निश्ठा ते तत्वप्रणालीक 
आसूंक जाय. माथानीन आनी तांच्या सांगात्यांनी उक्त्या मनान हें 
मत समजून घेतलें आनी कों. प्र. आवाज हे संघटणेचो पक्ष करपाचो 
हट्ट धरलो ना. ते बसकेंत बरीच चर्चा जाली; पूण कोणाच्याच 
मनांत कसलेंच कोडुपण उरलें ना. अदीक बरो तो विचार मानून 
घेवपाची समजिकाय थय दिसली. 

माथानीन मायभास, मायभूय आनी मायदेस हाचेर मोग केलो 
आनी तांचे विशीं अभिमानूय बाळगिलो आनी गोंयकारांची निजाची 
संस्कृताय आनी अस्मिताय हांचे खातीर तो हेरांच्या सांगातान झुजलो 
तो त्याच अभिमानान. 9 मार्च दिसा सोपूत सुवाव्व्यांत ताणें मंत्री 
म्हण सोपूत घेतलो तो लोकभाशेंतल्यान. पर्थून ।9 मार्च दिसा 
विधानसभेचो वांगडी म्हण सोपूत घेतलो तोवूय लोकभाशेंतल्यान. 
ज्या वांगड्यांनी इंग्लिश भाशेंतल्यान सोपूत घेतलो तातूंतल्या चडश्या 
जाणां परस माथानी बरी इंग्लिश उलयतालो. पूण न्यूनगंडा मुखार 

ताणें स्वाभिमानाचो बळी दिलो ना. हो गूण चाळिसूय वांगड्यां 
मदीं केन्ना रिगतलो काय? तो रिगलो ना जाल्यार माथानीक आर्गा 
ओंपचेलीं उतरां पोकींच उरतलीं. 

विधानसभेच्या 8 वांगड्यांनी सोपूत इंग्लिशींत घेतलो. एकूय 
भारतीय भास उपेगाची ना अशें धरून घडये तांणी फिंर्गी भाशेचो 
आदार घेतलो !! तांचो सोपूत इंग्लंडाचे राणयेक पावलो ; गोंयचे भुंयेक 
पावलो ना. ज्या लोकांनी आपणाले प्रतिनिधी म्हण वेंचून काडले 
त्या लोकां कडेन ते पडमूर जाले. तांणी मायभाशेचो अपमान केलो, 
लोकभाशेचो अपमान केलो, देशी भाशांचो आनी देशी संस्कृतीचोय 
अपमान केलो. ] मार्च मेरेन ते आपापणाल्या मतदारसंघांत भोंवन 
लोकांक मेळळे. तांच्या घरांत वचून मतां मागलीं. सभांनी उलोवपां 
केलीं आनी हेर तरांनी प्रचार केलो. हें सगलें तांणी लोकांचे भाशेंत 
केलें. 7 दिसांनी ते बदलले. ]8 व्या दिसा विधानसभेच्या 
सभाघरांत पांय दवरतनाच ते फिंगीं जाले! काय आपणें कसलो 
सोपूत घेतला तो सर्वसामान्य लोकांक कळचो न्हय म्हण तांणी 
फिंगी भाशेचो आदार घेतलो?! टीव्ही चेर तांच्या ज्या सर्वसामान्य 
मतदारांनी तो सोपूत आयकलो ते मनांत म्हणटले, 'शेर्मांव आयकूंक 
गेल्लों आशेन; शेर्मांव जालो फिंगी भाशेन!' माथानी साल्दान्य 
आनी हे अठरा मानादीक वांगडी हांचे मदलें अंतर हें की माथानी 
राजकी वसाहतवादा वांगडाच सांस्कृतीक वसाहतवादांतल्यान मुक्‍त 
जाल्लो; तर ह्या अठरा जाणांची 9 डिसेंबर 96] दिसा फकत 
राजकी वसाहतवादांतल्यान सुटका जाल्या पूण अजून ते सांस्कृतीक 
वसाहतवादाच्या चपक्यांत आसात! 

अशें घडपाची दोन कारणांत आसात आनी त्या दोनूय कारणांची 
मुळा आसात गोंयच्या वांट्याक आयिल्ल्या 450 वर्साच्यां 
वसाहतवादांत. 

पयलें कारण: न्यूनगंड. देशी तें उणाक; परदेशी तें उंचेलें ह्याच 
धोरणान वसाहतवादी राजवट चल्ली. देशी तें सोडून दियात; परदेशी 

तें घेयात हें त्या धोरणाचें मुखेल सूत्र आसलें. ते राजवटकेन मुळाव्यो 
शाळा पसून पुर्तुगेज भाशेच्या माध्यमांतल्यान सुरू केल्ल्यो. भारतीय 
भाशा? आंवय! त्या भाशांतल्यान शिकोवंक जाता?! शिक्षणा 
खातीर येवरोपी भासूच जाय!! वसाहतवादी राजवटकेचें तें धोरण 
कांय गोंयकारांच्या रगतांत गेलां. एक पिळगी म्हळ्यार 20 ते 25 
वर्सा अशें धरतात. ते नदरेन 450 वर्सा म्हळ्यार उण्यांत उण्यो 8 
पिळग्यो. (।8 वांगडी म्हळ्यार घडये त्या 8 पिव्ग्ग्यांचीं प्रतिकां!) 
8 पिळग्यां उपरांत 'निजाचें तें उणाक आनी परकी तें उंचेलें' ह्या 
न्यूनगंडाक 'परंपरेचें रुप आयलां! सोपूत इंग्लिश भाशेंत घेतलो ना 
जाल्यार कोणूय आपणाक नेणार वा अनाडी समजत ही भिरांत! 
घडये, आपूण सर्वसामान्य मनशा परस वेगळो अशें भासोवपाचो 
हो यत्न. न्यूनगड़ाचेंच हें दुसरें रुप. ही सबावीक वागणूक न्हय; 
हें नाटक. गोंयकार 'रायगडाला जेव्हा जाग येते' हें नाटक करता 
तेन्ना मराठींत संवाद उलयता. दुसरो एकाद्रो गोंयकार 'लूक बॅक इन 
अँगर!' हें नाटक करता तेन्ना इग्लिशींत संवाद उलयता. तीं नाटकां! 
देखून तशें करचें पडटा. संविधाना कडेन एकनिश्ठ रावपाचो सोपूत 
हेंबूय एक नाटक अशें ते मानादीक अठरा जाण मानतात काय? 
दुसरें कारण: मायभूय, मायभास आनी मायदेस हांचे विशींच्या 
अभिमानाचो दुकळ. ताकाच लागून देशी संस्कृती आनी निजाची 
अस्मिता हांचे विशींय अभिमान ना. वसाहतवादान स्वाभिमानाकूय 
चुट्टी लायिल्ली. ताचे परिणामी कांय गोंयकारांच्या स्वाभिमानाचो 
लासून गोबोर जाला. 'एक फावट गुलाम तो सदांकाळ गुलाम' 
अशी ताची विचित्र गत जाल्या. हांगा कांय गभीर प्रस्न उप्रासतात. 
ज्या लोकप्रतिनिधीक आपले भुंयेचो अभिमान ना तो लोकप्रतिनिधी 
ते भुंयेच्या धुवां खातीर आनी पुतां खातीर कितेंय करूंक पावतलो 
व्हय? ज्या लोकप्रतिनिधीक निजाचे संकृतीचो अभिमान ना तो 
लोकप्रतिनिधी संस्कृतीचे उदरगतीक इल्लो तरी हातभार लावंक 
पावतलो व्हय? ज्या लोकप्रतिनिधीक सर्वसामान्य लोकां कडलो 

संपर्क तोडून फिंगी जावपाचे दुवाळे जाल्यात तो लोकप्रतिनिधी 
सर्वसामान्यां खातीर कितेंय करूंक पावतलो असो आवडो लोकान 
बाळगुचो व्हय? 

कोणूय बेंचून येवन लोकप्रतिनिधी जालो म्हण ताचे कडसून 
लोकसेवा घडटलीच अशी खात्री दिवंक जावची ना. पांच वर्सा 
कसलेंच कर्तुत्व दाखयनासतना फकत कदेल तापोवन गेल्ले मंत्री 
आमी पळयल्यात. जाणी फकत कमिशनां वरवीं गिरेस्तकाय जोड़पाचें 
'कर्तुत्व' गाजयलां अशेय मंत्री आमी पळयल्यात. आमी मोने 
आमदार पळयल्यात आनी चड़ मेळटा थय उडी मारपीय आमदार 
पळयल्यात. असल्या मंत्र्यांक आनी आमदारांक ना भुंयेचो अभिमान, 
ना संस्कृतीचो अभिमान, तें कित्याक, तांकां ना स्वाभिमान. तो 
मेला. तेच खातीर तर निजाची संस्कृती सोडून अडेचे संस्कृतीचे 
भितोडेक पडपाची तांकां वान्सा। 

नाटकां नाकात. लोक असल्या नाटकांक उबगला. तेंच तर 
मुखेल कारण नाटकी राजकारण्यांक सत्ते भायरे करपाचें. आनी कितेंय 
जालें तरी विधानसभेचें सभाधर हें नाटकघर न्हय. ती पवित्र सुवात 
कायदे करपाची; प्रस्नांक जापो सोदपाची आनी राजकारभाराचेर 
नदर दवरपाची. स्वाभिमान सोडलो जाल्यार तें काम सारके जावचें 
ना आनी संविधानाक रचलां तें देशा खातीर. त्या संविधाना कडेन 
निश्ठावंत रावपाचो सोपूत एकाद्रो लोकप्रतिनिधी घेता तेन्ना तो देशा 
कडेन एकनिश्ठ रावपाचो सोपूत घेता. देशी संस्कृती कडेन पडमूरपण 
केलें, तिका कुस्कुटावन फिंगीं संस्कृतीक भुजांर घेवन नाचले जाल्यार 
निश्ठा कोणाक ओंपली ? खात्रीन देशाक न्हय. 

वसाहतवादाच्या काळांत कांय जाण देशभ्रश्ट जाल्ले. ताचे आदीं 
ते संस्कृतीभ्रश्ट जाल्ले. तो आदलो पावंडो. त्या काळांत बळजबरी 
आशिल्ली; आयज ती ना. पूण बळजबरी नासतनाय आमचे कांय 
लोकप्रतिनिधी संस्कृतीभ्रश्‍्ट जावपाक लागले जाल्यार कालांतरान ते 
देशभ्रश्ट जावपाचीच शक्यताय आसा. 

लोकप्रतिनिधी लोकसेवेच्या मव्ठार कसलेंय बरें काम करूक 
पावतलो जाल्यार ताका मायभुंयेचो, मायदेसाचो आनी देशी 
संस्कृतीचो अभिमान जाय. अभिमान नासलो जाल्यार लोकप्रतिनिधी 
जातलो फकत दलाल आनी ते खातीर करतलो फकत नाटकां- काल 
फेटो, आयज तोपी आनी फाल्यां चेपें। | 

जांची शेणल्या वाट तांणी घेवची देख माथानीची. ७ 

पुर्तुगेजधार्जिणे 
काय भीक-मागे? 


कांय गोंयकार आसात जांकां आपणाले मायभाशेचो अभिमान 
ना. 

आनीक कांय गोंयकार आसात जांकां आपणाले संस्कृतायेचो 
आनी अस्मितायेचो अभिमान ना 

आनीक कांय गोंयकार आसात जांकां गोंयचे भुंयेचो वा 
गोंयकारपणाचो अभिमान ना 

आनीक कांय गोंयकार आसात जांकां आपणाल्या भारतीयत्वाचो 
अभिमान ना. 

हातूतल्या निमण्या दोन वर्गातल्या गोंयकारांची एक समजणी 
आसा की ॥6 व्या शेंकड्यांत आफोंस द आल्बुकेर्कान तारवांत 
घालून पुर्तुगाली भुंयेचो एक कुड़को हाडलो आनी तो भारताचे 
अस्तत देगेक दसयलो. तांची वार 'गोंय' नांवाच्या ह्या 'पुर्तुगाली 
कुडक्यात पुरल्या. हे समजणेक लागून ते गोंयचे मुक्तीक केन्ना 
कार्कैस्ट' म्हणटात तर केन्ना 'अॅनॅक्सेशन' म्हणटात. “लिबरेशन” ह्या 
उतराची तांकां अलजी. 

ह्या वर्गातले गोंयकार जें जें पुर्तुगेजाचें दायज म्हणपा सारकें 

आसा वा जें जें पुर्तुगेजांनी गोंयांत करून दवरलां तें तें सांबाळून 
दवरचें असो हट्ट धरतात. जणू काय तें तांचेंच स्वताचें दायज! 
पुर्तुगालाच्या पालवा खातीर ते कितलेय लाचार जावंक तयार 
आसतात. दिमी मारून भीक मागूंक फुडें सरतात. बरीच वर्सा ते 
निर्शेणेन थंड पडिल्ले. गोंयांत 'फुदासांव ओरियेंत' ही खाजगी संस्था 
आनी पुर्तुगालाची वकिलात येत सावन तांकां जीव आयला. भारताचे 
पूर्तुगाला कडेन संबंद सुदारल्यात हें दुसरें कारण. पूण ह्या वर्गाची 
मानसिकता गुलामांची. निधीची गरज पडली, पालव जाय पडलो, 
जाल्यार भारत सरकारा कडेन मागणी करचे आदीं ते पुर्तुगेज सरकारा 
मुखार कट्टी घेवन उबे रावतले. 

गोंयांतलीं सरकारांय स्वाभिमान शुन्यतायेन वागल्यांत. येता त्या 
9 डिसेंबराक गोंयचे सुटकेक पन्नासावें वर्स लागतलें. म्हणचे 49 
वर्सा पूर्ण जातलीं. ह्या 49 वर्साच्या काळांत गोंयांतलीं सरकारां 
कितलींशीं स्वाभिमानान वागलीं? पुर्तुगाली सत्तेन विकृत करून 
उड़यल्ल्यो कितल्योश्यो गजाली तांणी सारक्यो केल्यो? ते परकी 
सत्तेन विकृत करून उडयल्लीं गोंयांतल्या शारांचीं आनी गांवांचीं नावां 
तशींच विकृत आसात. 'मुरगांव 'चें 'मोर्मुगांव' केलें तें तशेंच आसा. 
'कांसावलीं, 'जांबावलीं, 'कुंकोलीं', 'नावेलीं' तशींच आसात. 
जांकां पुर्तुगेज उच्चार कळनात ते आतां 'मालीम', 'कांसावलीम' 
अशीं नावां बरोवन विकृती वाडयतात. 

सुमार 25 वर्सा आदीं गोंय सरकारान 'स्टेट नेम्स ऑथॉरिटी', 
नांवाची एक समिती स्थापिक्ली. शारांचीं, गांवांचीं नांवां जाग्यार 
घालप हें ते समितीचें काम आशिल्लें. समितीन दक्षिण मध्य रेल्वेच्या 
गोंयांतल्या स्टेशनांचीं नांवां सुदारलीं. 'कुळें' हें नांव कुळें- कॉलम- 
कोळंब अशें जावंक वतालें; तें आडावलें. 'कुळें' चें 'कोळंब' 
जायनासतना 'कुळें'च उरलें. तें काम जातकूच गांवांचीं, शारांचीं 
नांवां सुदारपाचीं आशिल्लीं. पूण तें जालेंना. आनी मागीर समितीचेंय 
अस्तित्व सोंपलें, परिणामीं, 'सांखळी' चें 'साकेलीं' च उरला, 


प्रतिक्रियेचें किरायतें ॥47 


'चिंबला' चें 'चिंबॅल' च उरलां आनी 'म्हापशें'चें 'मापुका' जावंक 
पावलां. 

सरकारां स्वाभिमानशुन्यतायेन आनी देशाभिमान कुशीक दवरून 
वागलीं देखून मार्गांची, इमारतींचीं नांवां पुर्तुगेजांचीं उरल्यांत. अशीं 
नांवां दितात तीं त्या त्या मनशाचें यादस्तीक करूक. पुर्तुगेजांनी तीं 
नांवां दिलीं हाचें कारण तांकां त्या त्या मनशाचें यादस्तीक करपाचें 
आशिल्ले. तांचे नदरेन त्या त्या मनशा विशीं व्हडवीक उक्तावपाचो 
तो मार्ग आशिल्लो. तांणी केलें तें तांकां सोबलें. आमकांय त्या त्या 
मनशां विशीं तशीच व्हडवीक दिसता जाल्यार तीं सांबाळून दवरचीं. 
पूण आमकां तो मनीस कोण हें खबर ना, त्या मनशान गोंयच्या 
बच्याचें अशें कांयच करूंक ना; तो पुर्तुगेजांचो हावेस फुडें व्हरपाक 
वावुरला, जाल्यार तें आमचें दायज जायना. तें आमी सांबाळून 
दवरपाची गरजूच उप्रासना. एके तरेन त्यो वसाहतवादाच्यो खुणो. 
स्वतंत्र गोंयांत तांकां सुवात ना. हाचें कारण, वसाहतवादान आमकां 
पिडले, आमकां फाटीं दवरले, आमचें लुकसाण केलें. हे गुन्यांव 
जांणी केले तांकां वा तांच्या हस्तकांक यादस्तिकांच्या रुपान जिवे 
कित्याक दवरचे ? 

एक देख म्हण 'माकिनेज पॅलेस' हे इमारतीचें नांव घेवं येता. कोण 
हो माकिनेज? कितले गोंयकार ताका वळखतात ? ताणें गोंयचें कितें 
बरें केलें ? पुर्तुगेज गोंयांत आसतना त्या माकिनेजाक म्हत्व आशिल्ले 
म्हण त्या नांवान ते इमारतीक वळखले. आज त्या नांवाक कसलो 
अर्थ आसा? 'माकिनेजा' चें यादस्तीक करपा सारके ताचे गोंयकारांचेर 
उपकार आसात व्हय? काय स्वतंत्र गोंयांतूय वसाहतवादाच्यो खुणो 
सांबाळून दवरप होच दायजाची राखण करपाचो मार्ग? काय आमकां 
जाल्लो हो परधार्जिणेपणाचो रोग? 

दर एका पुर्तुगेज नांवाची आमकां अलर्जी आसूंक जाय वा जे जे 
वस्तीक पुर्तुगेज वास येता ती ती ना करून उडोवंक जाय असो हाचो 
अर्थ न्हय. जाका मनीस जातीच्या इतिहासांत खाशेली सुवात आसा 

तो पुर्तुगेज आसलो तरी ताचें- आमचें मनीस म्हण नातें आसा तें 
तोडपाचो हट्ट शाणेपणाचो जावचो ना. तशेंच, जाणें खाशेले रितीन 
गोंयचे कितेंय बरें केलां ताचे विशींची कृतज्ञताय दाखोवपाक ताचें 
यादस्तीक सांबाळप वा करप हातूंत चूक ना. तातूंत आमचे भारतीय 
संस्कृतायेची व्हडवीक आसा. आमी ती परंपरा आपणायल्या. दिल्लीत 
'कोपरनिक्स मार्ग' मेळटा. आनीक खंय मॅक्स मुल्लराचें नांव मेळटलें. 

गोंयांतल्या एका शाराक वास्को द गामाचें नांव आसा. वास्को द 
गामा पुर्तुगाली राया खातीर आनी ताच्या पालवान भारतांत येवपाचो 
दर्या-मार्ग सोदूंक भायर सरलो आनी त्या वावरांत जैतवंत जालो. 
तो आपणाल्या देशा पासत वावुरलो. ताणें सोदून काडिल्ल्या मार्गान 
आफोंस द आल्बुकेर्क आयलो आनी गोंयच्या वसाहतवादी काळाचो 
आरंभ जालो. उपरांत रायान वास्को द गामाक गोंयचो गव्हर्नर 
नेमलो. पूण तो भारतीय भुंयेर देंवचे आदींच मेलो. गोंयकारांचेर 
ताचे कसलेच उपकार नात. तो गोंयांत केन्ना पावलोच ना. पूण 
मनीसजातीच्या इतिहासांतलो तो एक व्हड तारवटी. संवसार ताका 
तसो लेखता. देखून, म्हज्या मतान, ताणें गोंयचेर कसलेच उपकार 
केल्ले नासले तरी ताची तारवटी म्हण व्हडवीक आमीय मानून घेवची 
आनी वास्को द गामा हें नांव बदलपाचो हट्ट वा आग्रो धरचो न्हय. 

म्हाका दिसता, एका पुर्तगेज मनशाचे गोंयचेर उपकार आसात; 
ताचें यादस्तीक गोंयकारांनी करचें. तो मनीस म्हणचे गोंयांतलो निमणो 
पुर्तुगेज गर्व्हनर, इंजिनीयर व्हास्सालु ई सिल्व्ह. तो पुर्तुगाली सत्तेचो 
एक अधिकारी म्हण गोंयांत आयलो हें खरें; पूण ताची वागणूक 
गोंयच्या हिताची आशिल्लो. गोंय मुक्त करपाक भारत सरकारान 
लश्कर धाडलें तेन्ना गोंयचो गोबोर करचो असो आदेश व्हास्सालु ई 
सिल्व्हाक पुर्तुगालच्या सरकारान दिल्लो. तो ताणें पाळळो ना. ताका 
लागून गोंयचें व्हड लुकसाण जावंक पावलें ना. उपरांत पुर्तुगालांत 
ताका ख्यास्त भोगची पडली. पूण ताणें मनीसपणाचें कर्तव्य केलें. 
आमी तें वाखाणूक जाय; तातूंत आमच्याच मनाचे व्हडपण दिसतलें. 

गोंयांत खंयच्याय मार्गाक ताचें नांव दिलें वा हेर खंयचेय तरेन ताचें 
यादस्तीक केलें जाल्यार तें आमचे संस्कृतायेक सोबून दिसतलें. 

असलीं कामां करतना आमकां उणेपण येना. उणेपण येता 
तें पणजी महापालिके सारकी लोकप्रतिनिधींची नागरी संस्था 
स्वाभिमानशुन्यतायेचें आनी परधार्जिणेपणाचें हळशिकावणें प्रदर्शन 
मांडटा तेन्ना. हे महापालिकेंत भीक-मागेच भरल्यात काय कितें 
असो प्रस्न पडटा. पणजी शार सुदारपाक ते पुर्तुगाला कडेन भीक 
मागतात. ते परस हीं मनशां मांडवींत उडी मारून ह्या गोंयांतल्यान 
आनी संवसारांतल्यान तोंड घेवन कित्याक वचनात? पुर्तुगाला कडेन 
भीक मागपाक कोणें दिवाळें काडलां- गोंय सरकारान ? काय भारत 
सरकारान ? 

पणजी हें गोंय राज्याचे राजधानीचें शार. ह्या शारांतली वेवस्था 
राजधानीच्या शाराक फावो सारकी ना. केन्ना-केन्ना लज दिसपा 
सारकी परिस्थिती उप्रासता. सुदारपाची गरज आसा अश्यो खूब 
गजाली आसात हें विशीं इल्लोय दुबाव ना. पूण ते खातीर पणजी 
महापालिकेन कट्टी हातांत धरून पुर्तुगाला कडेन भीक मागूंक जाय? 
अर्थीक महासत्ता जावपाच्या मार्गा आशिल्ल्या भारत देशांतल्या 
एका लहानश्या राज्यांतलें हें ल्हानशें शार. हाचे सुदारणेक पालव 
दिवपाची तांक भारत देशाक ना? पुर्तुगाल हो युरोपांतल्या गरीब देशां 
मदलो एक देश. आशियेंतल्या वा आफ्रिकेतल्या गरीब देशां परस 
ताची स्थिती बरी आसत. आनी गोंय मागता म्हण तो खर्च करीत. 
पूण हें परसुवादीनपण कित्याक? पणजेंत सुदरप करपाची तांक गोंय 
सरकाराक ना? सरकार आनी महापालिका हांचें बरें ना म्हण पालव 
केन्ना मेळना अशें धरलें जाल्यार केंद्र सरकारा कडेन मागचें. केंद्र 
सरकाराच्या नागरी विकास मंत्रालयाच्यो येवजण्यो आसात. असले 
एके येवजणेचो लाव घेवपाक महापालिका अपेशी जाल्या. घडये 
देशांत कोणा कडेनूच पालव मागपाक तिका तोंड उरूंक ना; देखून 
ती कट्टी घेवन पुर्तुगालाक वता. गोंयकारांक लजेक घालपाचीं हीं 

नश्टीं कर्मा. 

हाचो परिणाम जातलो तो असो: पुर्तुगालान पालव दिलो 
आनी तो वापरलो जाल्यार पुर्तुगाल संवसाराक आडून सांगतले - 
'पळयात, पणजी शार सुदारपाची तांक गोंय सरकाराक ना आनी 
भारत सरकाराकूय ना. आमी तें करून दिलें. स्वातंत्र्य आनी स्वराज्य 
हांचो कसलो उपेग जालो? !' पणजी महापालिकेक घडये हेंच घडिल्लें 
जाय. आनी घडये हेच खातीर महापालिकेंतले पुर्तुगेजधार्जिणे भीक- 
मागे जावंक लागल्यात. 

हीं असलीं कर्मा करचे परस तांणी कट्टी घेवन दर एका 
गोंयकाराच्या दारांत कित्याक वच्चें न्हय?! ७ 

पुर्तगेज लोकांची तोखणाय 
करीत तितली थोडी ! 


पुर्तुगेज लोकांची तोखणाय करीत तितली थोडी! सोळाव्या आनी 
सतराव्या शेंकड्यांत तांणी गोंयांत सांवार करून हांगासरले भारतीय 
संस्कृतायेचीं पाळां मुळां हुमटावन थळाव्या लोकांक भोव करून 
जे क्रिस्तांव जाले तांकां आपणाली संस्कृताय घेवपाक लायली. 
थळावी कोंकणी भास मारून उड़ोवपाचो आदेश काडून ते सुवातेर 
पुर्तगुज भास हाडपाचो यत्न केलो. भास ही संस्कृतायेची बुन्याद; 
तीच खणून काडटकूच संस्कृताय आपशींच ना-नपश्चात जातली हें 
ते बेस बरे जाणां आसले. तांचो तो यत्न पुरायेन फळादीक जालो 
ना. पूण त्या धोरणाचे कितलेशेच वायट परिणाम कोंकणी भाशेचेर 
आनी गोंयांतले भारतीय संस्कृतायेचेर जाले. होंबयो गावपाचेर बंदी 
घाल्ल्यान कितलेशेंच लोकसाहित्य ना जावन गेलें. 

तो सांवार, तीं धुमशेणां, ती पिडापीड हांचे खातीर पुर्तुगेजांनी 
अजून गोंयकारांची माफी मागूंक ना. ह्या वाठारांतली संस्कृताय 
चिड्डून मारून उडोवपाचो यत्न केलो म्हण सादी खंत पसून 
परगटावंक ना. पूण गोंयचे सुटकेक पन्नास वर्सा पूर्ण जावपाचो खीण 

लागीं पावला अशा वेळार त्याच पुर्तुगेजांनी गोंयकारांक आपणाले 
संस्कृतायेचें दर्शन घडयलें। लज-भीड सोडून ते आयले आनी तांणी 
आपणाले संस्कृतायेचें प्रदर्शन करपाक 'पुर्तुगाली संस्कृताय सप्तक' 
मनयलें! तांची तोखणाय करीत तितली थोडी! 

पुर्तगेज लोक हें अशें करूंक पावले हाचें मुखेल कारण तांचो 
आपणाले संस्कृताये विशींचो खर अभिमान. ज्या गोंयांत सरसकट 
लोकांमदीं तांचे विशीं व्हडलोसो मोग ना, त्या गोंयांत ते तशे 
तरेचें सप्तक मनोवंक पावले ते त्या खर अभिमानाक लागुनूच. 
त्या अभिमानाची देख गोंयकारांनी घेवची. आपणाली भास, कला, 
सस्कृताय हाचे विशीं उणाकपण मनांत धरिनासतना तिचो अभिमान 
कसो बाळगुचो आनी तिची वळख संवसाराक कशी घडोवची हे 
गोंयकारांनी पुर्तगेजां कडसून शिकचें. 

धर्तेचे फाटीवयल्या खंयच्याय देशांतले लोक येवन आमकां 
तांचे कलेचे, संस्कृतायेचें दर्शन घडयतात तेन्ना तांकां आमी विरोध 
करचो न्हय. ते पुर्तगेज आसले तरी विरोध करचो न्हय. तांचे कलेत 
आनी सस्कृतायेंत बरें आसा तें घेवपाचें धोरण आमी आपणावचें. 
ह्या विशयांत आमी महात्मा गांधींचें सांगणें मनांत धरचें. आमचीं 
दारां आनी जनेलां सगल्या विचाराक आनी संस्कृतायांक उक्ती 
आसचीं. तातूंतलें बरें तें आमी घेवचें; नाका तें सोडून दिवचें. पूण 
गांधीजींनी तितलेंच सांगूंक ना. साबार विचारांचे आनी संस्कृतायेचें 
वारें आमच्या घरांत भितर सरलें तरी त्या वाऱयान हुडून वच्चे न्हय 
हे खातीर आमचे पांय आमचे संस्कृतायेंत घट्ट रोमून दवरचे. तांणी 
दिलले देखीच्या पयल्या वांट्या इतलोच हो दुसरोय वांटो म्हत्वाचो 
आसा. तो दुसरो वांटो मतींत धरपाक कांय गोंयकार चुकतात हें ताचें 
दुबळेपण. 

ह्या दुबळेपणाचें मूळ आसा आमच्या न्यूनगंडांत. आमकां 
पिडटल्या कितलेशाच प्रस्नांचो आनी वादांचो जल्म त्याच 

न्यूनगंडांतल्यान जाला. आमचें पुर्तुगेजधार्जिणेपण, विलिनीकरणवाद, 
भाशावाद, लिपीवाद उप्रासल्यांत तीं न्यूनगंडांतल्यान. पुर्तगेल लोक 
कातीन गोरे. आमची भास हेंगाडी; तांची काय बरी! आमचो भेस 
बाबत; तांचो सुदारिल्ल्या लोकांचो! आमी गांवठी; ते परदेशी! 
450 वर्सा आमी आशिल्ली प्रजा; ते आशिल्ले राजा! आमी 
मागाशिल्ले; ते उद्धार करपी! हे मानसीकतायेंतल्यान उप्रासलें पुर्तगेज 
धार्जिणेपण. आमी सदांच प्रजा; आमी आमचो राजकारभार केन्नाच 
चलयलो ना; तो आमकां जमचो ना; आमी सदांच मुंडाक रावपाचें ; 
आमी सदांच हकूम आयकुपाचे; असल्या विचारांतल्यान- न्हय; 
अविचारांतल्यान- जल्माक आयलो विलिनीकरणवाद. आमची भास 
ही भास न्हय; ती बोली! आमची भास हेंगाडी; ती 'रखेली' ; तिणें 
रांदचे कुडींत रावपाचें; तिका सालांत येवपाचो अधिकार ना; ती 
आसा तशीच दवरपाची; तिची उदरगत करपाची ना; जी फुडें गेल्या 
ती आमची भास असले खालते भावनेंतल्यान उप्रासलो भाशावाद. 
नागरी लिपी ही देशी लिपी; जें जें देशी तें तें उणाक; रोमी लिपी 
ही परदेशी लिपी. आमचेर 450 वर्सा शेक गाजयल्ल्या पराक्रमी 
लोकांची लिपी; ती गोरे कातीचे लोक वापरतात; ते सुदारिल्ले, ते 
उद्धार करपी; देशी तें सोडून दिवया, परदेशी तें आपणावया असले 
वृत्तींतल्यान वयर सरला लिपीवाद. 

न्यूनगंडान आमकां पिडापीड केल्या ती सुमाराची न्हय. ताची 
तांक आसताच तशी. तो मृगजळा फाटल्यान धांवपाक लायता. आवय 
काळी-सांवळी म्हण सुंदर शेजान्नीक तो आवय मानूंक लायता. जे 
अजून समानतेची भावना आचार- विचारांत दाखयनात तांकां माथ्यार 
घेवन नाचूंक लायता. हे फाटभुंयेचेर पुर्तुगेज लोकांची तोखणाय 
दिसता. मात कांय गोंयकारांचें अजाप दिसता. दुसऱ्यांच्यो घुडयो 
नाचोवन ते धन्य जातात! आपणाल्यो घुडयो कोनशाक मारतात. 
हेरांच्या संस्कृतायांचें प्रदर्शन मांडूक वावुरतात. पूण अभिमानान 

आपणाले संस्कृतायेचें दर्शन त्या हेरांक घडोवपाक फाटीं रावतात. तें 
करपाक तांकां लज दिसता. जें आपलें आनी निजाचें ताचो अभिमान 
ना; जें परकी आनी अडेचें ताची व्हडवीक! 

ह्या न्यूनगंडाक लागून संस्कृतायेचें दिवप-घेवप जायना. चलता 
ती 'बन-वे' येरादारी. पुर्तुगेजांक तांचे संस्कृतायेचें प्रदर्शन मांडपाक 
पालव दिलो हें वायट जालें ना; पूण तितलें करून पुर्तुगेजप्रेमी गोंयकार 
थारतात आनी आपणाले सस्कृतायेचें दर्शन पुर्तुगालांत घडोवपाची 
इत्सा पसून धरिनात हाची खंत भोगता. न्यूनगंडान तांकां पोखरल्यात 
देखून घेवप' तितलें जाता आनी 'दिवप' करपाक बळ उरना. ही 
परिस्थिती वसाहतवादाच्या काळांत घडये सोबताली; आयज स्वतंत्र 
गोंयांत सोबना. गोरे कातीक सलाम करपाचें तें आदलें खालतेपण 
स्वराज्य भोगतल्या गोंयकारांक सोबना. 

पुर्तुगेज गोंयांत 450 वर्सा रावले. आरंभाच्या काळांत तांणी 
गोंयांतली भारतीय संस्कृताय ना करपाचो यत्न कलो आनी उपरांत 
ते संस्कृताये कडेन पुरायेन आडनदर करून आपणालीच संस्कृताय 
केळयली. परिणामी पुर्तुगेजांक गोंयचे संस्कृतायेची सादी वळख 
जावंक पावलीच ना आनी ताका लागून घडये तांच्या फुडल्या 
पिळग्यांकूय गोंयची संस्कृताय ही मागाशिल्ल्या लोकांची उणाक 
संस्कृताय अशें दिसला आसूंक जाय. आयच्या पुर्तुगेज नागरिकांच्या 
पुर्वजां संबंदान तशे घडिल्ल्यान आयचे नागरिकूय गोंयची अस्मिताय, 
संस्कृताय हांचे विशीं अज्ञानी आसपाची शक्यताय आसा. आयज 
दोनूय देशांमदीं इश्टागतीचे संबंद आशिल्ल्यान तें अज्ञान काडून 
उडोवपाची गरज आसा. ती गरज भागोवपाचे नदरेन गोंयांतले भारतीय 
संस्कृतायेचें प्रदर्शन पुर्तुगालाच्या शारांनी मांडूक जाय. ]6 व्या 
शेंकड्यांत पुर्तुगेजांनी होंबयो गावपाचेर बंदी घाल्ली. ताका लागून 
कितल्यो होंवयो काळाच्या कोयरांत गेल्यो कोण जाणा! पूण ज्यो 
अजून उरल्यात त्यो आयच्या पुर्तुगेज नागरिकांक आयकूक मेळच्यो . 

प्रतिक्रियेचें किरायतें 49 


म्हणटकूच होंवयो म्हणचे कितें आनी होंवयो कश्यो आसतात आनी 
त्यो कश्यो गायतात हें तांकां कळटलें. तांकां आमचे कलेचें आनी 
कारागिरीचें दर्शन घडोवचें. त्या काळार पुर्तुगेजांनी रवळू शेटी ह्या 
नामनेच्या सुवर्ण कारागिराक पुर्तुगालाक व्हेल्लो, कांय तेंप थंय 
दवरिल्लो आनी राजा खातीर भांगराच्यो वस्ती ताचे कडसून करून 
घेतिल्ल्यो. ते कारागिरीची जाणविकाय आयच्या पुर्तुगाली पिळग्यांक 
आसची ना. ती तांकां घडोवची. गोंयांतली गिरेस्त लोककला 
पर्तुगेजांनी अणभविल्ली अशें दिसना. धालो, फुगड्यो, रणमालें, 
गोफ, तालगडी, मुसळां नाच हांची तांकां खबरूच नासुंये. ह्या 
लोकनाचांचें दर्शन तांकां घडोवचें. कोंकणी भास मारून उडोवपाचो 
आदेश तांणी 684 वर्सा काडिल्लो. पूण भास मेली ना. ती 
तिगली, वाडली आनी आज ते भाशेंतलें साहित्य तरतरता. ह्या 
विशयांत आयचे पुर्तुगेज नागरीक काळखांत आसात. देखून कोंकणी 
साहित्याचे प्रदर्शनूय तांचे मुखार मांडचें. 

गोंयांतले जे पुर्तुगालप्रेमी पुर्तुगेजांक तांचे संस्कृतायेचें प्रदर्शन 
मांडपाक पालव दितात तांचे मुखार हो येदो व्हडलो वावर आसा. 
आदान-प्रदान सारके जावचें म्हण ही 'टू-वे' येरादारी गरजेची. पूण 
हो विचार पसून तांचे बुदीक आफुडना. कोणेंच आज मेरेन आपले 
सस्कृतायेचो अभिमान बाळगून गोंयचे संस्कृतायेचें दर्शन पुर्तुगेज 
लोकांक घडोवपाचो वावर करूंक ना. चडसो जाल्यार, आमचे 
सस्कृतायेचेर पुर्तुगेज संस्कृतायेचो जो प्रभाव पडला ताची जायरात 
तांणी केल्या आसत. तो प्रभाव आसा आनी पुर्तुगेज तो जाणात. 
पूण त्या प्रभावाक लागून आख्खे गोंय हें पुर्तुगेज संस्कृतायेचें केंद्र 
जावन आसा असोय तांचो अपसमज जाता आसु येता. देखून प्रदर्शन 
मांडूंक जाय तें आमचे निजाचे संस्कृतायेचें. तें करपाक पुतुंगेजप्रेमी 
गोंयकार फाटीं रावतात. तशी तांकां इत्साच जायना. न्यूनगंडान तांचो 
स्वाभिमान गिळळा काय राजकी वसाहतवादांतल्यान मेकळे जाले 

तरी ते सांस्कृतीक वसाहतवादाच्या चपक्यातल्यान मेकळे जावंक 
नात? 

ज्या गोंयकारांक पुर्तुगेज संस्कृतायेचो मोग आसा तांणी ते 
संस्कृताये विशीं गोंयांत धोल बडोबपाक पालव दिवचोच; पूण 
केन्नाय पुर्तुगालांत गोंयचे संस्कृताये विशीं घुमट तरी वाजोवचें. 
न्यूनगंड सोडून दिवचो; मातसो तरी स्वाभिमान जागोवचो. ७ 

राम कृष्णाक देव केले, आमर्चेच 
आमी लुकसाण केलें 


आयचे तरणाटे पिळगे मुखार आमच्या देशांत बरे आदर्श नात 
अशी रड आत्रे-पयऱ्यान आयकूंक येता. आमच्या विचित्र सबावांतलें 
हैं एक विचित्रपण. आर्विल्ल्या काळांतले बरे आदर्श तर आसातूच, 
पूण आदल्या काळांतलेय आदर्श आसात. पूण कांय आदर्शा कडेन 
आडनदर करप आनी हेर कांय आदर्शांक दैवी लुगटां न्हेसोवन 
आनी चमत्कार दसोवन तांकां देवाऱ्यांतलीं बावलीं करप हें आमचें 
खाशेलेपण. आसात त्या आदर्शांक मनीसपणाचे फास्के भायर काडप 
आनी आदर्श ना म्हण रडप हें आमचें अबुद्दीपण. 

खंयच्याय म्हापुरसान लोककल्याणाचें म्हान कार्य केलें जाल्यार 
फुडल्या पिळग्यांनी ताका देवाचो अवतार मानप आनी खूब काळ 
गेले उपरांत लोकान ताका देव मानून ताचीं देवळां उबारप अशी 
चाल आमच्या देशांत पडल्या. संवसारांतल्या हेर कांय समाजांनीय 
तशी चाल आसुंये. ज्या समाजांत इतिहासाचो अभ्यास सारको- 
बरो जाता, विज्ञानीक नदर आसता त्या समाजांनी तसलें अबुद्दीपण 
उणें आसता. पूण जो समाज अंधश्रद्धेंत बुडला त्या समाजांत म 
नशाचो देव जावपाक वेळ लागना. आमच्या भारतीय समाजांत 

तेंच घडला. हे विशींची एक बरी देख म्हणचे गौतम बुद्ध. सिद्धार्थ 
गौतम हो इतिहासीक मनीस हें सगले मानतात. ताणें शांततायेचो, 
सवस्तकायेचो म्हान संदेश दिलो आनी ताचे शिकवणेक लागून 
कितलेंशेंच बरें जावंक पावलें. तो म्हापुरसाच्या पदाक पावलो. हिंदू 
संस्कृतायेन ताका आपले फास्के भितर ओडपाक विष्णूचो अवतार 
मानलो. आज तो देव जाला, ताचीं देवळां जाल्यांत. ताची शिकवण 
विसरून ताची पुजा जाता! 

हेंच राम आनी कृष्ण हांचे विशीं घडलां. गौतम बुद्धाचे आदीं 
राम आनी कृष्ण हांकां अवतार केल्यात. आज देव आनी देवाचे 
हे अवतार हातूंत अंतर उरूक ना. देवां भाशेन अवतारांचींय देवळां 
जाल्यांत; तांचीय पुजा जाता; ते दुसरे पिळगेंतले देव जाल्यात. 
भारतीय समाजांत वा हिंदू समाजांत अज्ञान आनी अंधश्रद्धा पातळ्ळी, 
चिकित्सायेची नदर ना जाली आनी तातूंतल्यान रामायण, महाभारत 
विकृत जालीं आनी त्या महाकाव्यांतल्या पात्रांची रुपांय बदल्लीं. 
इतलीं बदल्लीं की मनशांची एक जमात माकडाची जात जावन 
पडली तर दुसरी एक जमात सोरपाची जात जावन पडली! 

रामायण आनी महाभारत हीं आज आसात त्या रुपांत इतिहासीक 
रुपां अशें मानूक जावचें ना. पूण त्या कथांचीं मुळां इतिहासाच्या 
बिंयांनी आसात हें समजून घेवचें पडटलें. ज्या काळांत आर्य लोक 
पश्चिम दिशेच्यान पूर्वे वटेन गेले, शेतकामत करूक लागले आनी 
गंगेचे देगेर कांय राज्यां स्थापन करूंक पावले त्या काळांतली राम 
गयण ही कथा. रामनम मनयतात ती कल्पनेंतल्या रामाची न्हय; ती 
खर्‍या रामाची; ती राम नांवाच्या म्हापुरसाची जयंती, वाल्मिकीन 
रामायण रचलें. त्या रामायणात राम हो राजकुंवर. तो देव न्हय आनी 
अवतारय न्हय. ताका दैवी बळ ना आनी तो चमत्कारूय करिना. 
ताच्या आंगांत गूण, दोश, सुवार्थ हें सगलें आसा. तो आरंभा सावन 
अखेरे मेरेन मनशा भाशेन वागता. हें रामायण शेंकड्यांनी वर्सा तोंडी 
उरलें आनी तातूंत भर पडत गेली. उपरांत कोणें एकल्यान अध्यात्म 

रामायण रचलें. तातूंत सगल्या पात्रांक अध्यात्मीक रुपां दिलीं. 4 
व्या शेंकड्यांत संत तुलसीदासान रामचरितमानस रचलें आनी राम 
क लागीं-लागीं देव करून उडयलो. रामाच्या काळांत आर्यांचो 
विस्ताराचो वावर चलतालो; त्या वावरांत ताचो आदिवासी जमातीं 
कडेन संघर्श चलतालो ; ह्या संघर्शांत रामाचें मोटें जेत जालें; तो हिरो 
जालो. शेकड्यांनी वर्सा उलगलीं आनी आर्यांचो तो हिरो लोकाचे 
मानसीकतेक आनी तुलसीदासा सारक्याचे रचणुकेक लागून देवाचो 
'अवतार' जालो! 

अशेंच महाभारत आनी कृष्ण हाच्या संबंदान घडला. रामायणा 
उपरांत शेंकड्यांनी वर्सा गेलीं, आर्यांची राज्यां वाडलीं आनी 
कुरूकुळांत सत्ते खातीर पांडव आनी कौरव हांचे मदीं झूज जालें. 
व्यासान ताचेर “जय नांवाचो इतिहास' हें काव्य रचलें. ताचो प्रसार 
मौखिक रितीन शेंकड्यांनी वर्सा जालो. मूळ 8000 श्लोकांच्या 
काव्यांत भर घालून सौतीन तें 25000 श्लोकांचें “भारत' केलें आनी 
उपरांत वैशंपायनान आनीक भर घालून तें एक लाख श्लोकांचें 
'महाभारत' केलें. 8000 श्लोक खंय आनी एक लाख श्लोक खंय! 
केदी ही भर! तातूंतल्यान आलायत्यो काणयो आयल्यात आनी 
विकृतीय उपाट आयल्या. भागवतांत कृष्णाची कथा आसा. तांतुंतूय 
विकृती रिगल्या. आदिवासी जमाती 'राक्षस' जाल्यात आनी तक्षक, 
कालिया सारके नाग जमातीचे मनीस सोरोप जावन पडल्यात! 

कृष्णान दुश्टांची पिडापीड ना करून लोकांक राखण दिली म्हण 
तो हिरो जालो. ल्हवू ल्हवू हिरोचो 'अवतार' जालो आनी आज तो 
देव! हेरशीं, तो मनशा भाशेन जल्माक आयलो आनी मनशा भाशेन 
मेलो. ताच्याय आंगांत खूब सद्गूण आशिल्ले; कांय दुबळेपणांय 
आशिल्लीं. तीं ताच्या चरित्रांत दिसतात. पूण ताणें लोकांक पिडपी 
मनशांक बुद शिकोवन लोककल्याणाचो वावर केला म्हण तो 
लोकांचो हिरो जालो. काळ गेलो आनी लोकाक तो 'सुपरमॅन' 
दिसूक लागलो; ताका देवाचो अवतार म्हणलो. आनीक काळ गेलो 

आनी लोकान ताका देव करून देवळांत बसयलो. 

लोककल्याणाचें कार्य केल्ल्या आनी जेतिवत जाल्ल्या 
म्हापुरसांक देव करून उडोवपाचे हे प्रक्रियेक लागून भारतीय सम 
जाचें आनी भोव करून हिंदू समाजाचें खूब मोटें लुकसाण जालां. 
आज तांच्या आंगांतल्या सद्गुणांची देख दिवंक मेळना. त्या गुणांचो 
आदर्श मानचो अशें म्हणूक मेळना. हाचें कारण तो देवपदार बसला. 
खंयच्याय मनशाक ताच्या गुणांची देख घे अशें सांगलें जाल्यार 
रोखडीच जाप मेळटली: 'तो देव; हांव मनीस. ताणें केलें तें 
म्हज्यान करूंक जाता? तें देवी बळ म्हजे कडेन आसा? हावें ताका 
पुजपाचें आनी भजपाचें.' 

हेच मानसीकतायेक लागून कांय जाणांचो वैचारीक गोंदळ 
जाता. रामाक आनी कृष्णाक देवाचे अवतार वा देव मानून विचार 
करूंक लागतकूच तांच्या कांय कर्तुबांची संगती तांकां लागना. राम 
हो देव वा देवाचो अवतार जाल्यार तो शंबूका कडेन अमूक रितीन 
कित्याक वागलो ? वाली कडेन कसलेंच झगडें नासतना रामान ताका 
कित्याक मारलो ? शाूर्पणखेचीं फकांडां कित्याक केलीं? सीतेक ताणें 
अमुकूच रितीन कित्याक वागयली ? रामाक देव वा देवाचो अवतार 
मानतकूच त्या प्रस्नांक जापो मेळनात वा जापो दितना कायलोळ्यो 
करच्यो पडटात. पूण रामाक मनीस लेखून विचार केलो जाल्यार ताचे 
वागणुकेची संगती लागता; ताणें अमकीच गजाल कित्याक केली 
हाची जाप मेळटा. बरें केलें काय चूक केली हेंबूय कळटा. 

कृष्णाकूय हेंच लागू जाता. देव वा देवाचो अवतार म्हण ताका 
पळयत जाल्यार कितल्याश्याच प्रस्नांच्यो जापो मेळनात. हस्तिनापुरांत 
नासतना पसून द्रीपदीक वस्त्रां न्हेसोवपाचें चमत्कारी कर्तूब करपी 
कृष्ण झुजाचो सांवार कित्याक टाळूंक पावलो ना? झूज सुरू जावचे 
आदीं आपूण शस्त्र हातांत धरचो ना अशें सांगपी कृष्ण झुजा-भुंयेर 
चक्र उखलून शत्रूक मारूक फुडें सरलो कसो? पांडवांचें जैत घडोवन 
हाड़पी कृष्ण जाण्टेपणांत आपणाल्या यादव कुळाचो सांवार कित्याक 

टाळूंक पावलो ना? हो देव वा देवाचो अवतार पांयाक शिकाऱ्याचो 
बाण लागून मनशा भाशेन कसो मेलो ? जापो कश्योय दिवंक जायत; 
पूण त्यो बुद्दीक पटपा सारक्यो आसच्यो नात. मात कृष्ण हो मोटो 
झुजारी, मुत्सद्दी, बुदवंत आनी आमचे भाशेन हाडा- मांसाचो मनीस 
हें मतींत धरून त्या प्रस्नांच्यो योग्य जापो दिवं येतात. ते खातीर 
सर्कस वा कायलोळ्यो करच्यो पडनात. 

राम-कृष्णाचें कर्तुत्व दाखोवपाचे जे जे यत्न फिल्मां वरवीं आनी 
नाटकां वरवीं जाल्यात ते संस्कार घडोवपाच्या संदर्भात व्यर्थ गेल्यात. 
तांणी अंधश्रद्धा वाडयल्या, जें बुदीक पटना आनी चिकित्सायेच्या 
कसाक लागना तें दाखयलां. इतिहासीक आनी विज्ञानीक नदर कोणेंच 
आपणावंक ना. आडवाद फकत एकूच आसा. 'भारतकी खोज' हे 
मालिकेंत शाम बेनेगल हांणी राम-कृष्णाचें खरें रूप दाखोवपाचो 
यत्न केला. हेर सगल्यांनी जें केलां ताणें भक्ती वाडयल्या आसत; 
संस्कार निखालस घडोवंक नात. 

राम-कृष्णाक देव वा देवाचे अवतार करतकूच तांचो पांवडो 
मनीस जातीच्या पांवड्या परस वयर जाता आनी वेगळो जाता. तांकां 
दैवी बळ आनी चमत्काराचें अस्त्र दितकूच तांचें नातें मनशा कडेन 
उरना आनी तांकां मनशां परस वेगळे मानतकूच मनशांक तांची देख 
घेयात अशें सांगपांत कांयच अर्थ उरना. देखून आदर्श म्हण नदरे 
मुखार दवरपा सारके तांचे जे गूण आसात ते पुजा, आरती, भजन 
हांच्या बोवाळांत खंयचे खंय शेणून वतात. राम- कृष्णाच्या व्यक्तीम 
त्वांतल्या गुणांचो प्रभाव आयच्या समाज मनाचेर पडटलो जाल्यार 
तांकां मनीस मानून तांचें नातें मनीस जाती कडेन जोडचें पडटलें. तशें 
केल्यारूच जें रामाक आनी कृष्णाक शक्य जालें तें आमकांय शक्य 
जावं येता असो संस्कार जावंक पावतलो. अर्थांत तो काळ वेगळो, 
आमचो काळ वेगळो, ती परिस्थिती वेगळी, आयची परिस्थिती 
वेगळी; तेन्नाचे उपाय वेगळे, आयचे उपाय वेगळे हें मतींत धरचेंच 
पडटलें. देख घेवप म्हणचे अनुकरण वा नक्कल करप न्हय. रामान 

सुग्रीवा कडेन जी कबलात केली तिची देख मुत्सद्दीपणाच्या मळार 
घेवं येता. कृष्णान शिश्टाय करून झूज टाळपाचो यत्न केलो ताची 
देख समाजांत शांतताय आनी सवस्तकाय राखून दवरपाच्या संबंदान 
घेवं येता. झूज जातलेंच हें थारतकूच तें जिखपा खातीर लढप 
ही देख कृष्णान कुरुक्षेत्राचेर अर्जुनाक केल्ल्या उपदेशांतल्यान घेवं 
येता. हें करतना एक जतनाय मात घेवंक जाय. राम वा कृष्ण हे 
फकत सदगुणांचे पुतळे आशिल्ले अशें धरून तांणी केलां तें तें देख 
घेवपा सारकें आसा अशी समजणी करून घेवंक फावना. ते मनीस 
आशिल्ले आनी देखून तांचे मदीं दोश आशिल्लो आनी दुबळेपणांय 
आशिल्लीं. त्या दोशांची देख बर्‍्याक पडची ना. 

हिंदू समाजाचे नदरेन जेन्ना सावन रामाक आनी कृष्णाक अवतार 
वा देव मानपाची चाल सुरू जाली तेन्ना सावन तांच्या गुणांचे संस्कार 
व्यक्तीच्या वा समाजाच्या मनाचेर जावपाचे थांबले. आनी ते थांबले 
तेन्नाच्यान सांस्कृतीक मळार हिंदू समाजाचें लुकसाण जावपाक 
आरंभ जालो. देवळांचो आंकडो वाडला आसत आनी वचत थंय 
मुर्ती दिसता आसतीत; संस्कार घडोवपाचे नदरेन तांचो कांय उपेग 
ना. ताका लागून, शेंकड्यांनी वर्सा आदीं सुरू जाल्लें हें लुकसाण 
आयचे घटकेकूय चालू आसा. राम-कृष्णाक भजत आनी पुजत 
रावन तें लुकसाण तशेंच चालू दवरतले काय ते इतिहासकाळांतले 
म्हापुरूस हें समजून घेवन तांच्या गुणांचे संस्कार समाजमनाचेर घडचे 
अशें वातावरण तयार करतले हाचेर हिंदू समाजान विचार करपाची 
गरज उप्रासल्या. ७ 

देवस्पण + कर्मकांड + भक्‍ती : 
भोशीक प्रभाव शुन्य 


'न कळे काळाची गती, बेब्यान गिळ्ळो हती' अशी एक म्हण्णी 
आसा. हालींसरा सरभोंवतणी जें घडटा तें पळयतकूच चांटे पावलांक 
ते म्हण्णेचो उगडास जाता. एका काळार देव मनशाक राखण 
दितालो, आज देवाक कशी राखण दिवची हाची चिंता मनशाक 
पडल्या! समाजांत जें अध:पतन जालां आनी जें दीसपट्टें वाडत 
आसा तें अणभवतकूच आयचे मनीसजातीचेर देवाचो प्रभाव आसा 
हाचेर विस्वास बसना. 

असले परिस्थितींत 'देवळां हीं संस्कृतीची केंद्रा' अशी भाशणबाजी 
आयकतकूच हांसूंक येता, तशी भाशणबाजी करपी बुदवंतांचो तरी 
त्या उतरांचेर विस्वास आसता काय? सरभोंवतणी जें घडटा तें 
दिसना जावपा इतले ते कुड्डे आसतात काय? काय सत्या कडेन 
आडनदर करून ते भाशणबाजी करतात आनी ते भाशणबाजी वरवीं 
हेरांक आनी खासा आपणाकूय फटयतात काय? 

देवळां हीं संस्कृतीची केंद्रा अशेंच खीणभर मानुंया आनी ती 
भाशणबाजी तपासून पळोवया:. 

देवळां हीं संस्कृतीचीं केंद्रा. जो जो नेमान देवळांत वता, थंयच्या 
धर्मीक कार्यावळींनी वांटो घेता ताचेर बरे संस्कार जातात, तो 
सुसंस्कृत जाता. जो देवाक भजता; जो देवाची पुजा करता, भक्ती 
करता तो पुण्यवंत जाता, ताचे आचार-विचार बरे जातात, तो बरो 
मनीस जाता. जो वृत्तीन धर्मीक आसता, जो दान-धर्म करता, जो 
देवकार्यां करता तो पुण्यकर्म करता. तो नितीवंत जाता, तो न्यायप्रीय 
जाता, तो मनीसपणान वागता. हय तें खरें अशेंच खीणभर धरूया. 

आज देवळांचो मुतींचो आंकडो सुमारा भायर वाडला. गोंयचीच 
देख घेवया. आदलीं देवळां आसात, ताची येणावळ वाडल्या. 
नवीं देवळां उबीं जाल्यांत. देवळांनी उत्सव कार्यावळी वाडल्यात, 
देवळांनी वचपी लोकांचो आंकडो वाडला. भक्तीक ओतो आयला. 
देव गिरेस्त जाल्यात. श्रद्धेक हंवार आयला. धर्मा विशीं जागृताय 
करपी लोकांचोय बोवाळ वाडला. देव-धर्म, कर्मकांड, प्रसाद कौल, 
भांगराच्यो पालख्यो, समरादना, सगलेंच वाडला. 

आनी हें फकत हिंदू समाजांतूच घड़टा अशें न्हय. हेर धर्मीक 
समाजांनीय आगळ्या- उण्या प्रमाणांत तशेंच घडटा. प्रार्थना 
स्थळांचो, धर्मीक कुरवांचो आंकडो वाडला आनी वाड़त आसा. 
देवा-धर्माचेर श्रद्धा वाडल्या असो भास जावचो अशे तरेची चलणूक 
सरभोंवतणी दिश्टी पडटा. 

अशें हें देवमय, धर्ममय, श्रद्धामय चित्र आशिल्ल्यान संस्कृतीचो 
एक म्हान यज्ञ चलता अशें म्हणूंक जाय. ह्या यज्ञांतल्यान लाखांनी 
लोक संस्कृतीच्या प्रभावा खाला येतात, सुसंस्कृत जातात, बरीं 
मनशां जातात, बर्‍या विचारान चलतात, नितीमत्तेन वागतात, 
न्यायाचो मान राखतात अशें म्हणपाक जाय. तशें जाल्यार समाजांत 
शांती आसपाक जाय, सदाचरण दिसपाक जाय, भावकी, इश्टागत 
अणभवपाक येवपाक जाय, वचत थंय माणसुकेचें दर्शन घडपाक 
जाय. थोडींच कोणूय वायट चालीचीं मनशां सोडल्यार समाजांत 

चित्र तशें आसा व्हय? 

ना. तें उरफाटें आसा. जिविताच्या दर एका क्षेत्रांत मनशाचें 
अध:पतन जालां आनी जायत आसा हाचो अणभव दीसपट्टो येता. 
नराचो नारायण जावचे सुवातेर नर रानवटी मोनजात जावपाचे दिशेन 
वता. मनीस मनीसपण सोडून सैतानाची देख घेता. मनीस मनशाचो 
इश्ट जावचे सुवातेर दुस्मान जायत चल्ला हाच्योच देखी आत्रे 
पयऱ्यान मेळटात. 

समाजांत गुन्यांवकारी वाडल्या. सगल्या तरांचे गुन्यांव 
वाडल्यात. बापूय आपणालेच धुवेचो दुस्मान जाता. भाव भावाचो 
जीव घेता. पूत बापायक फटयता, घोव बायले कडेन पड़मूर जाता. 
धर्माच्या वा जातीच्या नांवान मनीस मनशाक पिडापीड करता, दादले 
बायलांचेर अत्याचार करतात, कुटुंबांच्या कुटुंबांक जिवेशीं मारतात, 
घरां लासतात. मनीस राक्षस जातात, सैतान जातात. 

भ्रश्‍्टाचाराचें धुमशेण तर रातदीस चालूच आसा. सरकारी 
प्रशासनांत तर तें आसाच; पूण सरकारी फास्के भायल्या खंयच्या 
क्षेत्रात ना? उद्देग-धंद्याच्या मळार आसा, शिक्षणाच्या मळार आसा, 
इतलेंच न्हय तर देवा-धर्माच्या संस्थांनीय तो आसा. 

बाबा- बुवा- स्वामी- आचार्य- साधू- संत- महाराज हांचे मदीं 
कितले गुन्यांवकार आसतीत हें कोणाच्यान सांगूंक जायत ? 

समाजांत नैतीकताय, माणसुकी कितलीशी आसा? एकाद्री 
मोटार मार्गा कुशीच्या शेतांत पडली जाल्यार त्या मार्गा वयल्यान 
वचपी कितल्यो मोटारी थांबून वासपूस करतात ? दुखापत जाल्या त्या 
मनशाक पालव दिवपाक कितले जाण फुडें सरतात? गुन्यांवकाराक 
ख्यास्त जावची आनी न्याय मेळचो म्हण साक्षीदार जावपाक कितले 
जाण फुडें सरतात ? 

सरभोंवतणच्या समाजांत शोशण आसा. समाजीक शोशण आसा, 
अर्थीक शोशण आसा, अध्यात्मीक शोशण आसा. तें उणें जावचे 

सुवातेर वाडत आसा. अंधश्रध्दा तरेकतरांच्यो बळी घेत आसा. 
सुवार्थ, हावरेपण, मस्ती हांचे धुमशेण वाडत आसा. अन्याय, 
असहिष्णुताय, दुस्वास हांचें प्रमाण वाडत आसा. 

ज्या समाजांत प्रार्थना स्थळांचो आंकडो वाडत आसा; देवस्पण, 
कर्मकांड हांचे प्रस्थ वाडत आसा, भक्तीची फॅशन नेटार आसा, 
त्या समाजांत हें अशें कशें? धर्मस्थळांनी वचून सुसंस्कृत जाल्लीं, 
देवकार्या करून पुण्यवंत जाल्लीं, भक्तीमार्गान वचून देवमनशां 
जाल्लीं, धर्मा विशीं जागूत जावन उठिल्लीं ती सगलीं मनशां खय 
गेलीं? संस्कृतीची केंद्रा वाडत आसतना अध:पतन करें वाडत गेलें ? 
धर्मा विशीं जागृताय करपाक धोल वाजत आसतना अधर्मान चलपी 
मनशांचो आंकडो वाडत कसो गेलो? समाजांत न्यायनीत घटमूट 
जावचे सुवातेर अनीत कशी वाडली ? 

जाप एकूच: धर्मकोल्ल, देवस्पण, कर्मकांड, भक्ती, धर्मस्थळां, 
देवमंदिरां हांचो समाजाचे भौशीक चालचलणुकेचेर प्रभाव शुन्य. भक्ती 
भावनेक लागून कांय व्यक्तींचे चलणुकेंत बरो बदल जाल्ल्याच्यो 
देखी आसू येतात. पूण ते आडवाद. सरसकट समाजाचेर कसलोच 
बरो प्रभाव पडूक ना. तो अधःपतनाची वाट चलत आसा. 

हें अशें घड़पाचीं कारणां आनिकूय आसू येतात. पूण एक कारण 
निश्चीतपणान अशें की समाजान देवस्पणाचो आनी भक्तीचो मार्ग 
आपणायतना बियो भायर उडयल्यात आनी कल्लां पुजेक लायल्यांत. 
देवस्पणाचें प्रदर्शन मांडलां, पूण देवत्वाचो सोद घेवपाचो हावेस 
सोडून दिला. 

देवांच्यो मुर्ती मनशान आपणाक हारशांत पळोवन घड़यल्यात. 
आनी जे दोश वा दर्गूण आपलेमदीं आसतात ते सगले देवांच्याय 
आंगांत आसले अशी समजणी करून घेतल्या. देखून मुर्तींक 
तांणी उंची लुगटां न्हेसयल्यांत, भांगरां-शिंगरां घाल्यांत. तांकां 
भोंवडावपाक रुप्याच्यो, भांगराच्यो पालख्यो, लालख्यो आनी 

सुखासनां बांदून घाल्यांत. देवांची ही आस्पत चोर-दरेडोखोरांक 
ओडून हाडटा. मनशांच्या घरांचेर दरोडे पडटात तशेच देवळांचेरूय 
पडटात. आनी मागीर देवांक राखण कशी दिवची हाची चिंता त्या 
तथाकथीत देवभक्तांक पडटा. तांणी देवाक आपणाल्या सकयल्या 
पांवड्यार देंवयला ताचो हो परिणाम! 

राम, कृष्ण, हनुमान हांकां देव करून देवळांनी बसयल्यात. 
तांच्या मुर्तीची पुजा जाता, गुणांची जायना. चमत्कारां विशीं किर्तनां 
जातात, लोककल्याण्याच्या कर्तुबांची चिकित्सा जायना. कृष्णाच्या 
शौर्याची कथा कडेक पडल्या. धयाचो गाडगो फोड़पाचो बोवाळ 
जाता. परिणामीं नरकासुराचे मिरवणुकेंत कृष्ण आसता एक किरकोळ 
मूस, जो कोणाचेच नदरेंत वचना. राम-लक्ष्मणा कडेन संस्कृत 
भाशेंत उलोवपी हनुमानाक देव केलो तोवूय माकडाच्या रुपांत! 
ताचे भक्तींत म्हत्व शेंदूर आनी तेलाक. हनुमानाचें बुदवंतपण, 
मुत्सद्देगिरी, स्वामीनिश्ठा, जिद्द, चिकाटी, कर्तव्याची जाणविकाय 
ह्या गुणांचे कोणाक पडलां! अशे तरेन भकती चलता ती कल्लांची. 
ती प्रभावशुन्य. 

हालींचीच देख घेवया. राम, कृष्ण, हनुमान हांचे भाशेनूच 
साईबाबा हो हाडा मासाचो मनीस जावन गेलो. तो देवत्वाक 
कित्याक पावलो ? ताच्या झग्याक लागून ? ताच्या पादुकांक लागून ? 
ताका सर्वसामान्य लोकान देव मानलो ताचे मनीसपणाचे चलणुकेक 
लागून, ताचे उजू वागणुकेक लागून, ताच्या सेवाभावी सभावाक 
लागून, ताणें दाखयल्ल्या लोककल्याण्याच्या मार्गाक लागून. पूण 
त्या गुणांचेर उजवाड घालून तातूंतल्यान देख घेवचे सुवातेर ताच्या 
भक्तांनी लाखांनी रुपया खर्चून कितें केलें ? पादुकांचे प्रदर्शन मांडले! 
जांणी दर्शन घेतलें तांकां कसली देख मेळ्ळी? साईंबाबाच्या एका 
तरी गुणाचो प्रभाव तांच्या मनाचेर पडलो ? पादुकांक खूब लोकांनी 
नमस्कार केलो, मनाचेर कसलो प्रभाव पडलो? कसलो सुसंस्कार 

जालो? दर्शन घेवपाक गेल्ल्यां मदीं चोर आसूं येतात, गुन्यांवकार 
आसूं येतात. पादुकांनी तांचेर संस्कार करून तांकां बरे मनीस केले? 

देवस्थानांतल्या उत्सवां भाशेनूच हो एक उत्सव जालो. दर्शन, 
प्रसाद बी. हे प्रभावशुन्य उत्सव. समाजाच्या भौशीक मनाचेर तांचो 
इल्लोय परिणाम जायना, तांचे वरवीं सुसंस्कार जायना. देखुनूच 
देवा-धर्माचे धोल-ताशे बडोवपाचों वावर चल्लो तरी समाजाची 
दुर्दशा चालूच आसा. ७ 


प्रतिक्रियेचें किरायतें ॥63 


हिंदू समाजाक संघटीत करतात काय 
भयगंडाचो बळी करतात? 


हिंदू लोकांचें खरेपणीं संघटण करतले आनी हिंदू समाजाक 
घटमूट करतले जाल्यार त्या समाजांत जीं दुबळेपणां रिगल्यांत आनी 
जीं आयचे घटकेकूय त्या समाजाक विस्कळीत करून उडयतात 
तीं दुबळेपणां ना करपाचो यत्न सातत्यान आनी प्रामाणीकपणान 
जावंक जाय. पूण आज उरफाटेंच घडटा. हिंदू धर्माच्या नांवान, हिंदू 
समाजाच्या एकवटाच्या नांवान धोल बडयल्ले आयकूक येतात. पूण 
दुबळेपणां ना करुया, भेद ना करून उडोवया, समतेची घुडी वयर 
उबारुंया असल्यो घोशणा त्या धोल बडयतल्यांचे माचयेर जायनात. 

तर आत्रे-पयऱ्यान हिंदू जनजागृती समिती, सनातन संस्था आनी 
तांच्यो सांगाती संघटना 'जागृताय', 'एकवट', हीं उतरां वापरून धोल 
कित्याक बडयतात ? 

तांच्या त्या धुमशेणां फाटल्यान दोट्टी हावेस आसा. एक 
हावेस- हिंदू समाजाक (दुस्मानां'चें भय घालून भयगंड निर्माण करप 
आनी खुबळावपा खातीर तांकां एकठांय हाडप- एकवट न्हय; फकत 
जमो. दुसरो हावेस-हिंदू समाजांत कांय घटकांचें जें वर्चस्व आसा 
तें परंपरेच्या पेटलांत घालून सासणाचें तिगोवपाक दुबळेपणां कडेन 

आडनदर करप; तांचेर पांगरूण घालून तीं नाऽऽच अशें भासोबप. 
हिंदू जनजागृती समितीच्या सभांनी हिंदू धर्माचेर संकश्ट आयलां, 
हिंदूक ना-नपश्चात करपाक दुस्मान फुडें सरल्यात; ताचे आड 
वावुरपाक एकठांय येवचें अशे धोल-ताशे वाजतात. ह्या प्रचारांत 
कसलेंच सत्य ना आनी तथ्यय ना. साद्या भोळ्या हिंदूंक आनी भोव 
करून अस्तुऱ्यांक भेश्टावन एकठांय हाड़पाचो तो यत्न आसता. 
200 वर्सांतले शिरगणटे प्रमाण भारतांत हिंदू लोक 80.44 टक्के 
आसात. मुसलमान लोक ।3.42 टक्के आनी क्रिस्तांव 2.33 
टक्के. हिंदुत्ववाद्यांक नसाय मुसलमान आनी क्रिस्तांव लोकांची. 
त्या दोनूय समाजांचे लोक एकठांय केल्यार ]5.75 टक्के जातात; 
म्हणचे हिंदूच्या मानान पांचवो वांटो! 80 टक्के लोकाक ]6 टक्क्यां 
परस उणे आशिल्ल्या लोकांची भिरांत? सरकार तर धर्मनिरपेक्ष. 
थंय खंयच्याच एका धर्माक वर्चस्व ना वा प्राधान्य ना. आनी 6 
टक्के लोकांक भियेवन दीस काडपाक हिंदू लोक भिवकुरे? पेज? ? 
काय शामळू? ? ? जनजागृती समितीवाले आनी तांचे सांगाती हिंदू 
लोकांक सामकेच किरकोळ लेखून तांचो अपमान कित्याक करतात 
काय? ते धोल बड़ोवपी स्वता भिवकुरे आनी झेम्पे आसत; तांकां 
रातीचीं आनी दिसाचींय सपना पडत आसतीत आनी 'दुस्मान' दिसत 
आसतीत. पूण तांणी आपले भाशेन हेर सगले हिंदू तितलेच भिवकुरे 
आनी झेम्पे अशें कित्याक समजुचे ? 

ह्या तथाकथीत जागृतायवाल्यांक खरी जागृताय करपाची ना; 
तांकां भिरांत पातळावपाची आसा. हिंदू लोकाक ते भिरातेच्या 
सावटांत दवरून पिडापीड करपी मुळाव्या प्रस्नां कडेन हिंदू समाजाचें 
लक्ष बच्चें न्हय अशें वातावरण निर्माण करपाचें आसा. मुळाव्या 
प्रस्नांचेर उजवाड घालून ते सुटावे करपाचो यत्न केलो जाल्यार हिंदू 
समाजांत जो बदल घड़टलो त्या बदलाक लागून आपणालें वर्चस्व 
आनी म्हत्व उणें जातलें अशें भ॑य जोशी-गर्दे-थळी मंडळीक दिसता. 
तो भ॑यगंड तांच्या शिरंत्रांनी रिगला आनी देखुनूच आत्रे-पयऱ्यान ते 

'लांडगा आला रे55 आला' अशें आड्डत धोल बडयतात. 

हिंदू समाजांत एकवट जाय मूं? विशमता ना करून समता 
हाडपाची भास उलयात. उच-उणाक आनी आफूड-भश्ट मानपाची 
प्रवृत्ती समाजांत मिरयता आसतना एकवटाचो आवडो तरी धरू येता ? 
जागृताय करपाक जाय ती जातभेद ना जावचो म्हणून; जातवाद बंद 
जावचो म्हणून. जात म्हणचे फकत वेगळेपण न्हय-'आमी वेगळे 
रावनूय एकवटीत जावया' अशें म्हणपाक. जात उंच-उणाक भावनेचेर 
आदारिल्ली आसा. ती वेगळोचार करता. ती मनशाक मनशा पसून 
वेगळायता. ती अन्यायाक कारण जाता. ती अपमानाचें साधन जाता. 
ती तिगोवन दवरतले आनी एकवट करतले ? 

दलीत समाज हें हिंदू समाजाचें एक आंग. त्या समाजांतल्या 
निरपराध लोकाक हिंदूच पिडापीड करतात तेन्ना जनजागृतीवाले 
ब्र कित्याक काडिनात? दलीत समाजांतल्या दादल्यांक छळटात ; 
बायलांचेर अत्याचार करून तांकां भौशीक पांवड्यार हिणसायतात; 
तांच्या वसत्यांक उजो घालतात. तेन्ना जनजागृतीवाल्यांचे 
निशेधाचे धोल वाजनात. तेन्ना ते मौन व्रत घेतात! एकविसाव्या 
शेंकड्यांतूय मनीस जातीक लजेक घालपी तसलीं कर्मा जातात तेन्ना 
जनजागृतीवाल्यांक लज दिसना. 'असलें केल्यार हिंदू समाजाचो 
एकवट कसो जातलो?' अशीं चिंतनां तांच्या मनांत उप्रासनात. हिंदू 
समाजाच्या फुडारा विशीं तांकां चिता जायना, हस्को जायना. घडये 
तांकांय तें जायशें दिसता! ते ती 'परंपरा' अशें समजतात आनी 
'दायज' लेखून ती सांबाळून दवरूक सोदतात! 

हिंदू समाजांतली अस्तुरी हें त्या समाजाचें आनीक एक दुबळें 
आंग. तिका फाटीं दवरपाचो यत्न अजून जाता. तिका उणाक 
लेखपाची प्रवृत्ती अजून धुमशेण कांडटा. जनजागृतीवाले सभा घेतना 
तांकां आपयतात; पूण तांकां सशक्त करपाची भास चुकून पसून 
उलयनात. कशे उलयतले? मंगळूरांत जांणी चलयांचेर हात घालो 
ते हांचेच भगवे भाव! चली-भुरग्याक गर्भात मारून उडोवपाच्यो 

घडणुको जातात; 'बायलांक शिक्षण कित्याक जाय ?' हो अविचार 
हिंदू समाजांतल्या कांय घटकां मदीं अजून आसा. ही अविचाराची 
'परंपरा' मोडपाक जनजागृतीवाले कितें करतात? कांय करिनात. तांचे 
नदरेन ते परंपरेचें मूळ शास्त्रांत आसा! हिंदू धर्माचें तें खाशेलेपण अशें 
ते समजतात! आनी तरी ते एकवटाचे धोल बड़यतात! हिंदुत्ववादाचें 
दुसरें नांव ढोंगीपण. 

राष्ट्रीय स्वयंसेवक संघ ही हिंदुत्ववादी संघटनां मदली मुखेल 
संघटना. तीं फकत दादल्यांची संघटना; बायलांक ते संघटनेत प्रवेश 
ना. आनी ती खंय सामाजीक आनी सांस्कृतीक संघटना! अस्तुरेक 
पयस दवरपी कसली ही संस्कृती! ? जल्माक आयले बराबर आवयक 
विसरपी कसली ही संस्कृती ?! पूण मुद्दे फकत विसरपाचो वा पयस 
दवरपाचो न्हय. ते अस्तुरेक उणाक लेखतात. दादल्या वांगडा बसून 
विचार भासाभास करपाक ती पात्र ना अशें ते धरतात. तांचे नदरेन, 
तिणें भुरग्यांक जल्म दिवन रांदची कूड सांबाळची; तितलेंच तिचें 
क्षेत्र! हाची गवाय कोणाकूय जाय आसत जाल्यार ही आसा: रा. 
स्व. संघाची बायलां खातीर वेगळी संघटना आसा; तिचें नांव 'राष्ट्र 
सेविका समिती' दादल्यांचे संघटनेत 'स्वयंसेवक' आसात. बायलांचे 
संघटनेंत- समानतेच्या नात्यान 'स्वयंसेविका' नात. फकत 'सेविका'! 
दुसऱ्या अर्थान सेवेकरी! संघ परिवारांत हे संघटनेचे नांव व्हडलेंशें 
आयकूक येना. ती कितें करता हें कोण जाणा? ते समितीची मुखेली 
कोण हें कोण जाणा? ती केन्ना भौशीक कार्यावळींनी दिसता? ना. 
ताचें कारण, 'सेविकां'नी फकत सेवा करपाची! कोणाची तें संघ 
परिवारवालेच जाणात! 

फकत एक देख म्हण रा.स्व. संघाची ही खबर सांगल्या. तीच 
मानसिकता दर एके हिंदुत्ववादी संघटनेची. जनजागृतीवाले तिका 
आडवाद नात. आमच्या देशांत लागीं-लागीं अर्द लोकसंख्या 
बायलांची. तशेंच प्रमाण हिंदू समाजांतूय आसपाक जाय. हें अर्दे 
आंग दुबळें दवरून हिंदू समाज एकवटीत करपाची भास उलोवप 

म्हणचे ढोंगीपणाचो कळस! हिंदू समाजांतलें दुसरें एक दुबळेपण 
म्हणचे अंधश्रद्धा. साईबाबाल्या कर्तुत्वाची, सेवेची, मायेन वागपाचे 
चलणुकेची, सर्वधर्मसमभावाची देख घेवचे सुवातेर ताच्या पादुकांची 
पुजा करपाची आनी तांचें प्रदर्शन मांडपाची. ही अंधश्रद्धा हिंदू 
समाजांतल्या खूब लोकांक फाटीं ओडटा, तांचे लुकसाण करता, 
तांकां ढोंगी बुवा-बाबांचे बळी थारायता. पूण जनजागृतीवाल्यांक 
अंधश्रद्धेची नसाय ना. हिंदू समाजांतल्या कांय घटकांक फाटीं दवरपी 
अंधश्रद्धे विशीं जागृताय करूंक ते तयार नात. कशे आसतले? 
अंधश्रद्धा ना जाली जाल्यार तांच्या फटकिय्या प्रचाराक बळी पडून 
तांच्या सभांक सादे- भोळे आनी भावार्थी लोक कशे येतले ? | 

ह्या जनजागृतीवाल्यांचो एक राजकी अजेंडाय आसा. ते राजकी 
पक्ष म्हण फुडें येवचे नात; पूण तांचे माचयेर राजकी प्रचार जाता. 
लोकसभेची वेंचणूक लागीं पावता. अशा वेळार हिंदुत्ववादी 
पक्षा खातीर ते भूय तयार करतात. हे शेत कसून दवरतात. रोवपी 
येवपाचे आसात वेंचणूक- प्रचाराच्या वेळार. ह्यो संघटना म्हणचे 
संघ परिवाराचे उपगिरे. तांचीं नांवां वेगवेगळी आसलीं तरी संघ 
परिवाराचो हावेस तोच तांचोय हावेस. ह्यो संघटना वायट कर्मा 
करतात तेन्ना आपणालो तांचे कडेन संबंद ना अशें भासोवपाक 
संघ परिवार मेकळो उरता. तरी पूण कांय वेळा तें रुपडें निखळून 
पडटा. ले. कर्नल पुरोहित, दयानंद पांडे, प्रज्ञा सिंग ठाकूर हांकां 
बॉम्ब स्फोट प्रकरणांत धरलीं तेन्ना संघ परिवार, हेर हिंदुत्ववादी 
संघटना, तथाकथीत साधू-संत हे सगले एकवटीत जाले भगव्या 
आकांतवाद्यांक सहानुभुती दाखोवन तेंको भासोवपाक. ह्यो संघटना 
आपूण हिंदू समाजाच्यो राखणदार अशें भासोवपाक रुपडीं घालून 
कालो करतात. कांय संघटनांतल्या मनशांक बॉम्ब तयार करपाच्या | 
प्रकरणांत धरल्यात. असल्या ह्या कर्मठ, प्रतिगामी, धर्मकोल्ली आनी 
ढोंगी संघटनांचीच हिंदू समाजाक खरी भिरांत आसा. ७ 

आकांतवादी येवचे आदी 
पेर्गाव घालचेनात 


अमेरिकेंत आकांतवाद्यांनी वर्ल्ड ट्रेड टॉवर्साचेर विमान आपटून 
ते कोसळायतकूच त्या देशांत ते तरेचें दुसरें आकांतवादी कर्तूब 
घडूंक ना; अमेरिकेन तें घडूंक दिवंक ना. आमच्या देशांत मात 
आकांतवादी कर्तुबां जायत आसात. तीं आडावपाचें कसब आमी 
दाखोवंक ना; तें आमचे मदीं ना. 

कांय जाण भारताची अमेरिके कडेन तुळा करतात आनी 
विचारतात: 'तांकां तें जमलें; आमकां कित्याक जमलें ना ?' हो प्रस्न 
विचारतना ते विसरतात की ह्या विशयांत भारत आनी अमेरिका सम 
गन नात; दोनूय राष्ट्रां एका पांवड्यार नात. आकांतवाद आडावपाक 
जे गूण जाय तातूंतले खूबशे गूण आमचे मदीं नात आनी अमेरिकेंत 
जी समाजीक-अर्थीक परिस्थिती आसा ती भारतांत ना. हातूंत भर 
घालता ती आमच्या देशांतली लोकांची गर्दी, दुर्बळकाय, धर्मवाद 
आनी आमचो शेजार. आमचें आनीक एक मोटें दुबळेपण म्हणचे 
सगलेच आकांतवादाक दुस्मान मानिनात. आमच्या देशांत कांय 
जाण आसात जे जिहादी आकांतवादाक शत्रू लेखतात; पूण भगव्या 
आकांतवादाचे इश्ट जावन तांका पालव दिवपाक वावुरतात. आम 

च्या देशांत अशेय कांय लोक आसात जे आकांतवादाच्या संकश्टांत 
पसून एकवट टाळटात आनी आकांतवादाचो उपेग राजकी सुवार्थ 
सादपाक करूंक सोदतात. 

अमेरिकेक जमलां तें आमकां अजून मेरेन जमूंक ना हाचीं खूब 
कारणां आसात. त्या देशा कडेन आसा तें साधन बळ आमचे कडेन 
ना. तांची गुप्तहेर यंत्रणा जितली कार्यक्षम आसा तितली आमची 
ना. त्या देशा कडेन आसा ती इच्छाशक्त आमचे ठांय ना. आम 
च्या देशांत अकार्यक्षमता, भ्रश्‍टाचार, घरभेदीपण खूब आसा. ताका 
लागून आकांतवादा आड झुजपाक आमी दुबळे पडटात. 

आमच्या देशांतलो आनीक एक मोटो दोश म्हणचे फावो ते 
गंभीरतायेन त्या संकश्टा कडेन आमी पळयनात. खंयूय आकांतवादी 
कर्तूब जावन हिंसा जाली, लुकसाण जालें म्हणटकूच थोडे दीस 
बोवाळ जाता; थोडे दीस शिटूकसाण पाळपाची चलणूक जाता; 
थोडे दीस सरकारी बंदोबस्त वाडटा. 

पूण हें सगलें थोडेच दीस. उपरांत हातूंतलें कांयच उरना.जणू 
काय आकांतवाद सासणाचो सोंपलो अशें धरून आमी आदले भाशेन 
घाळ रावतात. देखून आकांतवाद टाळपाची वा ताका फुडो करपाक 
फावो ती वेवस्था आमचे कडसून जायना. 

हाची एक देख गोंयच्या संदर्भांत दिवं येता. फाटीं एक खबर 
आयली की आकांतवादी गोंयांत हिंसा करपाची शकक्‍्यताय आसा 
आनी तांचो दोळो सरकारी कार्यालयांचे आसा. सरकारान 
कार्यालयांनी मॅटल डिटॅक्टर्स बसयले, थंय पुलीस बसूंक लागले, 
येतल्या वतल्यांचेर नदर दवरूक लागले. आज ते मॅटल डिटॅक्ट्स 
नात, ते पुलीस नात; आदले भाशेन सगलीं दारां मेकळीं. हें आमचें 
पिशेपण आनी घाळपण. आकांतवादी येतले जाल्यार ते जायरात 
करून येवचे नात, पेर्गांव घालून येवचेनात. आज आकांतवादी 
कांसावले वा माजोड्ड्यां वेळेर देंबले जाल्यार सहजपणान मडगांवां 
पावतात. बोल्सांत रिवॉल्वर आनी ब्रीफ-केसींत ग्रेनेडस घेवन ते 

कलॅक्टराच्या कॅबिनांत वचूंक शकतात. तांकां आडावपाक किते 
आसा? कोण आसा? हें घाळपण, हें सुसेगादपण, ही आळसाय 
आनी ही बेपर्वाय आमकां नडटा. आमची शिटूकसाण दोन दिसांची, 
मागीर संकश्टाची भिरांत आमी पुरायेन विसरतात आनी उत्सवांनी 
गुल्ल जातात! मुंबय पयर तेंच घडलें. सरकाराच्या संदर्भांत गुप्तहेर 
यंत्रणा, कोस्ट गार्ड, मुंबय पुलिसांची वेवस्था, कारवायेची गती हें 
सगले उणें पडलें. लोकांच्या संदर्भांत गभीरतायेची समजणी उणी 
पडली. पंचतारांकीत हॉटॅलांक शिटकावणी दिल्ली आसतनाय तांचें 
वेवस्थापन घाळ रावलें. सरकारां घाळ आनी लोकूय घाळ अशी 
आमची दशा. ही दशा आकांतवाद्यांक तांचें काम सोंपें करून दिता. 

आकांतवादाची भिरांत काल आशिल्ली, आज आसा आनी 
फाल्यांय आसतली. देखून दीस रात दोळ्यांत तेल घालून तेळप, 
शिटूक रावप आनी सगल्यो यंत्रणा कार्यक्षम दवरप हें गरजेचें थारता. 
अमेरिकेक तें सादलां. आमी सोंश्यां भाशेन-थोडो वेळ उडयो मारीत 
धांवतात आनी उरिल्लो वेळ न्हिदो काडटात. परिणामी, आकांतवादी 
घुरी घालतात तेन्ना आमी घोरेत पडिल्ले आसतात. 

हैं चित्र फकत गोंयांतूच पळोवंक मेळटा अशें मात न्हय. आगळ्या 
उण्या प्रमाणांत देशाच्या सगल्या वाठारांनी हीच गत अणभवाक येता. 
देखून आकांतवादी आपणालीं हिंसक कर्तुबां एका शारा फाटल्यान 
दुसऱ्या शारांत अशीं करीत रावंक पावल्यात. एक शार दुसऱया 
शारांतल्या घडणुकां वयल्यान देख घेना, एक राज्य दुसऱ्या राज्यांतल्या 
आकांतवादांतल्यान फावो तें शाणेपण शिकना. आमचो आनीक 
एक दोश म्हणचे आकांतवादा आड झुजपाच्या वावरांत प्राधान्य 
कित्याक दिवचें तें आमचे मदल्या खूब जाणांक कळना. ते म्हणटात, 
कडक कायदे जाय! पोटा कायदो लागू आशिल्लो त्या काळांतूय 
आकांतवादी कर्तुबां घडल्यांत हें ते विसरतात. कायद्याचो चड संबंद 
येता तो गुन्यांवकाराक ख्यास्त घडोवपाक. पूण आकांतवादांतले 
गुन्यांवकार चडशे मेळचनात. ते आत्मघाताचे तयारेनूच येतात. आनी 

तांकां ख्यास्त घडोवचे परस आकांतवादी कर्तूब, हिंसा, लुकसाण हें 
टाळप अदीक गरजेचें. आनी थंय कायद्याचो व्हडलोसो उपेग जायना. 
समजुया, आज पोटा कायदो लागू आशिल्लो; इतलेंच न्हय, तसले 
कडक अशे आनीक धा कायदे आशिल्ले; मुंबय जाल्या ती घडणूक 
टाळूंक जातली आसली? ते कायदे ही घडणूक आडायतले आसले ? 
कायद्या वरवीं कांय दुबावीत गुन्यांवकारांक आदींच धरून दवरूक 
जाता असो मुद्दो कोणूय मांडीत. पूण तें करपाक कायदे आसात. 
दुसरें, आकांतवादी कोण आनी तो खंय आसा हें कळळ्यारूच त्या 
कायद्याचो उपेग करूक जाता. चडश्या प्रकरणांनी आकांतवादी कर्तूब 
घडून गेले उपरांतूच गुन्यांवकार कोण तें कळटा. देखून कायद्याचेर 
नस्तो भर दिवप हाचो अर्थ आकांतवादाची सारकी वळख आमकां 
अजून घडूक ना. 

अमेरिकेन कितें केलां ताचो अभ्यास केल्यार गरजेचो वावर 
खंयचो तें कळटा. त्या देशाक एका वायट अणभवा उपरांत आपणाले 
सरादी भितर आकांतवाद आडावपाक येस मेळ्ळां. ती आडवण 
अमेरिकेन कायदे करून उबारूक ना. तिणें गुप्तहेर यंत्रणा, प्रशासन, 
पुलीस यंत्रणा, सुरक्षा यंत्रणा ह्या सगल्यांची कार्यक्षमताय वाडोवन 
त्यो दीस-रात शिटूक रावतल्यो अशी वेवस्था केल्या. काल हात- 
पांय धोडायले आनी आज सुस्त न्हिदले अशें थंय घडना. हाकाच 
लागून कांय कट-कारस्थानां तांणी आदींच सोदून काडल्यांत आनी 
हिंसा टाळ्ळ्या, लूकसाण टाळ्ळां. 

आकांतवादाच्या संदर्भात भारत आनी अमेरिका हांचे मदीं 
आनीक एक अंतर आसा. अमेरिकेंत आकांतवादी कर्तुबां जालीं तीं 
देशाभायल्यान आयिल्ल्या आकांतवाद्यांचीं. भारतांत कांय कर्तुंबां 
जाल्यांत तीं देशाभायल्या आकांतवाद्यांचीं. पूण आमच्या देशांत 
घरावे आकांतवादी आसात. आदीं ते फकत जिहादी आकांतवादी 
आसले; आतां भगवेआकांतवादी तोच मार्ग आपणावन आनी जिहादी 
आकांतवाद्यांची नक्कल करून राष्ट्राचे लुकसाण करूंक लागल्यात. 

भायल्या दुस्माना परस घरभेदी हो अदीक मोटो दुस्मान. आमच्या 
देशाक आकांतवादाची पिडापीड अदीक जाता ताचें कारण भायल्या 
आकांतवाद्यांच्या धुमशेणांक दोनूय रंगांच्या घरभेदी आकांतवाद्यांच्या 
दुश्ट कर्मांची जोड मेळटा. 

आनीक एक अंतर नदरेंत भरता तें आमच्या देशांतल्या राजकी 
मळा वयल्या अविचारी वर्गा संबंदान. अमेरिकेंतूय राजकी पक्ष 
आसात, वेंचणुको जातात. थंयच्या पक्षांकूय सत्तेर येवपाची उम 
ळशीक आसता. पूण ते खातीर ते आकांतवाद्यांक जेल दिवपाचो 
अविचार करिनात. तांकां तेंको दिवन तपास यंत्रणांचेर बेजबाबदार 
आरोप करिनात. आकांतवाद्यांक कायद्याचो पालव दिवपाची वा 
तांकां वेंचणुकेंत तिकेटी दिवपाची राष्ट्रद्रोहाची भास उलयनात. 
आमच्या देशांतली गत सामकीच खंत भोगपा सारकी. आकांतवादी 
जिहादी आसूं वा भगवो आसूं; तो निरपराध आसा असो 'निकाल' 
आदींच दिवपी, ताका पालव दिवपाचें जाहीर करपी, ताची 'प्रतिश्ठा' 
वाडोवपाक धडपडपी राजकारणी आसात. हे राष्ट्रद्रोही पाचवे आसात 
आनी भगवेय आसात. देखून भारताक तीन तरांच्या दुस्मानांक फ 
_>डो करचो पडटा: भायले आकांतवादी, घरभेदी आकांतवादी आनी 
राष्ट्रद्रोही राजकारणी तशेच धर्मकारणी . 

हे परिस्थितीक लागून आकांतवादा कडेन झुजपाचो वावर दिशीं 
दिशीं सोंपो जावचे सुवातेर कठीण जायत वता. पूण झूज चलोवचेंच 
पडटलें. आनी तें परिणामकारी जातले जाल्यार- 

पयले सुवातेर, राष्ट्रद्रोही राजकारण्यांचो बंदोबस्त करचो पडटलो. 
तांचीं तोंडा तरी बंद करचींच पड़टलीं. दुसरे सुवातेर, गुप्तहेर यंत्रणाच 
न्हय तर राखणे यंत्रणा, कायद्याची अंमलबजावणी करपी यंत्रणा, 
प्रशासकी यंत्रणा आनी हेर सगल्यो संबंदीत यंत्रणा शिटूक, कार्यक्षम 
आनी राष्ट्रा कडेन एकनिश्ठ रावन वावुरतल्यो म्हणपाची खात्री करची 
पडटली. हें फकत केंद्र सरकाराच्याच विशयांत न्हय तर दर एका 
राज्यांतल्या सरकाराच्या विशयांत घड़चें पडटलें. ७ 

देश जळ्ळ्यार जळू; 


८6२ 


निळू म्हजो खेळूं! 


आकांतवादाक धर्म नासता. पूण धर्माच्या नांवान आकांतवाद 
चलोवपी धर्मवादी आसतात. आमच्या देशांत नक्षलवादी आनी म 
]ओवादी हांणी चलयिल्लो आकांतवाद सोडलो जाल्यार हेर सगलो 
आकांतवाद धर्माच्याच नांवान चलता. हो आकांतवाद म्हणचे फकत 
जिहादी आकांतवाद अशी समजणी काल मेरेन आशिल्ली. पूण 
जिहादी आकांतवादान कांय वर्सा धुमशेण कांडून, हिंसा करून राष्ट्राचे 
बरेंच लुकसाण केले उपरांत आतां हिंदुत्ववादी आकांतवादय तशेच 
तरेची हिंसा आनी तेच तरेचें लुकसाण करूंक लागला हें उक्तें जालां. 
जिहादी आकांतवाद सोंपूंक ना; ताणें चलयल्ले हिंसेंत हिंदुत्ववादी 
आकांतवादान भर घालपाक आरंभ केला असो हे परिस्थितीचो अर्थ. 

धर्माच्या नांवान वा अन्यायाचे निमित्य सांगून चलयलो म्हण 
जिहादी आकांतवादाचें समर्थन जायना. तेच भाशेन जाप म्हण सुरू 
केलो वा सूड घेवपाक आपणायलो तरी हिंदुत्ववादी आकांतवादाचें 
समर्थन जायना. दोनूय तरांचे आकांतवादी हे खर गुन्यांवकार, 
देशद्रोही आनी मानवतेचे दुस्मान. तांकां सोदून काडून, गरज थंय 
तांचीं रुपडीं फोडून तांकां खरांत खर ख्यास्त घडोवप ही आयची 


74 प्रतिक्रियेचें किरायतें 


गरज थारता. असल्या गुन्यांवकारांक पालब वा आदार दिवपाक 
फुडें सरतात त्या बुद्दिभ्रश्टांकूय खर ख्यास्त फावता. 

जिहादी आकांतवादान आज मेरेन मनीस जातीचें आकांताचें 
लुकसाण केलां. हो आकांतवाद संवसाराच्या कांय वाठारांनी चालू 
आसा आनी तरेकतरांनी लुकसाण करीत आसा. आमच्या देशाकूय 
ताची बादा जाल्या. मोटवे नदरेचे आनी राजकी सुवार्थाक बळी 
पडिल्ले पक्ष, कांय संघटना आनी कांय मनशां त्या आकांतवादाक 
प्रत्यक्ष वा अप्रत्यक्ष प्रोत्साहन दितात. सुरक्षा यंत्रणांनी तसल्या 
आकांतवाद्यांचेर कारवाय केली की अमक्याच एका धर्मीक समाजाक 
बदनाम करतात अशी हयेल सुरू जाता. कोण ते कारवायेचेर टिका 
करता तर कोण दुबावितांक कायद्याचो पालव दिवपाक फुडें सरता! 
दुबावीत हे गुन्यांवकार न्हय अशें गृहीत धरून ते उलयतात आनी 
वागतात. दुबावीत हो गुन्यांवकारच अशें धरप हें जितलें चुकता 
तितलेंच तो गुन्यांवकार न्हयच अशें धरप हेंबूय चुकता. तपास यंत्रणांक 
तपास करपाक वेळ आनी मेकळीक दिवपाक जाय इतलेंय समजुपाचें 
शाणेपण तांकां नासता. ज्या दुबाविताचे आड पुरावो मेळटा तोच 
आरोपी जातलो. दुबावितांक धरून, तांचे कडल्यान खबर काडून 
पुरावो जमयलो ना आनी तपास पूर्ण केलो ना जाल्यार गुन्यांवकार 
कसो सांपडटलो ? पूण जे आकांतवाद्यांचे समर्थक आसतात, इश्ट 
आसतात तांकां हो प्रस्न विचारून कांय उपेग ना. ते आकांतवाद्यां 
भाशेनूच कुड़े जाल्ले आसतात. 

खंतीची गजाल म्हणचे जिहादी आकांतवादाचे जे इश्ट आनी 
समर्थक आसात तांची नक्कल हिंदुत्ववाद्यांतले तांचेच मानसीकतेचे 
लोक करूक लागल्यात. फाटीं बॉम तयार करपाचे सुवातेर एक 
स्फोट जालो आनी त्या प्रकरणांत हिंदू जनजागृती समितीच्या दोन 
वावुरप्यांक धरले. ही समिती आकांतवादी कर्तुबां करता आसुंये 
असो दुबाव उप्रासलो. महाराष्ट्रांत एका नाटकघरांत केल्लो स्फोट हें 
तांचेंच कर्म आसुंये असोच दुबाव उप्रासलो. हालींच महाराष्ट्रातले 

आकांतवाद विरोधी यंत्रणेन मालेगांव बॉमस्फोट प्रकरणांत अभिनव 
भारत हे संघटने कडेन संबंद आशिल्ल्या पांच-स जाणांक धरल्यात. 
साध्वी प्रज्ञा सिंग ठाकूर, ले. कर्नल पुरोहीत, मेजर उपाध्याय, 
राहीरकर, दयानंद पांडे हे दुबावीत तांचे मदीं आसात. तांकां धरून 
तपास सुरू जाता थंय आसा हिंदुत्ववाद्यांच्यो हयेली सुरू जाल्यो: 
हिंदूंची बदनामी करपाचें हें कारस्थान! लोकसभेचे वेंचणुके पासत 
हो स्टंट!' संघ परिवारान पानिपताक संमेलन केलें. जांकां 'साधू' 
वा 'संत' म्हणटात अशा भगवीं लुगटां न्हेशिल्ल्यांकूय आपयले. 
जांकां धरल्यात ते निरपराध आसात असो निकाल दिलो आनी तांकां 
कायद्याचो पालव दिवपाची घोशणा केली. पानिपताक जमिल्ले हे 
हिंदुत्ववादी आकांतवादाचे दुस्मान काय इश्ट? तांच्या कर्तुबांनी 
ते आकांतवादाचे समर्थक थारले; हेर खंयच्याय न्हय जाल्यार 
हिंदुत्ववादी आकांतवादाचे तरी ते इश्ट थारले. 

कोणूय एक मनीस भगवें लुगट न्हेसलो म्हण साधू जायना वा 
संत जायना. तशीच खंयचीय एक अस्तुरी भगवें न्हेसण न्हेसली 
म्हण साध्वी वा संतीण जायना. कोणूय एकलो आपणाक शंकराचार्य 
म्हणूक लागलो म्हण तो शंकराचार्य जायना. गुन्यांवकारूय कांय 
वेळा भगवीं वस्त्रां पांगुरतात. आज मेरेन तसल्या कितल्याश्याच 
बुवांक आनी बाबांक गुन्यांवकार म्हण ख्यास्त जाल्या. बलात्कार, 
खून असल्या खर गुन्यांवांनीय तसले कांय जाण घुस्पल्ल्याचें सिद्ध 
जावन तांकां खर ख्यास्त भोगची पडल्या. 

जिहादी आकांतवाद्यांक धरले जाल्यार कांय मुसलमानांक 
दिसता, मुसलमानांचेर अन्याय करतात. जिहादी आकांतवाद कोण 
चलयतात? शीख? काय बोद्ध? ह्या असल्या अतिरेकी धर्मवाद्यांची 
नक्कल करपी मनशां हिंदू समाजांतूय आसात हें हालीं उकतें जालां. ते 
अशे तरेन उलयतात आनी वागतात की हिंदू हो आकांतवादी आसुंकूच 
शकना. कित्याक? चोरां मदीं हिंदू चोर नासतात? बलात्कार करण्यां 
मदीं हिंदू मनीस नासतात ? खूनमाऱ्यां मदीं हिंदू नासतात ? तर मागीर 

आकांतवाद्यां मदीं हिंदू आसचोच ना अशें कित्याक समजुचें ? 

आकांतवादाच्या गुन्यांवांत आरोपी कोण हें फाल्यां तपास पूर्ण 
जावन आरोपपत्र कोर्टात पावतलें तेन्ना कळटलें. पूण आतां मेरेन जें 
उक्ताडा आयला ताचे वयल्यान एक गजाल स्पश्ट जाता: जिहादी 
आकांतवादाक जाप दिवपाच्या वा जिहादी आकांतवाद्यांचो सूड 
घेवपाच्या हावेसान हिंदुत्ववाद्यांच्या कांय संघटनांनी आकांतवादाचो 
मार्ग आपणायला. आतां मेरेन दोन संघटनांची नावां भश्टल्यांत: हिंदू 
जनजागृती समिती आनी अभिनव भारत. पूण असल्यो आनिकूय 
संघटना आसू येतात. ` 

अभिनव भारत हे संघटने कडेन संबंद आशिल्ल्या कांय जाणांक 
दुबावीत म्हण धरले तेन्ना संघ परिवार चाळवलो आनी ताणें त्या 
दुबावितांक तेंको भासायलो. आपूण तांचो इश्ट आनी समर्थक हें 
संघ परिवारान दाखयलेंच पूण नकळटना ताणें आनिकूय एक नातें 
नदरेक हाडून दिलें. हिंदू जनजागृती समिती आनी अभिनव भारत 
ह्या संघटनांचे वांगडी हे मानसीकतेन संघ परिवाराचेच वांगडी. हिंदू 
जनजागृती समिती आनी बजरंग दल काय वेळा जोड़ पालवान 
वावुरतात हें जाहीर आसा. कोणूय विचारतलो, मानसीकता एकेच 
तरेची आसा जाल्यार ते वेगळे कित्याक? ताची जाप अशी: संघ 
परिवाराक हिंदुत्ववादी आकांतवाद जाय; पूण तो आपणें वा 
आपणाल्या नांवान केल्लो नाका. तो हेर कोणेंय करचो; ते तेंको 
वा समर्थन दिवपाक तयार आसात. पानिपताक तांणी केलें तें तेंच. 
दुसरे वटेन, जांकां आकांतवादाचो वा हिंसेचो मार्ग आपणावंक जाय 
तांकां तें संघ परिवारांत रावन करपाक मेळना. देखून ते वेगळें बिराड 
थाटून तें कर्म करपाच्या वावराक लागतात. साध्वी प्रज्ञा सिंग ठाकूर 
ही आदीं भाजपाचे अ.भा. वि. परिशदेची वावुरपी आशिल्ली हें 
उक्तें जाल्लेंच आसा. हिंदुत्ववाद हें तांचे मदलें समान सुत्र. संघ 
परिवाराक राजकी सत्ता जाय; देखून ताका वेगळें रुपडें घालून भोंवचें 
पडटा. नथुराम गोडसेचें पिलावळीक सूड घेवपाचो आसा; देखून 

ती पिलावळ केन्ना हिंदू जनजागृती समिती तर केन्ना अभिनव भारत 
ह्या नांवान हिंसेचीं कर्मा करता आनी सुडाची तान भागयता. तांच्या 
आकांतवादान आनी जिहादी आकांतवादान राष्ट्राचे लुकसाण जाता 
आनी सुडाचे चक्र सदांकाळ चालू उरता हाचो तांकां हुस्को ना आनी 
पर्वाय ना. 

म्हजे नदरेन, जे लोक जिहादी वा हिंदुत्ववादी आकांतवादाचें 
समर्थन करतात; आकांतवादांतल्या गुन्यांवकारांक तेंको, आदार 
वा पालव भासायतात; तांकां वेंचणुकेंत तिकेटी दिवपाच्यो घोशणा 
करतात आनी तांचे इश्ट कशे वागतात ते सगले देशद्रोहाचे खर 
गुन्यांवकार. मागीर तांचे मदीं राजकी फुडारी आसूं, राजकी पक्षांचे 
मुखेली आसू; धर्मवादी संघटनांचे कार्यकर्ते आसूं; भगव्या वस्त्रांतले 
तथाकथीत साधू, साध्वी, बाबा वा संत आसू; मुल्ला आसूं वा इमाम 
आसू. ह्या असल्या देशद्रोही लोकांक लागून आकांतवादाक जेल 
मेळटा आनी तो पसवता. आज संघ परिवार आपणाले चलणुकेंतल्या 
विरोधाभासाक लागून फस्तीक पडला. काल मेरेन तो आकांतवादा 
विशीं मोब रावता असो आरोप केंद्र सरकाराचेर करी. तोच मुदो 
वेंचणुकेच्या प्रचारांत झरोवंक सोदी. पूण हिंदुत्ववाद्यांचो आकांतवाद 
उक्ताडा येतकूच ताचेंय खरें रूप उक्ते जालां. ताणें त्या आकांतवादाचो 
निशेध तर करूक नाच्च; उरफाटें आकांतवाद्यांक तेंको भासोवन; 
आपूण तांचो इश्ट म्हणपाचें संवसाराक दाखोवन दिवन देशद्रोह 
केला. आपूण आकांतवादाचो दुस्मान असो आव हाडून व्हडल्या 
ताळ्यान उलोवपी संघ परिवार आज हिंदुत्ववादी आकांतवादाचो 
इश्ट आनी समर्थक जाला! कारण एकूच: ते आकांतवादी हिंदू! 
हिंदुत्ववादी आकांतवाद्यां विशीं संघ परिवाराचे धोरण हें: “निळू 
म्हजो निळू; बॉम घेवन खेळूं; देश जळ्ळ्यार जळ्‌ूं!!' ७ 

बंद आनी रास्ता रोको 
ही पिडापीड बंद जावची 


मतभेद, निशेध, विरोध हे लोकशायेचेच वाटे. लोकशायेंत तांकां 
पुराय मेकळीक आसता आनी ती तशी आसुंकूच जाय. तशी मेकळीक 
नासत जाल्यार लोकशाय, घुस्मट्टली; इतलेंच न्हय तर ती फकत 
नांवाची लोकशाय थारतली आनी खरेपणीं फॅसिस्ट वेवस्था थारतली. 
तेच भाशेन, ते मेकळिकेचो गैर उपेग केलो जाल्यार लोकशाय विकृत 
जातली आनी खरेपणीं झुंडशाय थारतली. 

लोकशायेंत मतभेद उक्तावपाचे कांय मार्ग आसात. मतभेद उणे 
करपाचे वा ना करपाचेय मार्ग आसात. मात दुसर्‍याची गची अंदून 
'म्हाका जाय तेंच तूंय म्हण' अशी बळजबरी करप हो तातूंतलो 
मार्ग न्हय. निशेध उक्तावपाच्योय तरा आसात. कायद्यांत बसतात, 
सभ्यतायेंत बसतात अश्यो तरा आसात. पूण सरकाराच्या रागान 
राष्ट्रीय म्हालबजाक उजो घालप वा कोणाचेरूय शेण मारप ही सभ्य 
समाजान आनी कायद्यान मानून घेतिल्ली तरा न्हय. विरोधाचेंय 
तशेंच. विरोधकांची तकली फोडप, ताका पिडापीड करप ताचें 
लुकसाण करप ही कायद्याभायरी मस्ती. ताका विरोध म्हणूंक मेळचें 
ना. सरकाराच्या खंयच्याय निर्णयाक वा धोरणाक विरोध करतना 

सरकारी मालमत्तेचो विध्वंस करप हाकाय विरोध म्हणूंक जाबचें ना. 

मतभेद, निशेध वा विरोध उक्तावपाचो, लोकशायेक सोबसारके 
जायते मार्ग आसात. भौशीक सभा घेवप, मोर्चे काडप, धरणें धरप, 
कामाक वतना हाताक काळें फीत बांदप, कचेरे भायर घोशणा 
दिवप, सत्याग्रह क रप, उपास करप, अमूक एका वेळार घांटी वा 
आयदनां वाजोवन त्या आवाजा वरवीं निशेध वा विरोध उक्तावप 
ह्यो कांय लोकशायेक सोबतात तसल्यो तरा. कामगार विश्वांत संप 
घडोवन हाडप ही एक तरा आसता; पूण संप कायदेशीर थारतलो 
जाल्यार कांय नेम पाळचे पडटात. जो मार्ग कायदो मानून घेना 
वा जो मार्ग आपणायल्यार गुन्यांव केल्ले भाशेन जाता तो मार्ग 
लोकशायेंत सोबना. तो मार्ग लोकशायेंत विकृ ती हाडटा आनी 
झुंडशायेक जेल दिता. 

लोकशायेन दिलले मेकळिकेक विकृ त रूप दिवक सोदपी 
अशे कांय जाण हालींसरा दोन गैर मार्ग आपणायतात. एक बंद 
आनी दुसरो- रास्ता रोको. गंभीर प्रस्न उप्रासतात तेन्ना हे मार्ग 
ते आपणायतात अशेंय न्हय. माजर शिंकलें आनी सुणो खांकलो 
जाल्यारूय तांकां बंद जाहीर करपाची वा रास्ता रोको करपाची 
खुमखुमी! हे मार्ग ते भोव करून सरकारी यंत्रणेचे आड वापरतात. 
कांयय वेळा राजकी हावेसाक लागुनूय तशें घडटा. 

कोणूय व्हड मनीस मरता आनी दुखवट्या खातीर लोक आपूण 
जावन सगले वेव्हार बंद दवरतात. एकाद्रें सैमीक संकश्ट येवन 
खूब लोकांक पिडापीड भोगता तेन्नाय समवेदना उक्तावपाक लोक 
आपूण जावन वेव्हार बंद दवरतात. असलो बंद समजूं येता. तातूंत 
बळजबरी नासता, वाद नासता. सगलो लोक तो मानून घेता. पूण 
कसल्याय किरकोळ कारणा वयल्यान वा एकाद्रे घटकाचे हित संबंद 
राखपाक मुजरत बंद घडोवन हाडप ही मस्ती; असलो बंद लोकांक 
नाका आसता. तो लोकांच्या हिताचो नासता. एका चल्यान दुसरे 
एके चलयेचीं फकाणां केलीं इतलेंच निमित्य धरून बंद जाहीर 

करप, खंयच्याय एका कारखान्यांत कामगारांचेर अन्याय जाता अशें 
कारण दिवन गोंय बंद करपाचो यत्न करप; नंबर-प्लेटीचें निमित्य 
धरून आनी एक फावट येरादारी बंद केल्ली आसतना गोंय बंद 
करपाची घोशणा करप हीं माथेफिरू पणाचीं लक्षणां. हातूंतलें एकूय 
कारण 'बंदा'चें समर्थन करूंक शकना. के न्ना- के न्नाय अशी 
परिस्थिती उप्रासता की कोणूय एक पिसो उठठा, 'फाल्यां बंद' म्हण 
पत्रकारांक सांगता; आनी ती खबर पातळटकूच बाजार बंद जाता. 
बाजारकारांचो 'बंदां'क तेंको आसता अशें न्हय; पूण सरकारी यंत्रणा 
सगल्यांक राखण दिवंक पावना हें अणभवान जाणा जाल्ल्यान 
कोणूच विखाची परिक्षा घेबंक सोदिना. दुकान फोडलें जाल्यार? 
लुटालूट केली जाल्यार? आंगार हात घालो जाल्यार ? 

असल्या राजकी वा माथेफिरूणांतल्यान जाहीर जाल्ल्या 'बंदा'त 
बळजबरी आसताच. हिंसाय आसता. आनी कित्याल्या लोकांक कि 
तली पिडापीड जाता हाचो सुमार नासता. बंद जाहीर करतकूच तो 
'जैतिवंत' करपाक माथेफिरू हात-पांय धोडायतात. कांय टोळकीं 
शारांनी भोंबतात आनी बळजबरेन पसरे, गाडे बंद करूंक लायतात. 
बशींचेर, मोटारींचेर फातर मारतात. कोणूय आपलो वेव्हार करूक 
सोदता ताका मारपेट करतात. भंयाचें वातावरण निर्माण करतात आनी 
अडचणींत सांपडिल्ल्याचीय पर्वा करिनात. 

हे चलणुकेंतली दर एक करणी कायद्याभायरी. दर एके करणे 
वरवीं ते गुन्यांब करतात. पूण 'बंदा'च्या नांवान ते गुन्यांव ते पचोवंक 
पावतात. मात असल्या 'बंदा'क लागून जें लुकसाण जाता, जी 
पिडापीड जाता, जी अडचण जाता तिका सुमार ना. हिंसेंक लागून 
राष्ट्रीय म्हालवजाची वा राज्याचे संपत्तीची हानी जाता. सरकारी 
कचेर्‍यो सारक्यो चलूंक पावनात आनी हजारांनी लोकांचीं कामां 
आडखळून उरतात. खाजगी क्षेत्रातले वेव्हार बंद पडून त्या क्षेत्राचेंय 
लुकसाण जाता. वेपाऱ्यांची एका दिसाची येणावळ बुडटा. जी बायल 
भाजी वा नुस्तें विकूंक बसता तिची एका दिसाची जोड बुडटा. जो 

गाडो चलोवन भुरम्या-बाळांक पोसता ताका त्या दिसा जोड ना 
जाता. बाजारांत वावरून जो मानांय दिसवडो मेळयता ताचो दिसवडो 
बुडटा. दुर्बळा पसून गिरेस्ता मेरेन आनी जाण्ट्या पसून भुरग्या मेरेन 
सगल्यांकू च 'बंद' पिडटा. कोण वेळार परिक्षेक पावना. कोण 
वेळार स्टेशनार वा विमानतळार पावना. कोण नोकरेच्या इंटरव्ह्यूक 
पावना. कोण डॉक्टरागेर वचूंक पावना. णव म्हयने भर जाल्ली 
गुरवार बायल हॉस्पिटलांत वचूंक शकना. हाचें कारण बंदवाल्यांक 
माथेफिख्पण चडिल्लें आसता. ते संवेदनशुन्य जाल्ले आसतात. जे 
सदचे भाशेन वेव्हार करूक सोदतात तांकां ते दुस्मान लेखतात 
आनी दुस्मानकायेन वागतात. 

रास्ता रोको करतल्यांची आनी मार्ग आडायतल्यांचीय मानसीकता 
तशीच आसता. ते येरादारी आडायतात. कितल्या लोकांची अडचण 
जातली आनी कितल्या जाणांचें लुकसाण जातलें हाची तांकां पर्वाच 
नासता. 'बंदा' इतली नासत; पूण येरादारी संबंदान तशीच पिडापीड 
जाता. कितली जाता हाका सुमार नासता. 

बंद वा रास्ता रोको क रपी सांगतात की सरकारी यंत्रणेक बुद्द 
शिकोवपाक वा जाग्यार हाडपाक ते तो उपाय करतात! सरकारी 
कचेऱ्यो बंद उरल्यो जाल्यार सरकाराचें लुकसाण जायना. बशी 
बंद उरल्यो जाल्यार सरकाराचें लुकसाण जायना. लुकसाण जाता 
तें लोकांचें. अडचण भोगता ती लोकांक. सरकारी कचेरेचेर फातर 
मारून हारशे फोडले वा पुलिसेची जीप लासली जाल्यार लुकसाण 
जाता तें लोकांचें हें बंदवाल्यांक कळना. हारशे घालपाक वा 
नवी जीप घेवपाक लागतात ते पयशे मंत्र्यांच्या बोल्सांतल्यान वा 
अधिकाऱ्यांच्या बँक - खात्यांतल्यान येनात. लोक करांच्या रुपान 
जो पयसो सरकाराक दिता तातूंतल्यानूच तो खर्च जाता. म्हणटकूच 
बुद्द कोण शिकता? सरकार काय लोक? 

रास्ता रोको करतकूच येरादारी बंद जाता. सरकाराचें कितें बता ? 
लुकसाण जाता बशींच्या धनयांचें आनी तरेकतरांची अडचण भोगता 

तो लोक . म्हणटकूच, रास्ता रोको करपी शाणे कोणाक जाग्यार 
हाडटात ? 

सरकारी यंत्रणेक जागी करपाचे हेर कितलेशेच मार्ग आसतना 
लोकांक पिडापीड करपी 'बंद' वा 'रास्ता रोको' असले मार्ग 
आपणायतात ते लोक हिताचे आड वावुरतात आनी देखून ते लोकांचे 
दुस्मान आसतात. 'बंदांतली हिंसा, बळजबरी, आडखळ असली 
दर एक करणी कायद्याभायरी आसता. देखून बंदवाले गुन्यांवकार 
थारतात. ते लोकांचेर अन्याय करतात, सर्वसामान्यांक पिडापीड 
करतात. रास्ता रोकोवाले मार्गार बसून वा हेर तरांनी येरादारींत 
आडखळ हाडटात तेन्ना तेवूय कायदो मोडटात. ते गुन्यांव करतात 
आनी परिणाम लोकांक भोगूक लायतात. तांचोय आसपाव 
गुन्यांवकारां मदींच जाता. 

लोकशाय हेर कितलेशेच बरे मार्ग आपणावपाची मेकळीक दिता 
आसतना गुन्यांवकारी मार्ग आपणायतल्यांची मस्ती चलूंक दिवप 
हें गोंयकार समाजाच्या हिताचें न्हय. देखून कायद्यान 'बंद' आनी 
'रास्ता रोको' असली मस्ती बंद करपाचे नदरेन सरकारान अभ्यास 
करपाची गरज उप्रासल्या. 'स्वातंत्र्याक बादा हाडटात' अशी हयेल 
ते मारतलेच. पूण दुकान उक्ते करून वेपार करूंक सोदतल्याक तें 
बळजबरेन बंद करूंक लावपाचें स्वातंत्र्य संविधानाचें खंयचेंच कलम 
दिना. येरादारी आडावन हजारांनी लोकांची कुचंबणा करपाचें स्वातंत्र्य 
खंयचोच कायदो दिना. कायदे मोडटल्यांचो आनी गुन्यांवकारांचो 
बंदोबस्त जावपाकूचजाय. जी व्यक्‍ती वा जी संघटना बंद जाहीर 
करता वा रास्ता रोको करपाचो उलो मारता ते व्यक्तीचेर आनी ते 
सघटनेचेर तेन्नाच कायद्याची कारवाय जावपाक जाय. फुडली मस्ती 
करपाची संदच तांकां मेळूक फावना. तशी तजवीज केल्यारूच 
मस्तेचेर परिणामकारी उपाय जावंक पावतलो. 

सरकारी यंत्रणेची गती कांसवाची आसता. तिका हो उपाय जाय 
तेन्ना करूदी. आयच्यान लोकांनी निश्चेव करचो- बंद वा रास्ता 

रोको जाहीर जाता तेन्नाच ताका विरोध करपाचो. वेपारी वर्ग खूब 
सोंसता. तो मोव रावता म्हण ताका सोंसचें पडटा. हाचे फुडें कोणेंच 
मोव रावचें न्हय, ओगी रावचें न्हय. लोकशायेंत आवाज गरजेचो. 
तो दादल्यांनी काडचो आनी बायलांनीय काडचो. तो समाजाच्या 
सगल्या घटकांनी काडचो. तो संघटनांनी काडचो, संस्थांनी काडचो 
आनी प्रसार-माध्यमांनीय काडचो. प्रतिकारूय करचो. मस्तखोर 
गुन्यांवकारांक बुद शिकोवपाचो आनी जाग्यार हाडपाचो हो लोकांच्या 
हातांतलो उपाय. ७ 

मुखदुर्बळ, मोने आनी भिवक्रे हाँकां लोकशाय फावना. ते राजशायेंत 
प्रजा म्हण सोबतात. तेच भाशेन “लोकशायेंतत्रे सरकार. हें #लोकां 
खातीर आसलं म्हूण जायना. तें लोकांचें आसूंक जाय आनी लोका 
कडल्यान चलूंक जाय. ते खातीर जागृत. जनतेनः्गरजण्पडाहीच्चा 
सरकाराक कसाय आनी किरायतें. दिवंक जाय. लॉकरॉयिंची 
भलायकी सांबाळपाचो तो एक उपाय त्याच प्रयत्नातल्यान' दया 
पुस्तकातली बरपावळ जल्माक आयल्या. 


सजना, पब्लिकेशन्स 
सांगे गोंय 

